

# اقبال اور قائد اعظم

احمد سعید

اقبال اکادمی پاکستان

جملہ حقوق محفوظ

ناشر

محمد سہیل عمر

ناظم

اقبال اکادمی پاکستان

(حکومت پاکستان، وزارت ثقافت)

چھٹی منزل، ایوان اقبال، لاہور

Tel: [+92-42] 6314-510

Fax: [+92-42] 631-4496

Email: [director@iap.gov.pk](mailto:director@iap.gov.pk)

Website: [www.allamaiqbal.com](http://www.allamaiqbal.com)

ISBN 969-416-132-0

طبع اول: ۱۹۷۷ء طبع دوم: ۱۹۸۸ء

طبع سوم : ۲۰۰۸ء

(نظر ثانی شدہ اضافوں کے ساتھ)

تعداد : ۱۰۰۰

قیمت : -/۱۰۰ روپے

مطبع : شرکت پریس، لاہور

محل فروخت: ۱۱۶ میکلوڈ روڈ، لاہور، فون نمبر ۳۵۷۲۱۴

## فہرست

|         |   |
|---------|---|
| ۷       | حرف آغاز (طبع دوم)                        |
| ۹       | حرف آغاز (طبع اول)                        |
| (۳۵-۱۳) | باب اول: اختلافات                         |
| ۱۶      | ❁ دہلی مسلم تباویز: جداگانہ، مخلوط انتخاب |
| ۲۲      | ❁ سائمن کمیشن                             |
| ۲۸      | ❁ سائمن رپورٹ                             |
| ۲۹      | ❁ نہرو رپورٹ                              |
| (۵۰-۳۷) | باب دوم: خیالات میں ہم آہنگی و یکسانیت    |
| ۳۹      | ❁ علیحدگی سندھ                            |
| ۴۱      | ❁ شمال مغربی سرحدی صوبے میں اصلاحات       |
| ۴۲      | ❁ فرقہ واریت (Communal Award)             |
| ۴۳      | ❁ وائٹ پیپر (White Paper)                 |
| ۴۳      | ❁ آل انڈیا فیڈریشن                        |
| ۴۵      | ❁ مغربی طرز جمہوریت                       |
| ۴۶      | ❁ پنجاب اور بنگال کی مسلم اکثریت          |
| ۴۶      | ❁ فلسطین                                  |

- ۵۳ \* مسجد شہید گنج
- ۵۵ \* قائد اعظم، اقبال اور آل انڈیا مسلم لیگ پارلیمانی بورڈ کا قیام
- ۵۹ \* اقبال - جناح خط و کتابت پر ایک نظر
- ۶۲ \* سکندر - جناح پیکٹ
- ۷۵ \* قائد اعظم: علامہ اقبال کی نظر میں
- ۸۴ \* علامہ اقبال: قائد اعظم کی نظر میں
- ۸۶ \* علامہ اقبال کی وفات پر قائد اعظم کے تاثرات
- ۸۸ \* آل انڈیا مسلم لیگ کونسل کی تعزیتی قرارداد
- ۸۸ \* اقبال کو قائد اعظم کا خراج عقیدت

### ضمیمہ

- ۹۹ \* اقبال کے خطوط بنام قائد اعظم
- ۱۱۵ کتابیات
- ۱۱۹ اشاریہ

انتساب:

اپنے بھائی  
مصباح الدین عارف  
کے نام



## حرف آغاز

(طبع دوم)

میری زیر نظر کتاب ۱۹۷۷ء میں علامہ محمد اقبال کی پیدائش کی صد سالہ تقریبات کے موقع پر اقبال اکادمی پاکستان نے شائع کی تھی۔ اس وقت یہ کتاب نسخ ٹائپ میں چھپی تھی۔ ۱۹۸۸ء میں اس کتاب کا نقش ثانی کسی تبدیلی کے بغیر شائع ہوا۔ مگر ناقص پروف خوانی کے سبب اس میں بہت اغلاط باقی رہ گئیں۔ اس اثنا میں قائد اعظم اور علامہ اقبال کے حوالے سے بہت سا نیا مواد میرے سامنے آیا۔ اب دوسرے ایڈیشن کے موقع پر یہ تمام مواد کتاب میں شامل کیا جا رہا ہے۔

علامہ اقبال کے خطوط میں بار بار یونیورسٹی پارٹی اور سکندر جناح پبلیکٹ کا ذکر ہوتا ہے۔ اس لیے میں نے مناسب سمجھا کہ قارئین کو ان دونوں کے بارے میں معلومات فراہم کی جائیں۔

میں ڈاکٹر رفیع الدین ہاشمی صاحب کا بے حد ممنون ہوں کہ ان کی ذاتی دلچسپی کے سبب کتاب کی جلد اشاعت ممکن ہو سکی۔

احمد سعید

جوہر ٹاؤن، لاہور

۸ اگست ۲۰۰۷ء





## حرفِ آغاز

(طبعِ اوّل)

انیسویں صدی کا نصف آخر مسلمانانِ بر عظیم کے لیے اس وجہ سے بہت اہم ہے کہ ہندوستان کے چوٹی کے مسلم سیاسی قائد، صحافی اور مذہبی رہنما اس دور میں پیدا ہوئے۔ اس زمانے میں نواب سلیم اللہ خاں (۱۸۸۸ء)، سر آغا خان (۱۸۷۷ء)، مولانا محمد علی جوہر (۱۸۷۸ء)، حکیم اجمل خان (۱۸۶۳ء)، مولانا شوکت علی (۱۸۷۳ء)، مولانا محمود حسن (۱۸۵۱ء)، مولانا عبدالباری فرنگی محلی (۱۸۷۸ء)، اے کے فضل الحق (۱۸۷۳ء)، مولانا حسرت موہانی (۱۸۷۸ء)، ڈاکٹر مختار احمد انصاری (۱۸۸۰ء)، مولانا ظفر علی خاں (۱۸۷۳ء)، مولانا اشرف علی تھانوی (۱۸۶۳ء)، مولانا عبید اللہ سندھی (۱۸۷۲ء) اور ابوالکلام آزاد (۱۸۸۸ء) پیدا ہوئے۔ یہ حسن اتفاق ہے کہ اسی عرصے میں بانی پاکستان قائد اعظم محمد علی جناح اور مفکر پاکستان علامہ محمد اقبال یکے بعد دیگرے ۱۸۷۶ء اور ۱۸۷۷ء میں پیدا ہوئے۔ ان دونوں زعمائے فکری اور عملی میدانوں میں جو کارہائے نمایاں سرانجام دیے وہ محتاج بیان نہیں۔ ایک طرف علامہ اقبال نے اپنی شاعری کے ذریعے خوابیدہ مسلم قوم کو بیدار کرنے اور بالخصوص پنجاب میں آل انڈیا مسلم لیگ کے احیا اور اس کو مضبوط بنانے کے سلسلے میں جو خدمات انجام دیں، وہ ہماری تاریخ کا ایک ناقابل فراموش جزو بن چکی ہیں۔ دوسری طرف قائد اعظم محمد علی جناح کی کوشش و کاوش کی زندہ مثال، وطن عزیز پاکستان کی شکل میں ہمارے سامنے موجود ہے۔

اس بات کی اشد ضرورت محسوس کی جاتی تھی کہ ان دونوں زعمائے سیاسی نظریات اور آپس کے باہمی تعلقات پر کچھ لکھا جائے اور یہ معلوم کیا جائے کہ وہ کون سے سیاسی مسائل تھے جو ان دونوں کے درمیان اختلافات کا سبب بنے اور ان اختلافات کی نوعیت کیا تھی؟ مسلمانانِ بر عظیم پاک و ہند کے مستقبل سے وابستہ وہ کون سے اہم سیاسی و آئینی مسائل تھے جن کے بارے میں

دونوں کی رائے ایک جیسی تھی۔ دونوں زعماء کے درمیان اختلافات کا خاتمہ کب ہوا اور وہ ایک دوسرے کے نزدیک کب اور کیوں کر آئے۔ انھوں نے ایک دوسرے کے ساتھ تعاون کی ضرورت کیوں محسوس کی۔ ۱۹۷۵ء میں راقم کو ایم اے او کالج لاہور کے مجلہ النور میں اسی موضوع پر ایک مضمون لکھنے کا اتفاق ہوا۔ اگرچہ یہ مضمون نہایت مختصر اور کئی لحاظ سے تشہ تھا، اس کے باوجود اہل علم حضرات نے اس مضمون کی بہت پذیرائی کی اور بہت سے حضرات نے اس کی تشنگی کو دور کر کے اسے جامع بنانے کی ضرورت پر زور دیا۔ زیر نظر کتاب، مذکورہ مضمون کی اضافہ شدہ شکل ہے۔

اس کتاب میں اقبال اور جناح کے روابط، اختلافات، خیالات میں ہم آہنگی اور یکسانیت وغیرہ پر روشنی ڈالی ہے۔ ساتھ ہی قائد اعظم کے نام علامہ اقبال کے خطوط کا اردو ترجمہ بھی دیا گیا ہے اور اس ضمن میں کوشش کی ہے کہ جہاں تک ممکن ہو، ترجمہ لفظی ہونے کے ساتھ ساتھ با محاورہ بھی ہو۔ اس بارے میں ایک افسوس ناک امر یہ ہے کہ قائد اعظم کے وہ خطوط جو انھوں نے علامہ اقبال کو جواباً تحریر فرمائے، ان کا سراغ نہیں ملتا۔ امید ہے کہ ڈاکٹر جاوید اقبال اور علامہ کے دیگر قریبی احباب ان خطوط کو ڈھونڈ نکالنے کی کوشش کریں گے تاکہ تاریخ کا یہ تشہ باب مکمل ہو سکے۔

قائد اعظم اور علامہ اقبال کی زندگی کا ایک اور اہم باب ادوھورا ہے اور اس پر ابھی مزید تحقیق کی ضرورت ہے کہ یہ معلوم کیا جائے کہ آیا لندن میں گول میز کانفرنس کے دوران ان دونوں زعماء کی ملاقاتیں ہوتی رہی ہیں؟ ڈاکٹر عاشق حسین بٹالوی نے اپنی کتاب اقبال کے آشری دو سالہ میں اس کا سرسری طور پر ذکر تو کیا ہے مگر ابھی تک اس بارے میں کوئی دستاویزی ثبوت ہمارے سامنے نہیں آیا۔ قائد اعظم اور علامہ اقبال کے خطوط، سوانح اور بیانات جو اب تک شائع ہو چکے ہیں، وہ بھی اس موضوع پر کوئی روشنی نہیں ڈالتے۔ امید ہے کہ کوئی صاحب اس موضوع پر تحقیق کریں گے اور اقبال اور قائد اعظم کی زندگی کے اس رخ سے نقاب اٹھائیں گے۔

میں استاد گرامی ڈاکٹر عبدالحمید صاحب کا بے حد ممنون ہوں کہ انھوں نے مختلف موضوعات کی نشان دہی کی اور اس موضوع پر کام کرنے کے سلسلے میں مسلسل حوصلہ افزائی فرماتے رہے۔ ایم۔ بی خالد صاحب ڈپٹی سیکرٹری وفاقی محکمہ تعلیم کا بھی ممنون ہوں کہ انھوں نے اس مسودے کی اشاعت میں خصوصی دلچسپی لی۔ جناب ڈاکٹر معز الدین ڈائریکٹر اقبال اکادمی کا خصوصی طور پر

ممنون ہوں کہ انھوں نے مسودے کو بغور پڑھا اور اسے بہتر بنانے کے سلسلے میں بہت سے مفید مشوروں سے نوازا۔ پنجاب پبلک لائبریری کے مناظر عالم نے حسب سابق کتابوں کی فراہمی کا فریضہ نہایت تندہی سے انجام دیا۔ آخر میں شیخ محمد اشرف صاحب کا بھی شکریہ ادا کرتا ہوں جنھوں نے مہربانی فرماتے ہوئے علامہ اقبال کے خطوط بنام قائد اعظم کا ترجمہ کتاب میں شامل کرنے کی اجازت مرحمت فرمائی۔

احمد سعید

۱۸ مارچ ۱۹۷۷ء

## باب اول

### اختلافات

- ❁ دہلی مسلم تجاویز: جداگانہ مخلوط انتخاب
- ❁ سائمن کمیشن
- ❁ سائمن رپورٹ
- ❁ نہرورپورٹ



بر عظیم پاک و ہند کی تاریخ میں تین شخصیات ایسی گذری ہیں جنہوں نے تعلیمی، سیاسی اور فکری میدانوں میں زبردست کارہائے نمایاں سرانجام دیے ہیں۔ سر سید احمد خاں کی تعلیمی خدمات اور اس دور کے سیاسی حالات کے پیش نظر ان کے صاحب سیاسی نظریات سے کون انکار کر سکتا ہے۔ علامہ اقبال نے مسلمانان عالم کی جو فکری رہنمائی کی، تاریخ اس پر شاہد ہے اور قائد اعظم محمد علی جناح کے کارنامے کی جیتی جاگتی تصویر وطن عزیز پاکستان ہمارے سامنے موجود ہے۔

یہ امر نہایت ہی دلچسپ اور فکر انگیز ہے کہ ان تینوں زعمانی اپنے سفر کا آغاز ایک ہی منزل سے کیا اور بالآخر ایک ہی منزل پر جا پہنچے۔ یہ تینوں رہنما شروع میں ہندو مسلم اتحاد کے زبردست داعی تھے۔ سر سید احمد خاں ہندو مسلم اتحاد کو ایک خوب صورت دلہن کی دو خوب صورت آنکھوں سے تشبیہ دیا کرتے تھے۔ ان کے کالج کے دروازے ہندوؤں کے لیے بھی کھلے ہوئے تھے۔ بہت سے ہندوان کے قریبی حلقہ احباب میں شامل تھے جن میں بابوشیو پرشاد کا نام خاص طور پر قابل ذکر ہے۔ ایم اے او کالج علی گڑھ میں کئی ہندو پروفیسر درس و تدریس میں مصروف تھے لیکن بالآخر سر سید کی تان مسلم قوم کے تشخص پر آن کر ٹوٹی۔

سر سید احمد خاں کی مانند علامہ اقبال نے بھی اپنے سفر کا آغاز ہندو مسلم اتحاد کی منزل سے کیا۔ وطن، ہمالہ اور اسی قسم کی دوسری نظموں سے ان کی ہندوستان دوستی اور نظریہ وطنیت کا بخوبی علم ہوتا ہے۔ مگر ہمالہ اور سارے جہاں سے اچھا ہندوستان ہمارا والا اقبال ہندی مسلمانوں کو بتانے رنگ و خون کو توڑ کر ملت میں گم ہو جانے کا پیغام دیتا ہے اور مسلمانوں کے لیے ایک علیحدہ مملکت کے قیام کو مسلمانان بر عظیم کے جملہ دینی، تہذیبی، ثقافتی اور اقتصادی مسائل کا حل بتاتا ہے۔

ابتدا میں سر سید اور اقبال کی مانند قائد اعظم محمد علی جناح بھی ہندو مسلم اتحاد کے علمبردار تھے اور مسلمانوں کا گو کھلے بننے کی خواہش ظاہر کرتے ہیں اور یہی مشہور ہندو لیڈر آپ کو ہندو مسلم اتحاد کے سفیر (ambassador of Hindu-Muslim unity) کا خطاب دیتا ہے۔ مگر ہندو مسلم اتحاد کا یہ سفیر زندگی کے آخری مرحلے میں ہندو تعصب کے بغور، ذاتی اور طویل تجربے کے بعد اس نتیجے پر

پہنچتا ہے کہ مسلمانوں کے لیے ایک علیحدہ مملکت کا قیام ناگزیر ہے۔ وہ نہ صرف اس کا مطالبہ کرتا ہے بلکہ اس کے قیام کے لیے سب سے اہم اور سب سے نمایاں کردار ادا کرتا ہے۔

قائد اعظم اور علامہ اقبال کے سیاسی رجحانات، سیاسی اختلافات اور باہمی تعلقات کا جائزہ لینے سے پہلے دونوں زعماء کی سیاسی زندگیوں کا مختصر جائزہ لینا ضروری ہے۔ قائد اعظم نے برعظیم میں اپنی سیاسی زندگی کا آغاز ۱۹۰۶ء سے کیا جب کہ آپ نے پہلی مرتبہ کانگریس کے اجلاس میں شرکت کی۔ ۱۹۱۳ء میں آپ آل انڈیا مسلم لیگ کے ممبر بنے اور ۱۹۱۵ء میں آل انڈیا مسلم لیگ اور کانگریس دونوں کے اجلاس ایک ہی وقت اور ایک ہی مقام بمبئی میں بلانے کے سلسلے میں نمایاں کردار ادا کیا۔ ۱۹۱۶ء میں لکھنؤ پیکٹ آپ ہی کی کوششوں سے معرض وجود میں آیا۔ تحریک خلافت کے دوران جب خلافت کمیٹی اور مسلم لیگ گاندھوی سیاست کا شکار ہو گئیں تو آپ نے سیاست سے کنارہ کشی اختیار کی۔ آپ نے ۱۹۲۳ء میں دوبارہ آل انڈیا مسلم لیگ کے احیاء کی کوشش کی۔

علامہ اقبال نے اپنی عملی سیاسی زندگی کا آغاز ۱۹۲۶ء میں کیا جب کہ آپ پہلی مرتبہ اپنے حریف ملک محمد دین کو تین ہزار ایک سو ستر ووٹوں سے شکست دے کر پنجاب اسمبلی کے رکن منتخب ہوئے اور اس کے کچھ ہی عرصہ بعد ”اقبال جناح کشمکش“ کا آغاز ہوتا ہے۔

### دہلی مسلم تجاویز: جداگانہ مخلوط انتخاب

ہندو مسلم اتحاد کا سنہری خواب تحریک خلافت کے دوران ہی میں ادھورا نظر آنے لگا اور جونہی تحریک خلافت کمزور پڑی ہندو مسلم فسادات کا ایک طویل اور خوفناک سلسلہ چل نکلا اور بقول ڈاکٹر کے کے عزیز ہندو مسلم اتحاد کا یہ مختصر ہنی مون (honey moon) جلد ہی ختم ہو گیا۔ ۱۹۲۲ء میں محرم کے موقع پر ملتان میں فساد ہوا۔ ۱۹۲۳ء میں سہارن پور میں فساد ہوا جس میں ایک سو سے زیادہ افراد قتل اور زخمی ہوئے۔ ۱۹۲۴ء میں سب سے بڑا فساد کوہاٹ میں ہوا جہاں ایک ہندو نے ایک اشتعال انگیز نظم لکھ کر فساد کی آگ بھڑکائی۔ ۱۹۲۰ء کے بعد ہندو مسلم تعلقات میں بڑھتی ہوئی کشیدگی کا اندازہ یوں لگایا جاسکتا ہے کہ ۱۹۲۳ء میں ۱۱، ۱۹۲۴ء میں ۱۸، ۱۹۲۵ء میں ۱۶، ۱۹۲۶ء میں ۳۵ اور نومبر ۱۹۲۷ء تک ۳۷ ہندو مسلم فسادات رونما ہوئے۔<sup>۳</sup>

ہندو مسلم تعلقات کو خراب کرنے کی ابتدا ہندوؤں کی جانب سے ہوئی جنہوں نے پنڈت مدن موہن مالویہ، لالہ لاجپت رائے اور شردھانند کی زیر قیادت سنگھٹن اور شردھی کی تحریکیں شروع

کیں۔ سنگھٹن کے معنی ایک ساتھ جوڑ کر مضبوطی سے باندھنا تھا۔ اس تحریک کے ذریعے ہندوؤں کو ایسے اسلحہ کے استعمال کی تربیت دی جاتی تھی جو مسلمانوں کے خلاف فسادات میں بروقت کام آسکے مثلاً لاٹھیوں، اینٹوں کے ٹکڑوں اور بنوٹ کا استعمال وغیرہ۔ شدھی کا مطلب پاک کرنا تھا یعنی وہ لوگ جو ہندومت ترک کر کے مسلمان ہو گئے تھے انھیں دوبارہ ہندومت میں داخل کر لیا جائے۔

ان دونوں تحریکوں کا مقصد ہندوستان سے مسلمانوں کے وجود کو ختم کرنا تھا۔ مشہور متعصب ہندو تنظیم ہندو مہا سبھا کے لیڈر ڈاکٹر مونجے نے ۲۵ جولائی ۱۹۲۶ کو اپنی صدارتی تقریر میں کہا کہ ہندو مہا سبھا کا مقصد یہ ہے کہ تمام ہندوؤں کو متحد کر دے اور ہندو دھرم کو اتنی ترقی دے کہ ہندوستان صحیح معنوں میں ہندوستان کہلا سکے یعنی ہندوؤں کا ملک۔<sup>۴</sup>

اسی طرح ڈاکٹر مونجے نے اودھ ہندو سبھا کی صدارت کرتے ہوئے کہا کہ ”جس طرح انگلستان انگریزوں کا، فرانس فرانسیسیوں اور جرمن جرمنوں کا ملک ہے اسی طرح ہندوستان ہندوؤں کا ملک ہے۔“ ہندو چاہتے تھے کہ یا تو مسلمانوں کو ہندوستان سے نکال دیا جائے یا انہیں دوبارہ ہندومت میں داخل کر لیا جائے۔ اسی لیے ہندوؤں کے روزنامہ پرنسپل لاہور نے ۱۰ جولائی ۱۹۲۷ کو لکھا کہ ”شدھی ہندوؤں کے لیے موت وزیست کا مسئلہ بن گئی ہے۔“ ہندوؤں کے نزدیک شدھی کا کام کس قدر اہم تھا اس کا اندازہ مندرجہ ذیل اشعار سے لگایا جاسکتا ہے جو اس زمانے میں ہندوؤں میں بہت مقبول ہوئے تھے۔

کام شدھی کا کبھی بند نہ ہونے پائے  
بھاگ سے وقت یہ قوموں کو ملا کرتے ہیں  
ہندوؤ تم میں ہے گر جذبہ ایماں باقی  
رہ نہ جائے کوئی دنیا میں مسلمان باقی

ان ہندو تنظیموں کے مقابلے میں مسلمانوں نے بھی ڈاکٹر سیف الدین چکلو اور میر غلام بھیک نیرنگ کی زیر قیادت تنظیم اور تبلیغ کے نام سے دو جماعتیں قائم کیں۔ پُر لطف بات یہ ہے کہ ان حالات میں چند مسلم زعماء ایسے بھی تھے جو ابھی تک ہندو مسلم اتحاد کے لیے کوشاں تھے اور انہوں نے تنظیم اور تبلیغ کی مخالفت سے بھی گریز نہیں کیا۔ حالات اس حد تک تشویش ناک ہو چکے تھے کہ وزیر امور ہند نے برطانوی پارلیمنٹ میں کہا کہ سب سے بڑی تشویش جس سے آج ہندوستان کو



سابقہ ہے وہ فرقہ وارانہ اختلاف ہے۔ اگر انگریز آج ہندوستان سے چلے جائیں تو اس کا فوری نتیجہ یہ ہوگا کہ ہندوؤں اور مسلمانوں کے درمیان خانہ جنگی شروع ہو جائے گی۔

تحریک خلافت کے دوران آل انڈیا مسلم لیگ عملاً معطل ہو کر رہ گئی تھی۔ بالآخر مئی ۱۹۲۴ء میں اس کا اجلاس قائد اعظم کی زیر قیادت لاہور میں منعقد ہوا۔ قائد اعظم نے اپنی صدارتی تقریر میں ہندو مسلم اتحاد پر زور دیتے ہوئے فرمایا کہ ”ہندوستان میں غیر ملکی حکومت کا آغاز اور اس کا جاری رہنا محض ہندوؤں اور مسلمانوں میں عدم اتحاد کے باعث ہے۔ یہ دونوں ایک دوسرے پر اعتماد نہیں کرتے۔ جس دن ان دونوں قوموں میں اتحاد ہو جائے گا ہندوستان کو نوآبادی کے درجہ کی ذمہ دار حکومت مل جائے گی۔“ آل انڈیا مسلم لیگ نے اس اجلاس میں مندرجہ ذیل اہم قرارداد منظور کی جس میں کہا گیا کہ ہندوستان کا آئین بناتے وقت مندرجہ ذیل اہم امور کا آئین میں شامل کیا جانا نہایت ضروری ہے

(۱) ہندوستان میں وفاقی طرز حکومت رائج ہو، صوبوں کو مکمل خود مختاری حاصل ہو اور مرکزی حکومت کو صرف مشترکہ مفاد سے متعلق امور سونپے جائیں۔

(۲) اگر کسی وقت صوبائی حدود میں تبدیلی کی جائے تو اس سے بنگال، پنجاب اور صوبہ سرحد میں مسلمانوں کی اکثریت کسی صورت متاثر نہیں ہونی چاہیے۔

(۳) مجالس قانون ساز میں نمائندگی آبادی کے لحاظ سے ہونی چاہیے۔

(۴) اگر کسی قرارداد یا بل کی متاثرہ قوم کے تین چوتھائی ممبر مخالفت کریں تو یہ بل یا قرارداد پیش کرنے کی اجازت نہ دی جائے۔ اس قرارداد سے مسلمانوں کا نقطہ نظر سامنے آتا ہے۔ ۱۹۲۶ء کے اجلاس دہلی میں بھی قائد اعظم نے ہندو مسلم اتحاد پر بہت زور دیا اور یہ امید ظاہر کی کہ ہندوستان کا مسئلہ دوستی اور تعاون کے ذریعے سے حل ہو جائے گا۔

جیسا کہ پہلے بیان کیا گیا کہ ہندوستان میں فرقہ وارانہ فسادات وسیع پیمانے پر پھیلنے لگے تھے اور ہندو مسلمانوں کے خون کے پیاسے ہو رہے تھے لیکن مسلم زعماء بالخصوص قائد اعظم ان مایوس کن حالات میں بھی ہندو مسلم اتحاد کے لیے کوشاں تھے۔ ہندوؤں کے خیال میں جڈاگانہ انتخاب ہندو مسلم اتحاد کے راستے میں سب سے بڑی رکاوٹ تھا۔ پنڈت موتی لال نہرو کی بھی اس بارے میں یہی رائے تھی۔ ۱۵ دھرم شہور قانون دان اور مرکزی اسمبلی میں سوراج پارٹی کے ڈپٹی لیڈر سری نواس آبینگر اور قائد اعظم کے درمیان ہندو مسلم اتحاد کے معاملہ پر تبادلہ خیال ہوا۔

۱۹۲۷ء میں مرکزی قانون ساز اسمبلی کے بجٹ اجلاس کے سلسلے میں قائد اعظم دہلی میں مقیم تھے انکی دعوت پر ۲۰ مارچ ۱۹۲۷ء کو ویسٹرن ہوٹل میں ہندوستان کے تیس سرکردہ مسلم زعمائے ہندو مسلم اتحاد کی خاطر ایک فارمولا تیار کیا جس کو دہلی تجاویز کے نام سے یاد کیا جاتا ہے۔ اجلاس کے شرکاء میں راجہ صاحب محمود آباد، مولوی شفیع داودی، نواب اسماعیل خاں، سر عبدالرحیم، مولانا محمد علی، عبدالمبین چودھری، سر محمد شفیع، سر ذوالفقار علی خان، مولوی محمد یعقوب، سر عبدالقادر، سید آل نبی، انوار اعظم، ڈاکٹر ایل کے حیدر، ڈاکٹر مختار احمد انصاری اور راجا غنفر علی خان شامل تھے۔

مسلمانوں کے یہ نمائندے ہندو مسلم اتحاد کی خاطر جداگانہ انتخاب سے دستبردار ہونے پر آمادہ ہو گئے بشرطیکہ ان کے دیگر اہم مطالبات تسلیم کر لیے جائیں۔

جداگانہ انتخاب مسلمانوں کو پہلی مرتبہ منٹو مارلے اصلاحات (۱۹۰۹ء) کے تحت حاصل ہوئے تھے۔ مسلمان چونکہ برعظیم پاک و ہند میں اقلیت میں تھے اس لیے انھوں نے اپنے حقوق کی حفاظت کی غرض سے ۱۹۰۶ء میں وائسرائے ہند لارڈ منٹو سے یہ مطالبہ کیا تھا کہ انھیں جداگانہ انتخاب کا حق دیا جائے جس کو ۱۹۰۹ء میں حکومت نے تسلیم کر لیا۔ ہندوؤں نے پہلی اور آخری مرتبہ ۱۹۱۶ء میں مشہور لکھنؤ پیکٹ میں مسلمانوں کے اس حق کو تسلیم کیا تھا۔ مگر جلد ہی انھیں اپنی ”غلطی“ کا احساس ہو گیا اور وہ آخر تک جداگانہ انتخاب کی مخالفت میں پیش پیش رہے۔ یہ ایک تاریخی حقیقت ہے کہ جداگانہ انتخاب نے مسلمانوں میں قومی شعور پیدا کرنے میں اہم کردار ادا کیا۔ قائد اعظم محمد علی جناح کی جداگانہ انتخاب کے بارے میں رائے یہ تھی کہ اگر مسلمانوں کے دیگر حقوق تسلیم کر لیے جائیں اور ان کے ذہنوں سے ”اکثریت کا خوف“ دور کر دیا جائے تو مخلوط انتخاب کو قبول کر لینا چاہیے۔ ہندو مسلم مفاہمت کی خاطر یہ تجویز پیش کی گئی کہ اگر ہندو مسلمانوں کے مندرجہ ذیل مطالبات تسلیم کر لیں تو مخلوط انتخاب کو قبول کیا جاسکتا ہے۔ مسلمانوں کے دیگر مطالبات میں سندھ کی بمبئی سے علیحدگی، پنجاب اور بنگال میں آبادی کے تناسب سے نمائندگی، سرحد اور بلوچستان میں آئینی اصلاحات کا اجرا اور مرکزی اسمبلی میں مسلمانوں کی ایک تہائی نمائندگی شامل تھے۔ ۶۔ یہ امر قابل ذکر ہے کہ سر محمد شفیع بھی اس کانفرنس میں شریک تھے لیکن لاہور پہنچتے ہی انہوں نے دہلی تجاویز کے خلاف ایک مجاذ کھول دیا۔

قائد اعظم کی مندرجہ بالا تجاویز جو دہلی مسلم تجاویز کے نام سے یاد کی جاتی ہیں پنجاب پراونشل مسلم لیگ اور علامہ اقبال کا ہدف بن گئیں۔ ادھر آل انڈیا مسلم لیگ کے دو حصوں میں تقسیم

ہونے کی راہ ہموار ہونے لگی۔ علامہ اقبال نے ۲۰ جنوری ۱۹۲۷ء کو پنجاب پرائونٹ مسلم لیگ کے جنرل سیکریٹری کی ذمہ داریاں سنبھالیں اور قائد اعظم سے براہ راست ان کا ”تصادم“ شروع ہوا۔ قائد اعظم نے ۱۹۲۷ء میں آل انڈیا مسلم لیگ کے اجلاس میں ان تجاویز کو منصفانہ اور معقول قرار دیا تھا۔

ادھر علامہ اقبال ان تجاویز کے سخت خلاف تھے اور انہیں کسی بھی صورت قبول کرنے کو تیار نہیں تھے۔ یکم مئی ۱۹۲۷ء کو پنجاب پرائونٹ مسلم لیگ کے اجلاس میں علامہ نے دہلی تجاویز کے متعلق مندرجہ ذیل قرارداد پیش کی:

پنجاب پرائونٹ مسلم لیگ اپنے اس عقیدے کا اعادہ کرتی ہے کہ ملک کی موجودہ سیاسی حالت میں جداگانہ حلقہ ہائے انتخاب ہی کے ذریعے سے مرکزی مجلس وضع قوانین اور صوبوں کی مجالس وضع قوانین باشندگان ہند کی حقیقی نمائندہ مجالس بن سکتی ہیں۔ حلقہ ہائے انتخاب کی علیحدگی ہی سے باشندوں کے جائز حقوق و فوائد محفوظ رہ سکتے ہیں اور اسی صورت وہ فرقہ واریت کا دور ہو سکتی ہے جو وقتاً فوقتاً پیش آتی رہتی ہے اور جو مخلوط و مشترک حلقہ ہائے انتخاب سے پیدا ہوگی۔ اس لیے لیگ کی یہ قطعی رائے ہے کہ جب تک اقلیتوں کے حقوق کی مؤثر ضمانت کا انتظام نہ ہو اس وقت تک مسلمان فرقہ واریت کے حلقہ ہائے انتخاب کو دستور ہند کے ایک اساسی جز کی حیثیت سے برقرار رکھنے پر لازماً مصرر ہیں گے۔<sup>۷</sup>

علامہ اقبال نے اس قرارداد پر تقریر کرتے ہوئے موجودہ حالات میں مخلوط انتخاب کو ناموزوں قرار دیا۔ علامہ نے ہندو زعماء کی ذہنیت کے پیش نظر جداگانہ انتخاب کو ترک کرنے کو خارج از بحث قرار دیا۔ آخر میں آپ نے ہندو ہنماؤں کی ذہنیت پر افسوس کرتے ہوئے فرمایا:

مسلمان تعداد میں کم ہیں، اقتصادی حیثیت سے پیچھے ہیں، تعلیم میں پسماندہ ہیں ویسے بڑے بھولے بھالے ہیں، حکومت انہیں آسانی سے چکنی چپڑی باتیں کر کے پھسلا لیتی ہے، ہندو انہیں پھسلا لیتے ہیں۔ میں حیران ہوں کہ آخر ہندوؤں نے یہ ذہنیت کیوں اختیار کی اور یہ اعلیٰ تعلیم یافتہ ہندوؤں کی ذہنیت ہے اور اگر کوئی اور وجہ نہ ہوتی تو میں کہتا کہ تھا اسی وجہ سے حلقہ ہائے انتخاب علیحدہ رکھے جائیں۔<sup>۸</sup>

علامہ اقبال جداگانہ انتخاب کو کسی بھی صورت ترک کرنے پر تیار نہیں تھے۔ اکتوبر ۱۹۳۲ء میں بمبئی میں ہندو مسلم مفاہمت کے سلسلے میں ہندوؤں، نیشنلسٹ مسلمانوں اور خلافتی زعماء کے

درمیان گفتگو ہوئی۔ علامہ اقبال نے ۱۶ اکتوبر ۱۹۳۲ء کو اس گفتگو کے بارے میں ایک بیان میں کہا کہ

ہم محسوس کرتے ہیں کہ اس نازک وقت میں جداگانہ اور مخلوط انتخاب کا مسئلہ چھیڑنا نامناسب ہے کیونکہ ہمیں یقین ہے کہ ہماری قوم اس نازک وقت میں اس تحفظ (جداگانہ انتخاب) کو چھوڑنے کے لیے تیار نہیں۔

اس کے برعکس قائد اعظم کی رائے یہ تھی کہ جداگانہ انتخاب اصل مقصود نہیں بلکہ اگر مسلمانوں کو دیگر آئینی تحفظات دے دیئے جائیں اور ان کے مطالبات تسلیم کر لیے جائیں تو مخلوط انتخاب کو قبول کرنے میں کوئی مضائقہ نہیں۔ قائد اعظم کی رائے میں فرقہ وارسے کے حل میں جداگانہ یا مخلوط انتخاب کی چٹان حائل نہیں ہونی چاہیے۔ لکھنؤ یونیورسٹی میں ہندوستان کی سیاسی صورت حال پر تقریر کرتے ہوئے آپ نے کہا کہ

میں خود مخلوط انتخاب اور آبادی کے اصول پر نشستوں کا حامی ہوں۔ لیکن میں قوم کی جانب سے اس کی ذمہ داری نہیں لے سکتا کیونکہ میں جانتا ہوں کہ مسلمانوں کی اکثریت جداگانہ انتخاب کے اصول پر قائم ہے۔ بحالت موجودہ ہندوستان کے مفادات کو جداگانہ انتخاب کی خاطر قربان نہیں کیا جاسکتا۔ اگر ہندو پنجاب اور بنگال کے مسلمانوں کی اکثریت کے سوال پر راضی ہو گئے تو میں ذاتی طور پر مخلوط انتخاب کو ترجیح دوں گا۔<sup>۹</sup>

اس طرح جداگانہ انتخاب علامہ اقبال اور قائد اعظم کے درمیان اختلاف اور دوری کا پہلا سبب بنا۔ اس سلسلے میں ایک دلچسپ بات یہ ہے کہ علامہ اقبال شروع سے لے کر آخر تک جداگانہ انتخاب کو مسلم قوم کے تحفظ و بقا کی خاطر ضروری سمجھتے رہے۔ ان کی رائے میں جداگانہ انتخاب مسلمانوں کے لیے اس لیے ضروری ہے کہ وہ اقلیت میں ہیں اور وہ اپنے مذہب، تہذیب و تمدن اور زبان کی حفاظت کی غرض سے جداگانہ انتخاب کو اپنی بقا کے لیے لازم و ملزوم سمجھتے ہیں۔ ۱۹۳۰ء میں علامہ نے آل انڈیا مسلم لیگ کے اجلاس کی صدارت کرتے ہوئے اس رائے کا اظہار کیا:

چونکہ ہندوستان میں مختلف اقوام اور مذاہب موجود ہیں اس کے ساتھ ہی اگر مسلمانوں کی معاشی پستی، ان کی بے حد مقررہ وضیت بالخصوص، پنجاب میں اور بعض صوبوں میں ان کی ناکافی اکثریتوں کا خیال کیا جائے تو آپ کو سمجھ میں آجائے گا کہ مسلمان جداگانہ انتخاب

کے لیے کیوں مضطرب ہیں۔

علامہ اقبال جداگانہ انتخاب کو صرف ایک شرط پر چھوڑنے کو تیار تھے کہ صوبوں کی از سر نو تقسیم کسی ایسے اصول کے ماتحت ہو جائے کہ صوبے کے اندر تقریباً ایک ہی طرح کی ملتیں ہستی ہوں اور ان کی نسل، مذہب، زبان اور ان کا تہذیب و تمدن ایک ہو تو مسلمانوں کو مخلوط انتخاب پر کوئی اعتراض نہیں ہوگا۔<sup>۱۰</sup>

دوسری طرف قائد اعظم مخلوط انتخاب کو چند شرائط کے ساتھ قبول کر لینے پر آمادہ تھے۔ آپ اکثر کہا کرتے تھے کہ اگرچہ میں خود تو مخلوط انتخاب کا حامی ہوں، لیکن مسلم قوم جداگانہ انتخاب سے دستبردار ہونے کو کسی صورت بھی تیار نہیں۔ یہی وجہ ہے کہ جب تک ہندوستانی سیاست میں جداگانہ انتخاب کو خاص اہمیت حاصل رہی قائد اعظم نے جداگانہ طریق انتخاب کے حق ہی میں رائے دی۔ آپ کے مشہور چودہ نکات میں جداگانہ انتخاب کا مطالبہ شامل تھا۔

اس طرح اقبال اور قائد اعظم کے درمیان جداگانہ انتخاب اختلاف کا سبب بنا۔ قائد اعظم جو ابھی تک ہندوؤں کی جانب سے مفاہمت سے مایوس نہیں ہوئے تھے اور اس بات پر تیار تھے کہ دونوں قوموں میں مفاہمت اور اتحاد کے حصول کی خاطر اگر جداگانہ انتخاب کو چھوڑنا پڑے تو مسلمانوں کو مخلوط انتخاب (چند شرائط کے ساتھ) قبول کر لینا چاہیے جب کہ علامہ اقبال ہندوؤں کی ”ذہنیت“ اور رویوں کے پیش نظر اس بات پر آمادہ نہیں تھے کہ مسلم حقوق اور جداگانہ انتخاب کو ہندو مسلم مفاہمت کی خاطر قربان کر دیا جائے۔ قائد اعظم کا جداگانہ انتخاب کے بارے میں رویہ یہ تھا کہ چونکہ مسلمان اقلیت میں ہیں اس لیے ان کو اپنے حقوق کی حفاظت کے متعلق خوف لاحق ہے۔ لیکن اگر ایک مرتبہ دستور اساسی نافذ ہو گیا اور مسلمانوں کا عدم اعتماد اور خوف دور ہو گیا تو وہ خود بخود جداگانہ انتخاب کو ترک کر دیں گے۔<sup>۱۱</sup> جب کہ علامہ اقبال کو ہندوؤں کی ذہنیت اور سوچ نے مایوس کر دیا تھا اور وہ جداگانہ انتخاب ہی کو مسلمانوں کی فلاح و بہبود کے لیے ضروری تصور کرتے تھے۔

### سائمن کمیشن

مانٹی گوچمسفورڈ اصلاحات (۱۹۱۹ء) میں ایک شق یہ رکھی گئی تھی کہ دس سال کے بعد ایک کمیشن مقرر کیا جائے گا جو ان اصلاحات کی کارکردگی کا جائزہ لے گا۔ اگرچہ یہ کمیشن اصولی طور پر تو ۱۹۲۹ء میں مقرر کیا جانا تھا مگر ہندوستان کی تیزی سے بدلتی ہوئی سیاسی صورت حال کے پیش نظر یہ

کمیشن دو سال قبل ہی ۱۹۲۷ء میں مقرر کر دیا گیا۔ ۸ نومبر ۱۹۲۷ء کو برطانوی حکومت نے سر جان سائمن کی زیر قیادت ”سائمن کمیشن“ کی تقرری کا اعلان کیا۔ چونکہ اس کمیشن میں کسی بھی ہندوستانی کو شامل نہیں کیا گیا تھا اس لیے ہندوستان کی تمام قابل ذکر سیاسی جماعتوں نے سائمن کمیشن کے بائیکاٹ کا فیصلہ کیا۔ اس موقع پر پنجاب پر انشل مسلم لیگ صرف وہ واحد جماعت تھی جس نے کمیشن کے ساتھ تعاون کا اعلان کیا۔ علامہ اقبال اس وقت پنجاب پر انشل مسلم لیگ کے سیکریٹری کے فرائض انجام دے رہے تھے اس لیے آپ سائمن کمیشن سے تعاون کے حق میں تھے۔ ادھر قائد اعظم محمد علی جناح، سائمن کمیشن سے کسی بھی صورت تعاون کے لیے آمادہ نہیں تھے۔ چنانچہ ان دونوں زعماء کے درمیان سائمن کمیشن اختلاف کا دوسرا سبب بنا۔

اگرچہ علامہ اقبال سائمن کمیشن سے تعاون کے حق میں تھے لیکن آپ نے بھی کمیشن میں کسی ہندوستانی کو شامل نہ کرنے کو ”غیر متوقع، مایوس کن اور تکلیف دہ“ قرار دیا۔ آپ نے ۹ نومبر ۱۹۲۷ء کو ایک بیان میں سائمن کمیشن میں ہندوستانیوں کی عدم موجودگی کو ایک بڑی غلطی بتلایا لیکن ساتھ ہی کمیشن میں ہندوستانیوں کی عدم شمولیت کو ہندوستان کی ”مختلف اقوام کے باہمی اختلاف اور کشمکش“ کی وجہ قرار دیا۔ دلچسپ بات یہ ہے کہ علامہ اقبال نے اس رائے کا اظہار کیا کہ اگر کمیشن میں کسی ہندوستانی کو شامل بھی کیا جاسکتا تو وہ سر علی امام یا مسٹر جناح ہو سکتے تھے لیکن چونکہ یہ دونوں مخلوط انتخاب کے حامی تھے اس لیے پنجابیوں کے نزدیک یہ امر موجب اطمینان نہ تھا۔ ۱۲ اس موقع پر علامہ نے کمیشن سے تعاون یا عدم تعاون کے مسئلے پر اپنی رائے ظاہر کرنے سے احتراز کیا لیکن ساتھ ہی یہ بھی کہا کہ اتحاد کانفرنس کی ناکامی اور دیگر رنج و حالات نے مسلمانوں کو اس پر مجبور کر دیا ہے کہ وہ بحیثیت اقلیت اپنی پوزیشن اور اپنے مفاد کا خاص خیال رکھیں۔ ۱۳ یعنی آپ نے کمیشن کے ساتھ تعاون کرنے کی ضرورت کی طرف اشارہ کر دیا۔

سائمن کمیشن میں ہندوستانیوں کی عدم شمولیت کی وجہ سے جو ہنگامہ برپا ہوا اس کو ختم کرنے کے لیے یہ تجویز پیش کی گئی کہ ہندوستان کی مرکزی مجلس قانون ساز کے ارکان میں سے ایک کمیٹی بنا دی جائے۔

کمیشن کو ہندوستانی نقطہ نظر سے باخبر کرنے کے لیے علامہ نے اس تجویز کو اگرچہ فائدے مند تصور کیا لیکن یہاں بھی اس خطرے کا اظہار کیا کہ پنجابی نقطہ خیال سے یہ مجلس بھی موجب اطمینان نہیں کیونکہ اسمبلی کے جن سرکردہ لوگوں کے

مجلس میں منتخب ہو جانے کا امکان ہے مثلاً مسٹر جناح، نواب محمد اسماعیل خان، تصدق احمد شیروانی اور مولوی محمد یعقوب یہ سب مخلوط انتخاب کے حامی ہیں۔<sup>۱۴</sup>

سائمن کمیشن سے تعاون یا عدم تعاون کے مسئلے پر غور کرنے کے لیے پنجاب پرائشل مسلم لیگ کا ایک اجلاس ۱۳ نومبر ۱۹۲۷ء کو سر محمد شفیع کے مکان پر منعقد ہوا۔ اس اجلاس میں پنجاب مسلم لیگ نے سائمن کمیشن سے تعاون کرنے کا فیصلہ کیا۔ اس اجلاس میں پنجاب پرائشل مسلم لیگ کے صدر سر محمد شفیع نے ایک قرارداد پیش کی جس میں کمیشن کے مقاطعہ کو مسلمانوں کے مفاد کے لیے نقصان دہ قرار دیا گیا۔ اجلاس کے بعد علامہ اقبال نے ایک اخباری بیان جاری کیا جس میں انہوں نے کمیشن سے متعلق اپنی رائے کا واضح طور پر اعلان کیا۔ علامہ نے اپنے اس بیان میں سر محمد شفیع کی قرارداد کو ”پنجابی مسلمانوں کے احساسات کا آئینہ“ قرار دیا۔ آپ نے یہ اُمید ظاہر کی کہ دوسرے صوبوں کے مسلمان بھی کمیشن کے متعلق موزوں طریق کار تجویز کریں گے۔ علامہ نے سر جان سائمن کے اس نقطہ نظر سے اتفاق کرتے ہوئے کہا کہ ”کمیشن کا فرض محض یہ ہوگا کہ ہندوستان کی طرف سے جو مختلف تجاویز پیش ہوں انکی روداد پیش کرے اور ان پر غور و خوض کرے۔ اس لیے ملک کی اقلیتی جماعتوں کے لیے یہ سنہری موقع ہے کہ وہ کمیشن کے روبرو اپنی اُمیدیں، اپنی خواہشات اور اپنے اندیشے ظاہر کر سکیں۔“<sup>۱۵</sup>

قائد اعظم محمد علی جناح سائمن کمیشن کی مخالفت میں پیش پیش تھے۔ یوں تو آپ ابتداء ہی سے ہندوستانی سیاست میں ایک نڈر اور بہادر کی حیثیت سے اپنا سکہ منوا چکے تھے۔ ۱۹۱۰ء میں جب آپ نے لارڈ منٹو (گورنر جنرل اور مرکزی قانون ساز کونسل کے صدر) کے ساتھ جنوبی افریقہ میں ہندوستانیوں کے ساتھ انگریزوں کے طرز عمل پر ایک گرم ماکالمہ کیا تو ایک اخبار، اثنا عشری نے انہیں ”جنگجو ممبر“ قرار دیا تھا۔<sup>۱۶</sup>

اسی طرح بمبئی کے گورنر لارڈ ولنگٹن کی الوداعی پارٹی کے ضمن میں بھی قائد اعظم نے جس جرأت اور بہادری کا مظاہرہ کیا ہندوستانی تاریخ میں وہ ”جناح میموریل ہال“ کی شکل میں ہمیشہ یاد رہے گا۔ سائمن کمیشن کے مسئلے پر بھی قائد اعظم نے اپنی سابقہ روایات کو قائم رکھتے ہوئے انگریزوں کی ”ہندوستان دشمنی“ اور ہندوستانیوں سے تحقیر و حقارت کے سلوک کی پُر زور مذمت کی۔ قائد اعظم نے سائمن کمیشن میں کسی بھی ہندوستانی کو شامل نہ کرنے پر برطانوی حکومت پر کڑی نکتہ چینی کی۔ اس ضمن میں قائد اعظم نے ایسوسی ایٹڈ پریس کے نمائندے سے گفتگو کرتے

ہوئے وائسرائے ہند کے سائمن کمیشن کے اعلان پر اظہار خیال کرتے ہوئے کہا کہ رائل کمیشن کے متعلق میں نے وائسرائے کا اعلان پڑھا ہے۔ میرے لیے تو ایسے کمیشن کا تصور ہی شاق ہے جو ہندوستان کے آئندہ آئین اور ۳۵ کروڑ ہندوستانیوں کی قسمت کا فیصلہ کرنے کے لیے مقرر ہو اور اس میں ایک بھی ہندوستانی شامل نہ ہو۔ اپنے اس بیان میں قائد اعظم نے تمام جماعتوں سے اپیل کہ ”وہ فوراً ایک جگہ جمع ہوں اور اس بات کا فیصلہ کریں کہ انہیں اس کے متعلق کیا کارروائی کرنی ہے۔“ ۱۷

۱۹ نومبر ۱۹۲۷ء کو سائمن کمیشن کی تقرری کے خلاف بمبئی میں سر ڈنشا کی زیر صدارت ایک جلسہ منعقد ہوا۔ اس جلسے میں قائد اعظم محمد علی جناح نے سائمن کمیشن کے خلاف ایک قرارداد پیش کی جس میں کہا گیا کہ

اہالیان بمبئی کا یہ جلسہ سائمن کمیشن کی تقرری کے خلاف پُر زور احتجاج کرتا ہے۔ اہل ہند اس کمیشن کو ہرگز قبول نہیں کر سکتے جس میں ملک کے آئندہ آئین کی ترتیب و تشکیل میں ہندوستانی عوام کی شرکت و مساوی نیابت کے حق کو پامال کر دیا گیا ہے۔ یہ اجلاس اس امر کا بھی اعلان کرتا ہے کہ بحالت موجودہ ہندوستان کے لوگ اس کمیشن کی سفارشات کو قبول کرنے کے پابند نہ ہوں گے۔ ۱۸

یہاں یہ امر بھی قابل ذکر ہے کہ سائمن کمیشن کے خلاف ہونے والی طویل ایجی ٹیشن کا یہ پہلا جلسہ تھا۔

قائد اعظم محمد علی جناح نے سائمن کمیشن کے تقرر اور اس میں کسی بھی ہندوستانی کو شامل نہ کرنے پر برطانوی حکومت کے خلاف ایک زبردست تحریک چلائی۔ ۳۰ جنوری ۱۹۲۸ء کو پونا میں مسٹر بھوپت کار کی زیر صدارت ایک جلسے میں تقریر کرتے ہوئے قائد اعظم نے سائمن کمیشن کو ”لارڈ برکن ہیڈ کا ساختہ پرواختہ“ قرار دیا۔ آپ نے حاضرین جلسہ سے استدعا کی کہ وہ سائمن کمیشن کا اس نوع کا مقاطعہ کریں کہ ”سائمن صاحب دوبارہ اس طرف کا رخ نہ کر سکیں۔ ۱۹“

قائد اعظم نے سائمن کمیشن کی تقرری کو ”ہندوستانیوں کی روحوں کو ہلاک کرنے کی کوشش“ قرار دیتے ہوئے کہا کہ:

جلیا نوالہ باغ میں انگریزوں نے ہمارے ہم وطنوں کو قتل کر کے ہمارے اجسام کو نیست و نابود کیا تھا لیکن شاہی کمیشن کے تقرر سے ہماری روحوں کو ہلاک کرنے کی کوشش کی گئی ہے۔



یکم جنوری ۱۹۲۸ء کو کلکتہ کے شردھانند پارک میں تقریر کرتے ہوئے قائد اعظم نے مختلف مجالس قانون ساز کے ممبران سے اپیل کی کہ وہ سائمن کمیشن کی امداد کے لیے کمیٹیاں مرتب نہ ہونے دیں۔ آپ نے متنبہ کیا کہ اگر مجلس قانون ساز کا کوئی رکن ایسی کمیٹی کا ممبر بنے گا تو ”اس کو سارے ملک کا مقابلہ کرنا پڑے گا اور آئندہ انتخاب کے موقع پر ملک اس کو ٹھوکر مار کر نکال دے گا۔“<sup>۲۰</sup> ایک اور جلسے میں تقریر کرتے ہوئے قائد اعظم نے سائمن کمیشن کی تقرری کو حکومت کی ایک ”رجعت پسندانہ چال“ قرار دیتے ہوئے ہندوستانیوں سے اپیل کی کہ وہ سائمن کمیشن کا مکمل بائیکاٹ کریں۔

اس ضمن میں سب سے دلچسپ بات یہ ہے کہ قائد اعظم نے پنجاب پرائشل کانگریس کمیٹی کی وساطت سے پنجاب کے عوام کو ایک تار دیا جس میں اہل پنجاب سے اپیل کی گئی کہ وہ اس نازک موقع پر متحد ہو جائیں اور جیسا کہ اعلان کیا گیا ہے کمیشن سے کسی قسم کا کوئی تعلق یا واسطہ نہ رکھیں۔ ہندوستان کو حکومت میں حصہ دار بنانے سے انکار کیا گیا ہے اور اس کو کوئی وقعت نہیں دی گئی۔ مجھے پورا پورا یقین ہے کہ ہندوستان سے غداری کرنے میں کسی قوم کا فائدہ نہیں ہوگا سوائے ان لوگوں کے جن کو عوام کے گمراہ کرنے کے لیے مقرر کیا گیا ہے۔<sup>۲۱</sup> ظاہر ہے اس اشارے کی ہدف شفیق لیگ ہی تھی۔

اب علامہ اقبال اور قائد اعظم میں براہ راست اخباری بیان بازی کا ایک سلسلہ شروع ہوا۔ ۸ دسمبر ۱۹۲۷ء کو علامہ اقبال نے اپنے ایک اخباری بیان میں سائمن کمیشن کے ساتھ تعاون پر زور دیتے ہوئے کہا کہ فرقہ وارانہ اختلافات کا فیاضانہ اور منصفانہ تصفیہ کیا جائے۔ آپ نے قائد اعظم کی کمیشن کے بائیکاٹ کی تجویز کے متعلق فرمایا کہ ”یہ ایک لا حاصل روش ہے اور اس کا حاصل افسوس اور ندامت کے سوا کچھ نہ ہوگا“۔ علامہ اقبال نے کمیشن کے بائیکاٹ کو تباہ کن رویہ قرار دیتے ہوئے کہا کہ ”کمیشن ہندوستان کی اقلیتوں کے ساتھ انصاف کرنے کی پوری ضمانت لے کر آ رہا ہے“۔

قائد اعظم نے کمیشن میں کسی بھی ہندوستانی کو شامل نہ کرنے کو ہندوستانیوں کی خودداری اور عزت نفس پر حملہ قرار دیا تھا۔ علامہ اقبال نے اپنے بیان میں اس فقرہ کی طرف اشارہ کرتے ہوئے کہا کہ

مسٹر جناح اور دیگر حضرات نے یہ فقرہ اڑالیا ہے کہ ہماری خودداری ہمیں رائل کمیشن کی تائید کی اجازت نہیں دیتی۔ ہم اس کے برعکس یہ کہتے ہیں کہ فرقہ وارانہ جنگ اور خودداری یکجا قائم نہیں رکھی جا سکتیں۔ تدریکاً تقاضا ہے کہ اس نازک موقع پر جذبات کو عقل اور دلیل پر حاوی نہ ہونے دیں۔<sup>۲۲</sup>

وزیر امور ہند لارڈ برکن ہیڈ نے دارالامرا میں سائمن کمیشن کے سلسلے میں ایک بیان دیا جس

میں اس نے سائمن کمیشن میں ہندوستانیوں کو شامل نہ کرنے کے سلسلے میں دلائل پیش کیے تھے۔ لارڈ برکن ہیڈ نے کہا تھا کہ چونکہ ہندوستانیوں میں فرقہ وارانہ اختلاف اس درجہ گہرے موجود تھے اس لیے کسی بھی ہندوستانی کو اس میں شامل نہیں کیا گیا تھا۔ علامہ اقبال نے لارڈ برکن ہیڈ کی رائے سے اتفاق کرتے ہوئے اپنے مندرجہ بالا بیان میں کہا تھا کہ ”قابل افسوس فرقہ وارانہ حالت مجبور کر رہی ہے کہ ہم انکے بیانات اور اقوال طوعاً و کرہاً تسلیم کر لیں۔“ یہاں یہ امر بھی دلچسپی سے خالی نہیں کہ قائد اعظم محمد علی جناح نے لارڈ برکن ہیڈ کے مندرجہ بالا بیان پر کڑی تکتہ چینی کرتے ہوئے مجلہ ہندوستان ریویو میں Lord Birkenhead's Latest Declaration on India کے زیر عنوان ایک مضمون لکھا تھا۔ اس مضمون میں قائد اعظم نے لارڈ برکن ہیڈ کے بیان کے ایک ایک نکتے پر بحث کی اور سیکریٹری آف سٹیٹ کے اس بیان پر تبصرہ کرتے ہوئے یہاں تک لکھا کہ ”سیکریٹری آف سٹیٹ ہماری خواہشات جاننے کے لیے بے تاب ہیں تو ہم یہ کہہ دیں کہ ہم انڈیا آفس بند کرنے اور سیکریٹری آف سٹیٹ کے عہدے کو ختم کرنے کے خواہش مند ہیں۔“ ۲۳

۱۹ دسمبر ۱۹۲۷ء کو ایک بیان میں علامہ اقبال نے قائد اعظم کے ایک جوابی بیان پر کڑی تکتہ چینی کی۔ اس بیان میں علامہ اقبال نے اس رائے کا اظہار کیا تھا کہ ہندو اور مسلمان صرف اتحاد و اتفاق سے ہی ہندوستان میں مستحکم سیاسی سلسلہ قائم کر سکتے ہیں اس لیے ضروری ہے کہ اکثریت مسلمانوں کے ساتھ منصفانہ اور معقول تجاویز پر سمجھوتہ کرے۔ علامہ کی رائے تھی کہ ہندو، مسلمانوں کے تعاون کے بغیر اور ان کو ان کے حقوق دیئے بغیر سوراخ کی منزل تک پہنچنا چاہتے ہیں۔ علامہ نے اس خیال کا بھی اظہار کیا کہ ہندو رہنما برطانوی حزب العمال کے ساتھ خفیہ سازشوں میں مصروف ہیں۔ علامہ نے اپنے بیان میں مسٹر جناح کو ”چیف ایکٹرز“ کا خطاب دیا اور ان پر کڑی تکتہ چینی کرتے ہوئے کہا:

مسٹر جناح نے عجیب وقت نظر سے اپنے تین دل پسند امور پر زور دیا ہے یعنی خودداری، مادر ہند سے وفاداری اور مقاطعہ کے فوائد۔ اس سے ہم کو روشن تاریخ کی ایک سادہ کہانی یاد آگئی ہے۔ کسی پُر تکلف دعوت میں گونا گوں گوشت اور شکار کی نمائش کی گئی تھی۔ لیکن آخر کار معلوم ہوا کہ یہ سب معمولی خنزیر کا گوشت تھا جس کو باورچی کی کاری گری نے مختلف صورتوں میں پیش کیا تھا۔ موجودہ صورت میں بھی مسٹر جناح ہندوستانی قومیت کو مختلف فریب آمیز صورتوں میں مسلمانوں کے سامنے پیش کرتے ہیں۔“ ۲۴

اس کمیشن سے تعاون کے سلسلے میں علامہ اقبال کی یہ رائے تھی کہ چونکہ ہندو دولت، سیاسی اثر و سوغ اور تعداد کے لحاظ سے مسلمانوں سے بہت آگے ہیں اس لیے جب تک مسلمان انگریز حکومت اور ہندوؤں سے اپنے حقوق کا مطالبہ مستعدی اور سرگرمی سے نہ کریں گے مسلمانوں کی سیاسی موت مسلمہ ہے۔“ اس لیے آپ کمیشن سے تعاون پر زور دے رہے تھے۔ یہاں یہ امر قابل ذکر ہے کہ علامہ اقبال نے سائنس کمیشن کے بارے میں جو بیانات دیئے ان میں ان کا نقطہ نظر ”پنجابی نقطہ نظر“ تھا جب کہ قائد اعظم آل انڈیا بنیادوں پر سوچ رہے تھے۔ قائد اعظم کا کہنا تھا کہ ہندو اور مسلمانوں دونوں کو مل کر کمیشن کا بائیکاٹ کرنا چاہیے جب کہ علامہ اقبال کا کہنا تھا کہ ہندوؤں کو چاہیے کہ وہ پہلے مسلمانوں کے ساتھ فرقہ وارانہ معاملات طے کریں تاکہ حقیقی اتحاد کی فضا پیدا ہو سکے۔

یوں سائنس کمیشن قائد اعظم اور علامہ اقبال کے درمیان اختلاف کا دوسرا سبب بنا۔

### سائنس رپورٹ

سب سے دلچسپ بات یہ ہے کہ سائنس کمیشن سے تعاون اور عدم تعاون کرنے والے اقبال اور قائد اعظم نے سائنس رپورٹ کے متعلق یکساں رائے قائم کی تھی۔ دونوں زعماء سائنس رپورٹ سے مطمئن نہیں تھے۔ ۲۴ جون ۱۹۳۰ کو علامہ اقبال نے سائنس رپورٹ کے متعلق ایک بیان دیا۔ علامہ کی رائے میں اس رپورٹ میں فیڈرل اسمبلی کی ترتیب کے علاوہ کوئی اور ”جدت“ نہیں تھی۔ علامہ نے صوبہ جاتی خود مختاری کو ”غیر واضح“ اور ”غیر نمایاں“ قرار دیا۔ پنجاب کے بارے میں کمیشن نے جو تجاویز پیش کیں علامہ نے ان پر کڑی تکتہ چینی کی اور کمیشن پر ”جانب داری“ کا الزام عائد کیا۔ علامہ اقبال نے اس امر پر حیرت کا اظہار کیا کہ کمیشن نے اپنی رپورٹ میں یہ رائے تو ظاہر کی کہ بنگال اور پنجاب میں فرقہ وارانہ حکومت قائم ہو جائے گی مگر کمیشن نے اس قسم کی ”چھ ہندو فرقہ وارانہ“ حکومتوں کو نظر انداز کر دیا۔ آپ نے سندھ اور شمالی مغربی سرحدی صوبے سے متعلق مسلمانوں کے مطالبات کو پورا نہ کرنے پر ”سخت مایوسی“ کا اظہار کیا۔ اپنے بیان کے آخر میں علامہ نے فرمایا کہ ”رپورٹ کی تہ میں جو پالیسی کارفرما ہے اس کا مطلب ہمارے نزدیک اس کے سوا کچھ نہیں کہ مسلمانوں کے اہم مطالبات کو ٹھکرا کر انتہا پسند ہندوؤں کو خوش کرنا مقصود ہے۔“ ۲۵

دوسری طرف قائد اعظم نے بھی سائنس رپورٹ پر عدم اطمینان کا اظہار کیا۔ ۲۴ جون

۱۹۳۰ء کو آپ نے ایک بیان میں کہا کہ ”یہ سفارشات ہندو مسلمانوں میں سے کسی کے لیے بھی قابل قبول نہیں ہیں۔ میں ان فیصلوں کو اس وجہ سے بھی اہمیت نہیں دیتا کہ آخری فیصلہ لندن کانفرنس، حکومت برطانیہ اور پارلیمنٹ کے ہاتھ میں ہے۔“<sup>۲۶</sup> ایک اور بیان میں قائد اعظم نے سائمن رپورٹ کو ”غیر اطمینان بخش“ بتاتے ہوئے یہ واضح کیا کہ ”آئینی اسمبلی کے منتخب شدہ اراکین کے لیے سائمن رپورٹ ناقابل قبول ہے۔“<sup>۲۷</sup>

### نہرو رپورٹ

قائد اعظم محمد علی جناح اور علامہ اقبال کے درمیان نہرو رپورٹ اختلاف کا تیسرا سبب بنی۔ لیکن ایسا معلوم ہوتا ہے کہ نہرو رپورٹ ہی نے دونوں زعماء کو ذہنی طور پر ایک دوسرے کے قریب لانے میں تھوڑی بہت مدد ضرور دی۔ وہ اس طرح کہ نہرو رپورٹ میں جب مسلمانوں کے تمام مطالبات نظر انداز کر دیئے گئے تو دونوں زعماء نے آئندہ کے لئے عمل کے بارے میں جو کچھ سوچا اس میں ایک بات مشترک ضرور تھی کہ ہندو کے ساتھ معاملات نپٹانا کوئی آسان کام نہیں ہوگا۔ وزیر امور ہند لارڈ برکن ہیڈ نے جب ہندوستانیوں کو ایک متفقہ آئین بنانے کا چیلنج دیا تو ہندوستانیوں نے اس چیلنج کو قبول کیا اور ایک آل پارٹیز کانفرنس کا انعقاد عمل میں آیا۔ ۱۹ مئی ۱۹۲۸ء کو ہندوستان کی تمام قابل ذکر سیاسی جماعتوں نے اس اجلاس میں شرکت کی۔ چونکہ اس اجلاس میں بھانت بھانت کی بولیاں بولنے والے لیڈر اور متضاد نقطہ ہائے نظر رکھنے والی سیاسی جماعتیں حصہ لے رہی تھیں اس لیے یہ فیصلہ کیا گیا کہ آئین سازی کا کام ایک مختصر سی کمیٹی کے سپرد کر دیا جائے۔ چنانچہ پنڈت موتی لال نہرو کی سربراہی میں ۹ ممبران پر مشتمل ایک کمیٹی قائم کی گئی جس کو نہرو کمیٹی کا نام دیا گیا۔ اس کمیٹی نے جو رپورٹ (آئین) تیار کی اس کو نہرو رپورٹ کہا جاتا ہے۔ اس کمیٹی میں دو مسلمان سر علی امام اور شعیب قریشی بھی شامل تھے۔ سر علی امام نے ایک بھی اجلاس میں شرکت نہ کی جب کہ شعیب قریشی نے اس رپورٹ پر اختلافی نوٹ لکھا تھا جس کو شائع کرنے کی پنڈت موتی لال نہرو میں جرأت نہ ہو سکی۔

نہرو کمیٹی نے جو آئین تیار کیا اس میں مسلمانوں کے تمام اہم مطالبات عملاً نظر انداز کر دیئے گئے تھے۔ جداگانہ انتخاب، مرکزی اسمبلی میں ایک تہائی نمائندگی، وفاقی آئین، صوبوں کو زیادہ سے زیادہ خود مختاری، سندھ کی بمبئی سے علیحدگی، بلوچستان اور صوبہ سرحد میں اصلاحات کا

اجرایہ وہ اہم امور تھے جن سے برعظیم کے مسلمانوں کی بقا وابستہ تھی مگر نہرو رپورٹ نے مسلمانوں کے ان تمام مطالبات کو ردی کی ٹوکری میں پھینک دیا۔

نہرو رپورٹ کی تیاری کے دوران قائد اعظم انگلستان میں مقیم تھے۔ آپ ۲۵ اکتوبر ۱۹۲۸ء کو انگلستان سے بمبئی واپس پہنچے۔ بمبئی میں فری پریس کے نمائندہ سے گفتگو کرتے ہوئے آپ نے کہا کہ ”مجھے نہرو رپورٹ کے بغور مطالعہ کا موقع نہیں ملا ہے اور نہ فیصلہ جات لکھنؤ کی کوئی مستند روئیداد میرے پاس پہنچی ہے۔ البتہ مجھے معلوم ہوا ہے کہ ان فیصلوں نے نہرو رپورٹ کی بعض تجاویز کی صورت کو بدل دیا ہے۔“ قائد اعظم نے ہندو مسلم تنازعات دور کرنے کی اس سعی پر مختلف رہنماؤں کی جدوجہد کی تعریف کی۔ ۲۸ اس موقع پر قائد اعظم ہندو مسلم اتحاد کے زبردست داعی تھے اور اس کے لیے انہوں نے تجویز کیا کہ ”ہندوؤں کو لازم ہے کہ وہ زیادہ فراخ دلی اور رواداری سے کام لیں اور مسلمانوں کو چاہیے کہ وہ اپنے اعتماد کو وسعت دیں۔“ ۲۹ قائد اعظم کی خواہش تھی کہ نہرو رپورٹ میں مسلمانوں کی حسب منشاء تزامیم شامل کر لی جائیں۔ ہندوستان واپس پہنچ کر قائد اعظم نے یہاں کی سیاسی صورت حال کا بغور مطالعہ کیا۔ ۲ نومبر ۱۹۲۸ء کو آپ نے پنڈت موتی لال نہرو کو بذریعہ ایک خط مطلع کیا کہ ”ہندو مسلم مفاہمت کے متعلق جو تجاویز (نہرو رپورٹ) آپ نے مرتب کی ہیں ان کو میں مسلم تجاویز دہلی جن کو حقیقتاً مدراس کانگریس اور مسلم لیگ ۱۹۲۷ء میں منظور کر چکی ہیں، کے خلاف سمجھتا ہوں۔“ اپنے اس خط میں قائد اعظم نے پنڈت نہرو سے اپیل کی کہ مجوزہ کنونشن کو مسلم لیگ کے آئندہ اجلاس دسمبر تک ملتوی کر دیا جائے۔ ۳۰ اس کنونشن میں نہرو رپورٹ کو منظوری کے لیے پیش کیا جانا تھا۔

ابھی تک قائد اعظم اس تگ و دو میں لگے ہوئے تھے کہ ہندو مسلم اتحاد کی کوئی صورت نکل آئے۔ آپ نہرو رپورٹ کو اسکی موجودہ شکل میں قبول کرنے کے لیے تیار نہیں تھے اور اسی غرض سے بار بار زور دے رہے تھے کہ مجوزہ کنونشن کا اجلاس اس وقت تک نہ بلایا جائے جب تک آل انڈیا مسلم لیگ اپنے اجلاس میں نہرو رپورٹ کے متعلق کوئی فیصلہ نہ کر لے۔ ایسوسی ایٹڈ پریس کے ایک نمائندے سے بمبئی میں ملاقات کے دوران آپ نے کہا کہ ”نہرو کمیٹی کو لازم ہے کہ جب تک مختلف جماعتیں اپنے اپنے اجلاس منعقد نہیں کر لیتیں وہ کنونشن کے اجلاس کو ملتوی کر دے۔ مجھے امید ہے کہ نہرو کمیٹی کنونشن کا اجلاس منعقد کرنے میں عجلت سے کام نہیں لے گی۔“ قائد اعظم نے اپنے اس بیان میں ہندو مسلم اتحاد کو ہندوستان کی آئندہ ترقی کا راز قرار دیا۔ ۳۱

قائد اعظم کی زیر صدارت بمبئی پریزیڈنسی مسلم لیگ کا ایک اجلاس منعقد ہوا جہاں نہرو رپورٹ کے متعلق ایک قرارداد منظور کی گئی۔ اس قرارداد میں کہا گیا کہ نہرو رپورٹ میں مسلمانوں کے حقوق کی محافظت نہیں کی گئی۔ اجلاس کے بعد قائد اعظم نے اس قرارداد پر تبصرہ کرتے ہوئے فرمایا کہ ”جہاں تک مجھے علم ہے کوئی شخص ایسا نہیں جو یہ کہتا ہو کہ نہرو رپورٹ الہامی صحیفہ ہے اور صرف یہی امر کہ ایک نہایت ہی اہم مجلس کلکتہ میں رپورٹ پر غور کرنے والی ہے اور آخری فیصلہ اسی کا ہوگا اس کے لیے کافی دلیل ہے۔“ ۳۲

آل انڈیا مسلم لیگ کا اجلاس کلکتہ میں منعقد ہوا جہاں اس بات کا فیصلہ کیا گیا کہ قائد اعظم کی زیر قیادت ایک کمیٹی مجوزہ کنونشن میں شرکت کے لیے بھیجی جائے۔ اس کمیٹی نے نہرو رپورٹ میں ترامیم کا مسودہ مرتب کیا تاکہ کنونشن میں اسے پیش کیا جائے۔ چنانچہ آل پارٹیز کنونشن میں قائد اعظم نے شرکت کی اور کنونشن پر زور دیا کہ وہ نہرو رپورٹ میں مسلمانوں کی مجوزہ ترامیم شامل کر لیں تاکہ ہندو مسلم اتحاد کی راہ ہموار ہو سکے۔ مگر قائد اعظم کی تمام ترامیم مسترد کر دی گئیں اور ان کو کہنا پڑا کہ ”اب ہمارے تمہارے راستے جدا جدا ہیں۔“

اب قائد اعظم نہرو رپورٹ کو کسی بھی صورت قبول کرنے پر آمادہ نہیں تھے۔ چنانچہ مرکزی اسمبلی میں تقریر کرتے ہوئے آپ نے واضح کیا کہ ”نہرو رپورٹ مسلمانوں کے مطالبات کے برعکس مرتب کی گئی ہے اور اس کو مسلمانوں نے منظور نہیں کیا ہے“ ۳۳ روزنامہ انقلاب کے نمائندہ خصوصی سے گفتگو کرتے ہوئے آپ نے کہا کہ ”جس حد تک نہرو رپورٹ کے اصول اساسی کا تعلق ہے میں ان کے سخت خلاف ہوں اور میرے نزدیک یہ اصول مسلمانوں کے مقاصد کے منافی ہیں اس لیے میں نہرو رپورٹ کا مخالف ہوں۔ میرے خیال میں نہرو رپورٹ میں مسلمانوں کے مقاصد اساسی کی حفاظت کے لیے کوئی سامان موجود نہیں۔“ ۳۴ اخبار ڈیلی کراڈیکل کے نمائندہ سے دوران گفتگو میں آپ نے نہرو رپورٹ کے بارے میں بہت زور دے کر کہا کہ ”مسلم قوم نہرو رپورٹ کو ہرگز منظور نہیں کر سکتی اور ایسا ہرگز نہ کرے گی۔ کسی قسم کی چال بازیاں عامتہ المسلمین سے نہرو رپورٹ کی منظوری حاصل نہیں کر سکتیں۔“ ۳۵

نہرو رپورٹ کی اشاعت کے بعد مسلم قوم تین حصوں میں بٹ گئی۔ اول نیشنلسٹ گروپ جو اس رپورٹ کو من و عن قبول کرنے پر زور دے رہا تھا ادھر دوسرا گروپ جس کی قیادت میاں محمد شفیع کر رہے تھے نہرو رپورٹ کو کسی بھی صورت قبول کرنے کو تیار نہیں تھا جبکہ تیسرا گروپ جس کی زمام

قیادت قائد اعظم کے ہاتھوں میں تھی نہرو رپورٹ کو اس صورت میں قبول کرنے پر آمادگی کا اظہار کر رہا تھا بشرطیکہ اس میں مسلمانوں کی حسب منشا ترامیم شامل کر لی جائیں۔

چونکہ اس دور میں علامہ اقبال کا تعلق سر محمد شفیع کی لاہور لیگ سے تھا اس لیے آپ بھی نہرو رپورٹ کے سخت مخالفین میں شمار ہوتے تھے۔ لیکن ایک دلچسپ بات یہ ہے کہ شروع میں نہرو رپورٹ کے سرسری مطالعہ کے بعد علامہ اقبال نے اپنے ایک بیان میں رپورٹ کو ”صحیح الدماغی“ کا نمونہ قرار دیا تھا۔ ۲۰ اگست ۱۹۲۸ء کو ایسوسی ایٹڈ پریس کو ایک بیان دیتے ہوئے آپ نے کہا کہ میں نے جو کچھ پڑھا ہے اس سے میں نے یہی نتیجہ نکالا ہے کہ یہ صحیح الدماغی کا ایک نمونہ ہے۔ اور اس سے ملک کے اہم آئینی مشکلات کو حل کرنے کی حقیقی خواہش کا اظہار ہوتا ہے۔ ہر ایک ہندوستانی ان ممتاز ہندوستانی قانون دانوں کی مرتب کردہ رپورٹ کو فخر و مباہات کے جذبات کے بغیر مطالعہ نہیں کرے گا۔ ۳۶

علامہ اقبال نے اپنے اس بیان میں نہرو رپورٹ کے چند اہم نکات پر تبصرہ بھی کیا۔ نہرو رپورٹ نے ہندوستان کے لیے درجہ مستعمرات dominion status کا مطالبہ کیا تھا۔ علامہ نے رپورٹ کے مرتبین سے اس بارے میں ”کلی اتفاق“ کرتے ہوئے اس رائے کا اظہار کیا کہ ”اس رپورٹ میں درجہ مستعمرات کے مطالبے سے اہل ملک کے صحیح جذبات کی ترجمانی کی گئی ہے۔ جہاں تک مجھے علم ہے تمام ملک اس سے زیادہ کسی قسم کی حکومت کا خواست گار نہیں۔“ اس بیان کے آخر میں علامہ نے ملک کی سیاسی جماعتوں پر زور دیا کہ وہ اس رپورٹ کی طرف توجہ دیں اور ”فرقہ وارتنازعات میں اپنا وقت ضائع کرنے کی بجائے دستور اساسی کے متعلق کسی مستحسن باہمی سمجھوتے پر پہنچیں کیونکہ اسی پر ملک کی موجودہ نجات اور آئندہ عظمت کا انحصار ہے۔“ ۳۷

شروع میں علامہ اقبال نہرو رپورٹ کو ملک کے آئینی مسائل کے حل کی کوشش سمجھ رہے تھے۔ ایک تو چونکہ آپ کا تعلق آل انڈیا مسلم لیگ کے شفیع گروپ سے تھا اور دوسرے رپورٹ کے تفصیلی مطالعہ کے بعد آپ نے اس کے متعلق اپنی رائے تبدیل کر لی اور پھر اسی رائے پر قائم رہے۔ اب آپ اس رپورٹ کو کسی بھی صورت میں قبول کرنے کے لیے تیار نہ تھے۔ بعد میں علامہ اقبال نہرو رپورٹ کی سختی سے مخالفت کرتے رہے۔

مارچ ۱۹۲۹ء میں آل انڈیا مسلم لیگ (جناح لیگ) کے ایک اجلاس میں نہرو رپورٹ کے چند حامیوں نے قائد اعظم کی غیر موجودگی میں اس کی تائید میں ایک قرارداد منظور کرانی چاہی اس

واقعہ پر اپریل ۱۹۲۹ء کو علامہ اقبال نے جو بیان جاری کیا اس سے نہرو رپورٹ کے بارے میں ان کے سخت موقف کا واضح اظہار ہوتا ہے۔ علامہ نے اپنے اس بیان میں بار بار اس امر پر زور دیا کہ نہرو رپورٹ کے حامی صرف ایک ”مختصر سی ٹولی“ پر مشتمل ہیں اور عام مسلمانوں کی رائے نہرو رپورٹ کے خلاف ہے۔ ۳۸

اگرچہ نہرو رپورٹ بھی دونوں لیڈروں کے درمیان اختلاف کا ایک سبب بنی لیکن اس رپورٹ کا ایک مثبت پہلو یہ ہے کہ اس نے دونوں زعماء کو ایک ہی نتیجے پر پہنچایا۔ نہرو رپورٹ کی منظوری کے بعد ایک طرف تو قائد اعظم پر ”ہندو ذہنیت“ بالکل واضح ہو گئی اور دوسری طرف علامہ اقبال کا بھی یہ یقین پختہ ہو گیا کہ ہندو قوم مسلمانوں کے ساتھ مخلص نہیں ہو سکتی۔ چنانچہ آل پارٹیز مسلم کانفرنس کے اجلاس دہلی (۱۹۲۹ء) میں آپ یہ کہنے پر مجبور ہو گئے کہ گذشتہ تین چار سال سے ہم کو جو مشاہدات و تجربات حاصل ہو رہے ہیں وہ نہایت مفید اور نتیجہ خیز ہیں۔ ہم کو جو باتیں اپنے برادران وطن کے متعلق قیاسی طور پر معلوم تھیں اب وہ یقینی طور پر ہمارے علم میں آ گئی ہیں۔ ۳۹





## حواشی

- ۱- ابوالحسن علی ندوی، نقوشِ اقبال، لکھنؤ، ۱۹۷۰ء، ص ۱۱۔
- ۲- فقیر سید وحید الدین، روزگارِ فقیر، حصہ اول، لاہور، ۱۹۶۳ء، ص ۱۰۴۔
3. K.K. Aziz, *Britain & Muslim India*, London, 1963, p-89.
- ۳- محمد امین زبیری، سیاستِ ملیہ، آگرہ، ۱۹۴۱ء، ص ۲۱۱۔
- ۵- سید نور احمد، مارشل لاء سے مارشل لاء تک، لاہور، ۱۹۶۲ء، ص ۷۹-۸۰۔
- ۶- احمد سعید، حصولِ پاکستان، ایجوکیشنل ایپورٹم، لاہور، ۱۹۷۶ء، ص ۱۶۵-۱۷۰۔
- ۷- رفیق افضل، گفتارِ اقبال، ریسرچ سوسائٹی آف پاکستان، لاہور، ۱۹۶۹ء، ص ۲۶۔
- ۸- ایضاً، ص ۲۷۔
- ۹- روزنامہ، الجمعیت، دہلی، ۱۳ اگست ۱۹۳۱ء، ص ۳۔
- ۱۰- لطیف احمد شیروانی، حرفِ اقبال، المنار اکیڈمی، لاہور، ص ۳۳-۳۵۔
- ۱۱- احمد سعید، گفتارِ قائد اعظم، اسلام آباد، ۱۹۷۶ء، ص ۱۰۴۔
- ۱۲- رفیق افضل، گفتارِ اقبال، ص ۵۰۔
- ۱۳- ایضاً، ص ۵۱۔
- ۱۴- ایضاً، ص ۵۰۔
- ۱۵- ایضاً، ص ۵۲۔
- ۱۶- روزنامہ، پیسہ اخبار، لاہور، ۲۴ مارچ ۱۹۱۰ء، ص ۸۔
- ۱۷- احمد سعید، گفتارِ قائد اعظم، ص ۵۴۔
18. G. Allana, *Quaid-e-Azam: The Story of a Nation*, 1967.
- ۱۹- احمد سعید، گفتارِ قائد اعظم، ص ۵۶۔
- ۲۰- ایضاً، ص ۵۶۔
- ۲۱- روزنامہ، پیسہ اخبار، لاہور، ۱۲ جنوری ۱۹۲۸ء، ص ۱۸۔
22. Ahmed Saeed, *Writings of Quaid-e-Azam*, Lahore, 1976.
- ۲۳- رفیق افضل، گفتارِ اقبال، ص ۵۳-۵۴۔
- ۲۴- ایضاً، ص ۱۰۷-۱۰۸۔
- ۲۵- ایضاً۔

- ۲۶۔ روزنامہ انقلاب، لاہور، ۲۷ جون، ۱۹۳۰ء، ص ۶۔
- ۲۷۔ احمد سعید، گفتار قائد اعظم، ص ۹۴۔
- ۲۸۔ روزنامہ انقلاب، لاہور، ۳۰ اکتوبر، ۱۹۲۸ء، ص ۵۔
- ۲۹۔ ایضاً، ص ۵۔
- ۳۰۔ روزنامہ انقلاب، لاہور، ۶ نومبر، ۱۹۲۸ء، ص ۴۔
- ۳۱۔ ایضاً، ۷ نومبر، ۱۹۲۸ء، ص ۴۔
- ۳۲۔ ایضاً، ۴ دسمبر، ۱۹۲۸ء، ص ۵۔
- ۳۳۔ احمد سعید، گفتار قائد اعظم، ص ۷۰۔
- ۳۴۔ ایضاً، ص ۷۶۔
- ۳۵۔ روزنامہ انقلاب، لاہور، ۱۹ اپریل، ۱۹۲۹ء، ص ۵۔
- ۳۶۔ رفیق افضل، گفتار اقبال، ص ۶۶۔
- ۳۷۔ ایضاً، ص ۶۹۔
- ۳۸۔ ایضاً۔
- ۳۹۔ ایضاً، ص ۸۷-۹۱۔

## باب دوم

# خیالات میں ہم آہنگی و یکسانیت

- ✽ علیحدگی سندھ
- ✽ شمال مغربی سرحدی صوبے میں اصلاحات
- ✽ فرقہ واریت
- ✽ وائٹ پیپر
- ✽ آل انڈیا فیڈریشن
- ✽ مغربی طرز جمہوریت
- ✽ پنجاب اور بنگال میں مسلمانوں کی اکثریت
- ✽ فلسطین



گذشتہ باب میں بتلایا گیا کہ قائد اعظم محمد علی جناح اور علامہ اقبال کے درمیان جداگانہ انتخاب دہلی مسلم تجاویز، سائمن کمیشن اور نہرو رپورٹ اختلاف کا سبب بنیں۔ مختلف مسائل پر متضاد رائے رکھنے والے دونوں زعماء چند سیاسی مسائل اور معاملات کے بارے میں یکساں خیالات رکھتے تھے۔ ہندوستانی سیاست سے متعلق بہت سے اہم سیاسی و آئینی مسائل ایسے تھے جن کے متعلق دونوں زعماء کی رائے ایک ہی جیسی تھی۔ اگر دونوں زعماء کی سیاسی زندگی پر ایک نظر ڈالی جائے تو صاف معلوم ہوتا ہے کہ دونوں لیڈروں کے درمیان اختلاف کا عرصہ صرف ۱۹۲۷ء سے ۱۹۲۹ء تک محدود رہا اور اس عرصہ میں بھی زیادہ تر اختلافات سائمن کمیشن کے بارے میں پیدا ہوئے وگرنہ اکثر و بیشتر مسائل پر دونوں ایک جیسی رائے رکھتے تھے۔ دونوں کے خیالات میں یکسانیت اور ہم آہنگی تقریباً ۱۹۲۹ء سے شروع ہو چکی تھی۔ خود قائد اعظم نے ۱۶ مئی ۱۹۲۳ء کو انعام اللہ خاں کے نام اپنے خط میں اسی امر کا اعتراف کیا کہ اقبال اور میرے درمیان ۱۹۲۹ء سے ہی خیالات میں یکسانیت اور ہم آہنگی پیدا ہو چکی تھی۔

اب ان اہم سیاسی امور کا جائزہ لیا جاتا ہے جن پر دونوں زعماء کے خیالات ایک جیسے تھے۔

### علیحددگی سندھ

انگریزوں نے سندھ پر ناجائز قبضے کے بعد اس کو صوبہ بمبئی سے ملحق کر دیا تھا اور یوں مسلمانوں کا یہ اکثریتی صوبہ اپنی جداگانہ حیثیت کھو بیٹھا تھا۔ چونکہ سندھ اور بمبئی میں کوئی چیز بھی مشترک نہیں تھی اس لیے نہ صرف مسلمانان سندھ بلکہ دوسرے صوبوں کے مسلمان بھی دیر سے مطالبہ کرتے چلے آ رہے تھے کہ سندھ کو بمبئی سے علیحدہ کیا جائے اور اسے ایک الگ صوبے کی حیثیت دی جائے۔ مسلمانوں کے یہ دونوں زعماء سندھ کو بمبئی سے جدا کر کے ایک علیحدہ صوبہ بنانے کے زبردست حامی تھے۔

قائد اعظم محمد علی جناح کی ”دہلی مسلم تجاویز“ میں بھی سندھ کی بمبئی سے علیحدگی ایک اہم شرط

کے طور پر شامل تھی۔ قائد اعظم نہرو رپورٹ میں جن ترامیم کو شامل کرانے کے متمنی تھے ان میں سندھ کی علیحدگی کا معاملہ خاص طور پر قابل ذکر ہے۔ اسی طرح آپ کے چودہ نکات میں بھی سندھ کی علیحدگی کا مطالبہ شامل تھا۔ پہلی گول میز کانفرنس میں قائد اعظم کو سندھ سے متعلق ذیلی کمیٹی (sub committee) کا رکن مقرر کیا گیا۔ آپ نے ذیلی کمیٹی کی کارروائی میں گہری دلچسپی لی اور علیحدگی سندھ کی زبردست حمایت کی۔ قائد اعظم کی دلیل یہ تھی کہ چونکہ سندھ کی انتظامیہ بمبئی کی انتظامیہ سے بالکل جدا ہے اور عدالتی نظم و نسق کے سلسلے میں بھی چونکہ سندھ آزاد ہے اس لیے اسے بمبئی کے تحت کیوں رکھا جا رہا ہے۔ جو لوگ سندھ کی علیحدگی کے خلاف تھے وہ یہ دلیل پیش کرتے تھے کہ سندھ اپنے اخراجات کا متحمل نہیں ہو سکے گا لیکن قائد اعظم اس مفروضے میں یقین نہیں رکھتے تھے آپ کا کہنا تھا کہ سندھ ایک خود کفیل صوبہ ہے جو اپنے اخراجات کا خود متحمل ہو سکتا ہے۔ ذیلی کمیٹی میں اسی موضوع پر تقریر کرتے ہوئے آپ نے کہا کہ:

تھوڑی دیر کے لیے میں بحیثیت بمبئی کے نمائندہ کے کہتا ہوں کہ اگر واقعی سندھ خسارے کا صوبہ ہے تو آخر اس کو بمبئی کے ساتھ ہی کیوں ملحق کیا گیا ہے۔ اس صوبے کو کسی اور صوبے کے ساتھ ملحق کر دینا چاہیے۔ آپ نے اس امر کی تردید کرتے ہوئے کہ سندھ ایک خسارے کا صوبہ ہے کہا ”میرا خیال ہے کہ سندھ خسارے کا صوبہ نہیں ہے لیکن اگر یہ خسارے کا صوبہ ہے تو اس سفید ہاتھی (سندھ) کو کسی اور صوبے سے ملحق کر دینا چاہیے۔“<sup>۲</sup>

قائد اعظم نے ذیلی کمیٹی کی توجہ اس امر کی طرف مبذول کرائی کہ سندھ کی علیحدگی کے خلاف کئی ایک طبقات ہو سکتے ہیں لیکن ذیلی کمیٹی کو چاہیے کہ وہ صرف سندھ کے لوگوں کے مفاد اور ان کی خوشحالی ہی کو مد نظر رکھتے ہوئے کوئی فیصلہ کرے۔<sup>۳</sup> قائد اعظم نے سندھ کو بمبئی سے علیحدہ کرنے کی جدوجہد کو جاری رکھا یہاں تک کہ آپ کی کوششوں سے یکم اپریل ۱۹۳۴ء کو سندھ کو بمبئی سے علیحدہ کر کے ایک جداگانہ صوبے کی حیثیت دے دی گئی۔

قائد اعظم کی مانند علامہ اقبال بھی سندھ کی بمبئی سے علیحدگی کے زبردست خواہاں تھے۔ آپ کی بھی یہ رائے تھی کہ چونکہ سندھ اور بمبئی میں کوئی چیز بھی مشترک نہیں اس لیے سندھ کو بمبئی سے علیحدہ کر دیا جائے۔ ۱۹۳۰ء میں آل انڈیا مسلم لیگ کے سالانہ اجلاس کی صدارت کرتے

ہوئے آپ نے سندھ کی علیحدگی کا پُر زور مطالبہ کیا۔ اپنے مشہور خطبے میں آپ نے کہا کہ ”احاطہ بمبئی اور سندھ میں کوئی چیز تو مشترک نہیں۔ علاوہ ازیں اگر سندھ کے زراعتی مسائل جن سے حکومت بمبئی کو مطلق کوئی ہمدردی نہیں اور اس کی بے شمار تجارتی صلاحیتوں کا لحاظ رکھا جائے اس لیے کہ کراچی بڑھتے بڑھتے ایک روز لازماً ہندوستان کا دوسرا دارالسلطنت بن جائے گا تو صاف نظر آتا ہے کہ اس کا احاطہ بمبئی سے ملحق رکھنا مصلحت اندیشی سے کس قدر دور ہے۔“

علامہ اقبال نے سائمن کمیشن رپورٹ پر نکتہ چینی کرتے ہوئے بھی سندھ کی علیحدگی کا سوال اٹھایا تھا۔ چونکہ سائمن رپورٹ میں سندھ کی علیحدگی کے سوال پر پوری طرح غور نہیں کیا گیا تھا اس لیے علامہ نے سائمن رپورٹ پر تنقید کرتے ہوئے کہا کہ ”سندھ کی علیحدگی کے مسئلہ سے عملی طور پر بے پروائی کا اظہار کیا گیا ہے۔ یہ تنازع ہندوستانی مسلمانوں کو اس وقت تک چین سے نہ بیٹھنے دے گا جب تک نئے دستور کے نفاذ سے قبل اس کا کوئی اطمینان بخش تصفیہ نہیں ہو جاتا۔“ ۵

### شمالی مغربی سرحدی صوبے میں اصلاحات

دونوں سیاسی زعماء جس دوسرے معاملہ پر متفق تھے وہ شمال مغربی سرحدی صوبے میں آئینی اصلاحات کے اجرا کا معاملہ تھا۔ چونکہ صوبہ سرحد آئینی اصلاحات سے محروم تھا اس لیے مسلمانوں کا دیرینہ مطالبہ تھا کہ اس صوبے میں بھی اصلاحات رائج کی جائیں۔ قائد اعظم محمد علی جناح نے بھی مسلمانوں کے اس مطالبے سے مکمل اتفاق کرتے ہوئے صوبہ سرحد میں آئینی اصلاحات کے اجرا کا پر زور مطالبہ کیا۔ ۱۲ فروری ۱۹۲۶ء کو مرکزی اسمبلی میں آل انڈیا مسلم لیگ کے ممبر سید مرتضیٰ نے صوبہ سرحد میں اصلاحات کے اجرا سے متعلق ایک قرارداد پیش کی۔ قائد اعظم محمد علی جناح نے ۱۸ مارچ ۱۹۲۶ء کو اس قرارداد پر بحث کرتے ہوئے صوبہ سرحد میں آئینی اصلاحات کے نفاذ کی زبردست حمایت کی۔ ہندو سیاست دان صوبہ سرحد میں اصلاحات کے اجرا کی اس بنا پر مخالفت کرتے تھے کہ وہاں پانچ فیصد ہندو آبادی نے صوبے کی معیشت کو مکمل طور پر اپنے کنٹرول میں کر رکھا تھا۔ اس لیے انہیں ڈر تھا کہ صوبے کے قیام سے ان کی یہ اجارہ داری ختم ہو جائے گی۔ اس لیے پانچ فیصد ہندوؤں کے مفاد کو مد نظر رکھتے ہوئے وہ ۹۵ فیصد مسلمانوں کے حقوق کو غصب کرنا چاہتے تھے اور اس سلسلے میں یہ تجویز پیش کرتے تھے کہ اگر صوبہ سرحد کا الحاق پنجاب کے ساتھ کر دیا جائے تو سرحد کی پانچ فیصد ہندو آبادی مطمئن ہو سکتی ہے۔ قائد اعظم کا مطالبہ تھا کہ صوبہ سرحد کا

الحاق خواہ پنجاب سے ہو یا نہ ہو مگر وہاں اصلاحات کا اجرا نہایت ضروری ہے۔

۱۹۲۷ء میں دہلی مسلم تجاویز میں قائد اعظم نے ایک مرتبہ پھر صوبہ سرحد میں اصلاحات کے اجرا پر زور دیا۔ ۱۹۲۸ء میں مرکزی اسمبلی میں سرفراز حسین خاں کی تخفیف زر کی تحریک پر بحث کرتے ہوئے قائد اعظم نے دوبارہ صوبہ سرحد میں اصلاحات کے نفاذ کا مسئلہ اٹھایا۔ آپ نے دریافت کیا کہ اس مسئلے پر گذشتہ پانچ سال سے غور و خوض ہو رہا ہے آخر یہ مسئلہ کب طے ہوگا؟ قائد اعظم نے اس بارے میں حکومت کے تساہل پر کڑی تکتہ چینی کی اور طنز یہ انداز میں دریافت کیا کہ ”مجھے یقین ہے کہ سر ڈینس برے (Sir Dennis Bray) اصلاحات کے متعلق اس صدی کے خاتمے سے پہلے پہلے ضرور اعلان کریں گے۔ ۶ قائد اعظم کے مشہور چودہ نکات میں بھی صوبہ سرحد میں اصلاحات کے اجرا کا مطالبہ شامل کیا گیا تھا۔

قائد اعظم کی مانند علامہ اقبال بھی صوبہ سرحد میں اصلاحات کے اجرا کی پُر زور وکالت کرتے تھے۔ چنانچہ آپ نے بھی اس بارے میں اپنی رائے کا نہایت وضاحت کے ساتھ اعلان کیا۔ ۱۹۳۰ء میں مسلم لیگ کے صدارتی خطبے میں اس اہم معاملے پر روشنی ڈالتے ہوئے آپ نے اس امر پر افسوس کا اظہار کیا کہ:

کمیشن (سائمن کمیشن) نے عملاً اس امر سے انکار کیا ہے کہ اس صوبے کے باشندوں کو اصلاحات کا حق حاصل ہے۔ ان کی سفارشات برے کمیٹی سے بھی کم ہیں اور وہ جس کونسل کی تجویز پیش کرتے ہیں وہ چیف کمشنر کی مطلق العنانی کے لیے محض ایک آڑ کا کام دے گی۔ افغانوں کا یہ پیدائشی حق کہ وہ سگریٹ روشن کر سکیں محض اس لیے سلب کر لیا گیا کہ وہ ایک بارود خانے میں رہتے ہیں۔ ارکان کمیشن کی یہ دلیل کسی قدر بھی لطیف کیوں نہ ہو اس سے کسی جماعت کا اطمینان نہیں ہو سکتا۔ سیاسی اصلاحات کی مثال روشنی کی سی ہے نہ کہ آگ کی اور ہمارا فرض ہے کہ ہم تمام انسانوں کو یہ روشنی پہنچائیں خواہ وہ بارود میں رہتے ہوں یا کولے کی کان میں۔ ۷

فرقہ واری فیصلہ (Communal Award)

دوسری گول میز کانفرنس کے دوران برطانوی وزیر اعظم ریمزے میکڈانلڈ نے یہ اعلان کیا کہ اگر ہندوستانی نمائندے کسی فیصلے پر نہ پہنچ سکے تو اس صورت میں برطانوی حکومت اپنی طرف سے کوئی فیصلہ نافذ کر دے گی۔ چنانچہ حکومت نے فرقہ واری فیصلے کا اعلان کیا جس کے تحت مختلف قانون ساز کونسلوں میں مختلف قوموں کی نمائندگی کا اعلان کیا گیا۔ مسلمانوں کے لیے اگرچہ اس



ایوارڈ میں جداگانہ انتخاب کا حق جاری رکھا گیا تھا لیکن مسلمان اس فیصلے سے مطمئن نہیں تھے۔ علامہ اقبال اور قائد اعظم فرقہ واریں کے متعلق بھی ایک جیسی رائے رکھتے تھے۔ دونوں کا خیال تھا کہ اگرچہ فرقہ واریں مسلمانوں کے تمام مطالبات کو پورا نہیں کرتا تاہم جب تک کوئی دوسرا فیصلہ تیار نہیں ہو جاتا اس وقت تک مسلمانوں کو اس فیصلے کی حمایت کرنی چاہیے۔ علامہ اقبال نے فرقہ واریں پر کڑی نکتہ چینی کرتے ہوئے اپنے صدارتی خطبے (۱۹۳۰ء) میں فرمایا کہ ”بہمنی کے ایک صاحب فرماتے ہیں کہ حکومت برطانیہ کی بجائے یہ کام ڈاکٹر اقبال کے سپرد ہوتا تو بھی یہی فیصلہ ہوتا۔ میں ان صاحب کو یقین دلانا چاہتا ہوں کہ ہندوستان کے فرقہ واریں کا فیصلہ کرنا میرے ذمے ہوتا تو میں مسلمانان ہند سے ہرگز اتنی ناانصافی نہ کرتا جتنی کہ موجودہ فیصلے میں کی گئی ہے۔“ علامہ نے اس فیصلے کو مسلمانوں کے ساتھ ”صریح ناانصافی“ قرار دیتے ہوئے کہا کہ:

میں کامل یقین کے ساتھ کہہ سکتا ہوں کہ اس فیصلے کے خلاف جتنی جائز شکایات مسلمانان ہند کو ہو سکتی ہیں کسی اور فرقے کو نہیں ہیں۔ میں تو حیران ہوں کہ برطانوی ضمیر نے کسی جماعت کے ساتھ اتنی صریح ناانصافی کو کیسے گوارا کیا۔<sup>۸</sup>

علامہ اقبال اگرچہ کمیونل ایوارڈ کو مسلمانوں کے ساتھ صریح زیادتی تصور کرتے تھے لیکن اس کے باوجود آپ کی یہی رائے تھی کہ کسی دوسرے تصنیف تک فرقہ واریں فیصلے کی حمایت کرنا ہی مسلمانوں کے لیے صحیح راہ عمل ہے۔ جون ۱۹۳۴ء میں کانگریس نے کمیونل ایوارڈ کے متعلق ایک ”منافقانہ قرارداد“ منظور کی کہ وہ اس فیصلے کو نہ تو منظور کرتی ہے اور نہ ہی مسترد۔ علامہ اقبال نے ۱۹ جون ۱۹۳۴ء کو کانگریس کی اس روش پر نکتہ چینی کرتے ہوئے کہا کہ ”کانگریس کی مجلس عاملہ نے اس قرارداد کے ذریعے اپنی اندرونی فرقہ پرستی کو چھپانے کی کوشش کی ہے لیکن اس کوشش میں اس نے اپنے مقاصد کو اس حد تک بے نقاب کر دیا ہے کہ کوئی مسلمان اب اس شعبہ بازی سے متاثر نہیں ہو سکتا۔“ علامہ اقبال نے مسلمانوں کو مشورہ دیا کہ وہ جرأت کے ساتھ فرقہ واریں فیصلے کی حمایت کریں اگرچہ اس میں ان کے تمام مطالبات کو منظور نہیں کیا گیا۔ تاہم یہی ایک راہ عمل ہے جس پر وہ ایک باعمل جماعت کی حیثیت سے گامزن ہو سکتے ہیں۔“<sup>۹</sup>

قائد اعظم محمد علی جناح کی بھی فرقہ واریں فیصلے کے متعلق یہی رائے تھی۔ آپ نے ۷ فروری ۱۹۳۵ء کو مرکزی اسمبلی میں جائنٹ پارلیمنٹری کمیٹی رپورٹ Joint Parliamentary Committee Report پر تقریر کرتے ہوئے اس رائے کا اظہار کیا کہ اگرچہ مسلمان بھی فرقہ واریں

فیصلے سے مطمئن نہیں ہیں لیکن جب تک فرقہ واریتوں کا متبادل حل پیش نہیں کیا جاتا اس وقت تک انہیں فرقہ واریتوں سے ہی کی حمایت کرنی چاہیے۔<sup>۱۰</sup>

### وائیٹ پیپر (White Paper)

حکومت برطانیہ نے گول میز کانفرنسوں کی سفارشات پر مبنی ایک قرطاس ابیض White paper مارچ ۱۹۳۳ء میں شائع کیا۔ مسلمانان ہند کے دونوں مسلم رہنما وائیٹ پیپر سے بالکل غیر مطمئن تھے اور دونوں نے اس کی کھل کر مذمت کی تھی۔ علامہ اقبال کے نزدیک ”قرطاس ابیض مسلمانوں کی غیر معمولی توجہ“ کا طالب تھا۔ آپ نے اس کے مختلف پہلوؤں پر روشنی ڈالی اور مسلمانوں کے نقطہ نظر سے اس میں جو قابل اعتراض باتیں تھیں ان پر نکتہ چینی کی۔ علامہ نے فیڈرل اسمبلی میں مسلمانوں کی ناکافی نمائندگی کو ”بے حد مایوس کن“ بتلایا۔ علامہ نے اس امر پر بھی اعتراض کیا کہ وائیٹ پیپر میں نو نشستوں کو عورتوں کے لیے حقوق خصوصی کے طور پر مخصوص کر دیا گیا۔ چونکہ ان نشستوں میں رائے دہندگان کی اکثریت غیر مسلموں کی تھی اس لیے علامہ کے خیال میں ”مسلم خواتین کا اسمبلی تک پہنچنا مشکل ہی نہیں بلکہ ناممکن ہوگا“۔ علامہ نے گورنروں کے بے حد وسیع اختیارات پر بھی کڑی نکتہ چینی کی۔ علامہ کے نزدیک سب سے اہم بات یہ تھی کہ اس آئین میں مسلمانوں کے شرعی قانون کے مناسب تحفظ کا یقین نہیں دلایا گیا تھا۔<sup>۱۱</sup>

وائیٹ پیپر کے بارے میں علامہ اقبال اور قائد اعظم کی رائے میں صرف ایک فرق تھا کہ علامہ نے اس کی مذمت میں سخت الفاظ استعمال نہیں کیے جبکہ قائد اعظم نے وائیٹ پیپر کی مذمت میں سخت ترین الفاظ استعمال کیے۔ قائد اعظم نے وائیٹ پیپر کے متعلق فرمایا کہ ”یہ ہندوستان کو جھانسنے دینے کا ایک طریقہ ہے۔“<sup>۱۲</sup> آپ کے نزدیک وائیٹ پیپر کا مقصد ”وائیٹ ہال سے ہندوستان پر حکومت کرنا ہے نہ کہ خود مختار حکومت کا قیام۔“ قائد اعظم نے گورنر جنرل کی حیثیت اور اختیارات پر تبصرہ کرتے ہوئے گورنر جنرل کو ”مطلق العنان ڈکٹیٹر“ کا نام دیا۔<sup>۱۳</sup> قائد اعظم کے خیال میں ”وائیٹ پیپر کی مذمت کے لیے کسی استدلال یا منطق کی ضرورت نہیں بلکہ وائیٹ پیپر کی تجاویز کا ایک سرسری مطالعہ ہی کافی ہوگا۔“<sup>۱۴</sup>

### آل انڈیا فیڈریشن

قائد اعظم اور علامہ اقبال دونوں ہندوستان میں وفاقی طرز حکومت کے قیام کے حامی تھے۔ علامہ اقبال کی رائے میں وفاقی طرز حکومت ہی ہندوستان میں رائج کی جاسکتی تھی اور وحدانی طرز

حکومت کا تصور بھی نہیں کیا جاسکتا تھا۔ ۱۹۳۰ء میں اپنے مشہور خطبہ الہ آباد میں آپ نے فرمایا کہ ”میں مسلمانان ہند کو کبھی یہ رائے نہیں دوں گا کہ وہ کسی ایسے نظام حکومت سے خواہ وہ برطانوی ہو یا ہندی اتفاق کریں جو حقیقی فیڈریشن کے اصول پر مبنی نہ ہو یا جس میں ان کے جداگانہ سیاسی وجود کو تسلیم نہ کیا جائے۔“ ۱۵

لیکن ۱۹۳۵ء کے ایکٹ میں جس قسم کی فیڈریشن تجویز کی گئی تھی دونوں رہنما اس سے متفق نہیں تھے۔ علامہ کی رائے تھی کہ اگر مسلمانوں نے اس سکیم (فیڈریشن) کو منظور کر لیا تو ان کا سیاسی وجود تھوڑے ہی عرصے میں کا لعدم ہو جائے گا کیونکہ اس فیڈریشن میں ہندو و الیاء ریاست کی اکثریت ہوگی اور وہی حکومت کے سیاہ و سفید کے مالک ہوں گے۔ ۱۶ علامہ اقبال کی رائے تھی کہ مجوزہ فیڈریشن میں شروع میں صرف برطانوی ہند کے صوبے شامل کیے جائیں اور صوبوں کو اقتدار اعلیٰ کا حق حاصل ہو۔ آپ نے اس بارے میں قائد اعظم اور نواب بھوپال کے رویئے کو ”سراسر حق بجانب“ قرار دیا تھا۔ ۱۷

قائد اعظم محمد علی جناح کی بھی یہی رائے تھی کہ اگرچہ ہندوستان کے لیے وفاقی طرز حکومت ناگزیر ہے لیکن ۱۹۳۵ء کے ایکٹ میں جس طرح کی فیڈریشن تجویز کی گئی ہے وہ مسلمانوں کے مطالبات اور خواہشات سے مطابقت نہیں رکھتی۔ اسی سبب آپ نے آل انڈیا مسلم لیگ کے بمبئی اجلاس ۱۹۳۶ء میں فیڈرل سکیم کے متعلق ایک قرارداد پیش کی جس میں اس سکیم کو ”بنیادی طور پر غلط، ناقابل عمل اور اس پر نظر ثانی“ کے لیے کہا گیا۔

### مغربی طرز جمہوریت

قائد اعظم اور علامہ اقبال دونوں اس امر پر بھی متفق تھے کہ برعظیم میں مغربی طرز جمہوریت کا مطلب مستقل طور پر ہندو راج کا قیام ہوگا کیونکہ یہاں نہ تو ایک قوم آباد ہے اور نہ ہی وہ ایک زبان بولتے ہیں۔ علامہ نے اپنے خطبہ الہ آباد میں اس موضوع پر روشنی ڈالتے ہوئے فرمایا کہ ”ہندوستان مختلف اقوام کا وطن ہے جن کی نسل، زبان اور مذہب سب ایک دوسرے سے الگ ہیں۔ ان کے اعمال و افعال میں وہ احساس پیدا ہی نہیں ہو سکتا جو ایک ہی نسل کے مختلف افراد میں موجود ہوتا ہے۔ علامہ نے ان حالات میں مغربی طرز جمہوریت کے نفاذ کو غیر مناسب قرار دیا۔

قائد اعظم کی رائے میں بھی مغربی جمہوریت کا نفاذ ہندو راج کے قیام کے مترادف تھا۔ آپ نے انھی خیالات کا اظہار کرتے ہوئے کہا کہ ۳۵ ملین ووٹروں پر نظر رکھتے ہوئے جن کی

اکثریت غیر تعلیم یافتہ، جاہل اور صدیوں پرانی تو اہمات میں جکڑی ہوئی ہے اور جو اپنے کلچر اور تمدن کے اعتبار سے ایک دوسرے کی ضد ہیں مغربی طرز کی حکومت کا چلانا ناممکن ہے۔ آپ نے اس امر کا بھی واضح طور پر اعلان کیا کہ ”ایسی جمہوریت کا مطلب صرف تمام ہندوستان میں ہندو راج کا قیام ہوگا۔“ ۱۸

### پنجاب اور بنگال کی مسلم اکثریت

ایک اور امر جس پر دونوں زعماء متفق تھے وہ یہ تھا کہ پنجاب اور بنگال میں مسلمانوں کو آئینی اکثریت حاصل ہونی چاہیے۔ الہ آباد میں تقریر کرتے ہوئے قائد اعظم نے فرمایا کہ اگر ہندو آج پنجاب اور بنگال میں مسلمانوں کی اکثریت کو مان لیں تو اتحاد کے راستے کی تمام مشکلات حل ہو سکتی ہیں۔ ۱۱۹/ اگست ۱۹۳۱ء کو لکھنؤ میں تقریر کرتے ہوئے آپ نے ان ہی خیالات کا اظہار کیا کہ اگر ہندو پنجاب اور بنگال میں مسلم اکثریت کو تسلیم کرنے پر تیار ہو جائیں تو پھر فرقہ وارانہ سوال کا حل بغیر کسی تکلیف کے حل ہو جائے گا۔ ۲۰ قائد اعظم نے اپنی بے شمار تقاریر میں اس خیال کا اعادہ کیا کہ مسلمانوں کو بنگال اور پنجاب میں اکثریت ملنی چاہیے۔

علامہ اقبال بھی ہندو مسلم تنازعات کو طے کرنے کے لیے بنگال اور پنجاب میں مسلمانوں کو اکثریت کا ملنا ضروری تصور کرتے تھے۔ گول میز کانفرنس میں شرکت کے لیے روانگی سے قبل دہلی میں آپ نے تقریر کرتے ہوئے متنبہ کیا کہ ”مجھے یقین ہے کہ اگر بنگال اور پنجاب کی اکثریت اور مسلمانوں کے دیگر مطالبات کو تسلیم نہ کیا گیا تو جو دستور بھی ہندوستان کو دیا جائے گا مسلمانان ہند اس کے پرچے اڑادیں گے۔“ ۲۱

### فلسطین

مسئلہ فلسطین کے بارے میں، جس نے عربوں اور مسلمانان عالم کے سینوں کو چھلانی کر رکھا تھا، دونوں زعماء بہت مضطرب تھے۔ قائد اعظم اور علامہ اقبال دونوں اہل فلسطین کے حقوق بحال کرانے اور یہودیوں کے فلسطین میں داخلے کے سلسلے میں ایک جیسی رائے رکھتے تھے۔ دونوں زعماء اس مسئلے سے بہت دلچسپی رکھتے تھے۔ علامہ اقبال نے ۲۱ اکتوبر ۱۹۳۶ء کو مولوی عبدالحق کو ایک خط میں تحریر کیا کہ ”فلسطین کانفرنس کی صدارت سے کمر کے درد کی بنا پر مجبور ہوں حالانکہ مجھے مسئلہ فلسطین سے بے حد دلچسپی ہے۔“ ۲۲

علامہ اقبال مسئلہ فلسطین کو خالص اسلامی مسئلہ سمجھتے تھے ۲۳ اور فلسطین میں یہودیوں کے داخلے کے سخت مخالف تھے۔ ۱۹ اکتوبر ۱۹۳۱ء کو لندن میں تقریر کرتے ہوئے علامہ اقبال نے برطانوی حکومت سے مطالبہ کیا کہ اسے اہل فلسطین کے ساتھ انصاف کرنا چاہیے اور اس سلسلے میں سب سے پہلا قدم اعلان بالفور کا منسوخ کیا جانا ہے۔ ۲۴ اسی طرح ۶ نومبر ۱۹۳۳ء کو وائسرائے ہند کو ایک تار میں علامہ نے بالفور اعلان کو واپس لینے اور فلسطین میں یہودیوں کے داخلے کو ممنوع قرار دینے کا مطالبہ کیا۔ ۲۵

علامہ اقبال نے مختلف فلسطین کانفرنسوں کی صدارت کی اور وہاں نہایت ہی جذباتی انداز میں تقاریر بھی کیں۔ اقبال کا کہنا تھا کہ اگر یہودیوں کا فلسطین پر کوئی حق ہے تو پھر عربوں کا حق چین اور سسلی پر اور دوسری یورپین مٹھوہ اقوام پر کیوں نہیں ہو سکتا۔ اس ضمن میں ضرب کلیم میں موجود شام و فلسطین کے زیر عنوان ایک نظم ان کے دلی جذبات کی بھرپور ترجمانی کرتی ہے:

جلتا ہے مگر شام و فلسطین پہ مرا دل  
تدبیر سے کھلتا نہیں یہ عقدہ مشکل

ہے خاکِ فلسطین پہ یہودی کا اگر حق  
ہسپانیہ پہ حق نہیں کیوں اہل عرب کا

مقصد ہے ملوکیت انگلش کا کچھ اور  
قصہ نہیں نارنج کا یا شہد و رطب کا  
اقبال کی مانند قائد اعظم نے بھی ہمیشہ فلسطینی عربوں کے موقف کی بھرپور اور اعلانیہ حمایت کی اور اس سلسلے میں برطانوی پالیسیوں کی شدید ترین مذمت کرتے رہے۔

۲۴-۲۵ ستمبر ۱۹۳۷ء کو گلگتہ میں ایک فلسطین کانفرنس منعقد ہوئی۔ اس موقع پر قائد اعظم نے ۲۱ ستمبر ۱۹۳۷ء کو مولانا شوکت علی کو ایک پیغام بھیجا جس میں کہا گیا کہ:

مجھے امید ہے کہ مسلمانانِ بنگال اپنے فلسطینی بھائیوں کا ساتھ دیں گے جن پر بے جا طور پر تکلیف دہ اور مہلک بالفور اعلان تھوپ دیا گیا ہے اور فلسطین کی تقسیم سے متعلق شاہی اعلان نے انھیں مکمل تباہی سے دوچار کر دیا ہے۔ ہم فلسطینی عربوں کی اس جرأت مندانہ جدوجہد میں جو وہ اپنے وطن کی آزادی کی خاطر کر رہے ہیں ان کے شانہ بشانہ کھڑے ہیں۔ اپنے دشمنوں کے خلاف عربوں کی

اس مزاحمت میں ہم سے جو کچھ بھی بن پڑا ہم کریں گے۔ ان کے دشمن ان کی اپنے وطن کی آزادی کی جائز خواہشات اور تمناؤں کو تباہ و برباد کرنا چاہتے ہیں۔ ۲۶

یہاں اس حقیقت کا ذکر ضروری ہے کہ ایم اے ایچ اصفہانی نے ۲۵ ستمبر ۱۹۳۷ء کو اس بارے میں قائد اعظم کو لکھا تھا کہ ”کانفرنس میں آپ کا پیغام پڑھ کر سنایا گیا جس پر لوگوں نے بے حد داد دی۔“

۱۹۳۷ء میں قائد اعظم نے آل انڈیا مسلم لیگ کے سالانہ اجلاس کی صدارت کرتے ہوئے مسئلہ فلسطین کا بالخصوص ذکر کیا جس نے تمام برعظیم کے مسلمانوں کو دلگداز کر رکھا تھا۔ آپ نے فلسطینی عربوں سے متعلق برطانوی پالیسی کو دھوکہ دہی پر مبنی قرار دیا ”جس نے بار بار اپنے اعلانات میں فلسطینی عربوں کو مکمل آزادی دینے کی ضمانت دی تھی۔ انھیں استعمال کرنے کے بعد ان سے جھوٹے وعدے کیے گئے۔ پہلے اس نے انتدابی طاقت (Mandatory Power) کے طور پر اپنے آپ کو فلسطین میں نصب کیا اور پھر قابل نفرت اور رسوائے زمانہ بالفور اعلان کیا۔ اب برطانوی شاہی کمیشن کی سفارشات اس لیے کی تھیں کی طرف ایک قدم ہیں اور اس پر عمل درآمد کی صورت میں فلسطینیوں کی ہر جائز خواہش مکمل تباہی سے دوچار ہوگی۔ میں نہ صرف مسلمانان ہند بلکہ دنیا بھر کے مسلمانوں کی طرف سے برطانیہ کو متنبہ کرتا ہوں کہ اگر وہ جنگ عظیم سے قبل کیے گئے اعلانات کو پس پشت ڈالے گا تو وہ خود اپنی قبر آپ کھودنے کا مرتکب ہوگا۔“ ۲۷

۳۰-۳۱ جولائی ۱۹۳۸ء کو قائد اعظم کی زیر صدارت آل انڈیا مسلم لیگ کونسل کا اجلاس منعقد ہوا جس میں انہوں نے مسئلہ فلسطین کے حوالے سے ایک قرارداد پیش کی جسے تین گھنٹے کی گرم بحث کے بعد منظور کیا گیا۔ اس قرارداد کے تحت ۲۶ اگست ۱۹۳۸ء کو تمام برعظیم میں یوم فلسطین منانے کا فیصلہ ہوا۔ ۲۸ لیگ کی تمام شاخوں سے کہا گیا کہ وہ اس روز جلسے منعقد کریں جن میں برطانیہ کی فلسطین کے ضمن میں نا انصافی پر مبنی جاہرانہ اور غیر انسانی حکمت عملیوں کی مذمت کی جائے اور فلسطینی عربوں کی اپنے وطن کی آزادی کی جنگ میں کامیابی کی دعائیں مانگی جائیں۔

۸ اکتوبر ۱۹۳۸ء کو کراچی میں سندھ مسلم لیگ کانفرنس کے اجلاس میں اپنی صدارتی تقریر میں قائد اعظم نے ایک بار پھر اپنے فلسطینی بھائیوں کو یقین دلایا کہ آل انڈیا مسلم لیگ فلسطینی عربوں کی امداد میں کوئی کسر نہیں اٹھا رکھے گی اور اس سے جو کچھ بن پڑا کرے گی۔ انھوں نے برطانوی پالیسیوں پر کڑی تنقید کرتے ہوئے کہا کہ فلسطین میں اپنے ملک کی آزادی کی خاطر جنگ کرنے والوں پر جو سنگ دلا نہ جبر و تشدد ہو رہا ہے اس کے سبب ہندوستانی مسلمانوں کے دل سخت

مجروح ہیں اور انھیں شدید ایذا پہنچ رہی ہے۔ مسلمانان ہند کے دل فلسطینی عربوں کے ساتھ دھڑکتے ہیں جو نیتے ہونے کے باوجود بہادری کے ساتھ اس عظیم الشان جدوجہد کو جاری رکھے ہوئے ہیں۔“

اقبال کی مانند قائد اعظم بھی فلسطین میں یہودیوں کے داخلے کے سخت مخالف تھے۔ ۱۹۳۸ء میں آپ نے لیگ کے پٹنہ اجلاس میں اپنے جذبات کا اظہار کرتے ہوئے فلسطین میں یہودیوں کے داخلے کی شدید مذمت کی تھی۔

غرض کہ دونوں زعماء آخروقت تک فلسطینی عربوں کی حمایت کرتے رہے۔



## حواشی

1. Ahmad Saeed (ed), *Quaid-i-Azam Muhammad Ali Jinnah A Bunch of Rare Letters*, Lahore, 1999, p.152.
2. M. Rafique Afzal, *Speeches and Statements of Quaid-e-Azam Muhammad Ali Jinnah*, Research Society of Pakistan, Lahore, 1973, p.381.
3. M. Rafique Afzal, *Speeches and Statements of Quaid-e-Azam Muhammad Ali Jinnah*, p.385.
- ۴۔ لطیف احمد شیروانی (مرتب)، حرف اقبال، المنار اکادمی، لاہور، ص ۳۹۔
- ۵۔ رفیق افضل، گفتار اقبال، ص ۱۰۸۔
6. M. Rafique Afzal, *Speeches and Statements of Quaid-e-Azam Muhammad Ali Jinnah*, p.285-88.
- ۷۔ لطیف احمد شیروانی (مرتب)، حرف اقبال، ص ۳۹۔
- ۸۔ ایضاً، ص ۲۰۴۔
- ۹۔ محمد احمد، اقبال کا سیاسی کارنامہ، کاروان ادب، کراچی، ص ۱۷۵-۱۷۶۔
10. Jamil-ud-Din Ahmed, *Speeches and Writings of Mr. Jinnah*, Shaikh Muhammad Ashraf, Lahore, 1960.

- ۱۱۔ لطیف احمد شیروانی (مرتب)، حرف اقبال، ص ۲۱۳-۲۱۴۔
- ۱۲۔ احمد سعید، گفتار قائد اعظم، ص ۱۲۲۔
- ۱۳۔ ایضاً، ص ۱۲۰۔
- ۱۴۔ ایضاً، ص ۱۲۶۔
- ۱۵۔ لطیف احمد شیروانی (مرتب)، حرف اقبال، ص ۳۶-۳۷۔
- ۱۶۔ ایضاً، ص ۳۸۔
- ۱۷۔ ایضاً، ص ۴۰۔
18. Jamil-ud-Din Ahmed, *Speeches and Writings of Mr. Jinnah*, Vol.I, p.89.
- ۱۹۔ احمد سعید، گفتار قائد اعظم، ص ۱۰۲۔
- ۲۰۔ ایضاً، ص ۱۰۷۔
- ۲۱۔ محمد حمزہ فاروقی، سفر نامہ اقبال، مکتبہ معیار، کراچی، ۱۹۷۳ء، ص ۱۵۔
- ۲۲۔ ممتاز حسن، اقبال اور عبدالحق، مجلس ترقی ادب لاہور، ۱۹۷۳ء، ص ۴۶۔
- ۲۳۔ شیخ عطاء اللہ، اقبال نامہ، جلد اول، شیخ محمد اشرف، لاہور، سن ندارد، ص ۲۵۱-۲۵۶۔
- ۲۴۔ محمد حمزہ فاروقی، سفر نامہ اقبال، ص ۳۲-۳۳۔
- ۲۵۔ رفیق افضل، گفتار اقبال، ص ۷۹۔
26. *Quaid-e-Azam Papers*, National Archives of Pakistan, Islamabad, File No.25, p.11.
- ۲۷۔ مرزا اختر حسین، تاریخ مسلم لیگ، مکتبہ لیگ، بمبئی، سن ندارد، ص ۲۵۸-۲۵۹۔
- ۲۸۔ اس سلسلے میں لیگ نے ایک وفد فلسطین بھیجا تھا جس کی کارروائی کے لیے دیکھیے: عبدالرحمن صدیقی کی قائد اعظم کو رپورٹ، قائد اعظم پیپرز، فائل نمبر ۲۹، صفحات ۱۱۷-۱۳۲۔



باب سوم:

## اختلافات کا خاتمہ

- ✽ مسجد شہید گنج
- ✽ قائد اعظم، اقبال اور آل انڈیا مسلم لیگ پارلیمانی بورڈ کا قیام
- ✽ اقبال قائد اعظم خط و کتابت پر ایک نظر
- ✽ قائد اعظم: علامہ اقبال کی نظر میں
- ✽ علامہ اقبال قائد اعظم کی نظر میں
- ✽ علامہ اقبال کی وفات پر قائد اعظم کے تاثرات
- ✽ آل انڈیا مسلم لیگ کونسل کی تعزیتی قرارداد
- ✽ اقبال کو قائد اعظم کا خراج عقیدت



## مسجد شہید گنج

۱۹۳۵ء کے مسجد شہید گنج کے المناک واقعے نے لاہور کی سیاسی فضا میں ایک زبردست ہيجان پیدا کر دیا اور لاہور میں فرقہ واریت کی اپنی انتہا کو پہنچ گئی۔ مسجد شہید گنج مسلمانوں اور سکھوں کے درمیان ایک متنازع فیہ مسئلہ بنی ہوئی تھی۔ یہ مسجد ۱۶۵۳ء میں داراشکوہ کے خان ساماں عبداللہ خاں نے تعمیر کروائی تھی۔ پنجاب کے گورنر معین الملک نے سکھوں کی ایک برگزیدہ ہستی تارونگلہ کو یہاں قتل کروا دیا تھا چنانچہ سکھوں نے اپنے عہد حکومت میں اس جگہ کو شہید گنج کا نام دے کر اسے ایک گردوارہ میں تبدیل کر دیا اور معین الملک کا مقبرہ مسمار کر کے اس کی نعش کو ضائع کر دیا۔<sup>۱</sup>

جون ۱۹۳۵ء میں جب سکھوں کے جتھے لاہور آنے لگے تو یکا یک یہ افواہ پھیل گئی کہ وہ مسجد کو شہید کرنا چاہتے ہیں۔ اس پر دونوں قوموں میں زبردست کشیدگی پیدا ہو گئی۔ ادھر جب سکھوں نے مسجد کو گرانا شروع کر دیا تو مسلمان بھی مسجد کا رخ کرنے لگے اور یوں پولیس سے تصادم کے نتیجے میں بہت سے مسلمان شہید ہو گئے۔

ان نازک حالات میں جب کہ دونوں قوموں کے درمیان کشیدگی اور فرقہ واریت منفرت اپنی انتہا کو پہنچی ہوئی تھی، قائد اعظم لاہور تشریف لائے اور سکھوں اور مسلمانوں میں پیدا شدہ کشیدگی کو ختم کرانے میں بہت اہم کردار ادا کیا۔ قائد اعظم نے لاہور میں پنجاب کے گورنر سے ملاقات کی اور اس سے مسلمان گرفتار شدگان کی رہائی اور مسلم اخبارات کی ضمانتوں کے متعلق گفتگو کی جس میں آپ بالآخر کامیاب ہوئے۔ آپ نے سکھ لیڈروں سے ملاقاتیں کیں۔ مختلف جلسوں سے خطاب کیا۔<sup>۲</sup> دہلی واپس جانے سے قبل شہید گنج مصالحتی بورڈ کے نام سے ایک کمیٹی قائم کی جس میں علامہ اقبال بھی شامل تھے۔ یہ امر قابل ذکر ہے کہ قائد اعظم کی ان کوششوں کو نہ صرف پنجاب بلکہ تمام ہندوستان میں خوب سراہا گیا۔ ہندوستان کے تمام اخبارات نے قائد اعظم کو ان کی اس

سچی پر مبارک باد دی۔ ان اخبارات میں روزنامہ الجمعیتہ (دہلی)، روزنامہ عصر جدید (کلکتہ)، روزنامہ زمیندار (لاہور) اور پیسہ اخبار (لاہور) شامل تھے۔ ادھر شہید گنج سے متعلق مقدمہ عدالت میں بھی چل رہا تھا۔ ڈسٹرکٹ جج کی عدالت سے فیصلہ مسلمانوں کے خلاف ہوا۔ چنانچہ اس فیصلے کے خلاف ہائی کورٹ میں اپیل کی گئی۔ اس موقع پر علامہ اقبال کی رائے یہ تھی کہ قائد اعظم ہائی کورٹ میں مسلمانوں کی طرف سے اس مقدمے کی پیروی کریں۔ چنانچہ اس سلسلے میں علامہ اقبال نے قائد اعظم کو پنجاب مسلم لیگ کے سیکرٹری غلام رسول خان سے ایک خط لکھوایا۔ اس خط میں علامہ نے قائد اعظم سے درخواست کی کہ وہ خود لاہور تشریف لائیں تاکہ بقول اقبال ”اس عمارت کی آخری اینٹ آپ کے مضبوط ہاتھوں سے رکھی جائے۔“ علامہ نے قائد اعظم کو یقین دلایا کہ ان کے پنجاب آنے سے نہ صرف پنجاب بلکہ تمام ہندوستان کے مسلمان ان کے ممنون ہوں گے۔ ساتھ ہی علامہ نے یہ بھی لکھوایا کہ ”آپ کی تشریف آوری سے صوبے میں مسلم لیگ کی تحریک میں نئی جان پڑ جائے گی۔“

ملک برکت علی اور عاشق حسین بٹالوی اس سلسلے میں قائد اعظم سے ملنے کے لیے بمبئی گئے مگر قائد اعظم نے انہیں مشورہ دیا کہ ان کی بجائے ایک انگریز بیرسٹر کولٹ مین کی خدمات حاصل کی جائیں۔ کیونکہ اس جھگڑے میں پہلے وہ ایک ثالث کی حیثیت سے لاہور گئے تھے اور اب ایک فریق کی حیثیت سے ان کا جانا مناسب نہیں۔

بہر حال اس واقعے نے بھی دونوں زعماء کو اور زیادہ قریب آنے میں مدد دی۔ بعد میں مسجد شہید گنج کے قضیہ نے ہندوستانی سیاست پر بھی اثر انداز ہونا شروع کر دیا۔ چنانچہ آل انڈیا مسلم لیگ کونسل نے اس مسئلے کی بڑھتی ہوئی اہمیت کے پیش نظر مسلم لیگ کا ایک خصوصی اجلاس منعقد کرنے کا فیصلہ کیا تاکہ اس مسئلے پر غور و خوض کیا جائے۔ چنانچہ ۲ مارچ ۱۹۳۸ء کو قائد اعظم نے علامہ اقبال کو مندرجہ ذیل خط لکھا:

ہیسٹنگز روڈ نئی دہلی۔

ڈیر سر محمد اقبال

اطلاعا عرض ہے کہ آل انڈیا مسلم لیگ کونسل کا ایک اجلاس ماہ رواں کی ۲۰ تاریخ کو دہلی میں منعقد ہو

رہا ہے۔ ان اہم امور میں سے جن میں اس اجلاس میں غور کیا جائے گا ایک یہ بھی ہے کہ مسلم لیگ کے خاص اجلاس کے لیے مناسب مقام کا فیصلہ کیا جائے۔ اس لیے مجھے یہ معلوم کرنے کی بے حد خواہش ہے کہ آیا آپ یہ اجلاس لاہور میں بلانا پسند کرتے ہیں یا نہیں۔ اگر آپ کا جواب اثبات میں ہے تو کیا پراونشل مسلم لیگ خاص اجلاس کے لیے ضروری انتظامات کر سکے گی۔ بصورت اثبات آپ مجھے ایک رسمی دعوت نامہ ارسال فرمائیں تاکہ میں اسے کونسل کے سامنے پیش کر سکوں۔<sup>۴</sup>

علامہ اقبال نے ۷ مارچ ۱۹۳۸ء کو اس خط کا جواب غلام رسول خاں سے لکھوا کر قائد اعظم کو ارسال کیا۔ علامہ نے اس خط میں لکھا کہ آل انڈیا مسلم لیگ کا اجلاس ایسٹریکی تعطیلات میں لاہور ہی میں منعقد کیا جائے اور اس خط کو رسمی دعوت نامہ تصور کیا جائے۔

قائد اعظم کو پنجاب کی سیاسی صورت حال سے مطلع کرتے ہوئے علامہ اقبال نے لکھا کہ ”شہید گنج کا مسئلہ اب پریوی کونسل میں پیش کیا جائے گا لیکن لوگوں کو اس سے زیادہ دلچسپی نہیں رہی کیونکہ لوگوں کا خیال ہے کہ کسی بھی برطانوی عدالت کی طرف رجوع کرنا بے سود ہے۔“

قائد اعظم کو اس امر سے بھی مطلع کیا گیا کہ پنجاب کے مسلمان بہت بے تابی سے آل انڈیا مسلم لیگ کے اجلاس خصوصی کے منتظر ہیں اور پنجاب مسلم لیگ اجلاس خصوصی کے لیے تمام ضروری انتظامات کرنے کی ذمہ داری لینے کو تیار ہے۔<sup>۵</sup>

لیکن پنجاب مسلم لیگ کے صدر شاہنواز خان ممدوٹ نے جو دراصل سر سکندر حیات کے آدمی تھے، قائد اعظم کو ایک خط میں یہ لکھا کہ یہ بات مسلم لیگ اور شہید گنج تحریک کے مفاد میں ہوگی کہ مسلم لیگ کا اجلاس لاہور میں منعقد نہ ہو چنانچہ ایسا ہی ہوا اور علامہ اقبال کی یہ آرزو پوری نہ ہو سکی۔

### قائد اعظم، اقبال اور آل انڈیا مسلم لیگ پارلیمانی بورڈ

آل انڈیا مسلم لیگ پارلیمانی بورڈ کے قیام سے قائد اعظم محمد علی جناح اور علامہ اقبال دونوں کو ایک دوسرے کے قریب آنے اور ایک دوسرے کے نقطہ نظر کو سمجھنے میں بہت مدد ملی۔ گورنمنٹ آف انڈیا ایکٹ ۱۹۳۵ء کے تحت چونکہ مرکزی اسمبلی کے ارکان کا انتخاب صوبائی اسمبلیوں کے ارکان نے کرنا تھا اس لیے آل انڈیا مسلم لیگ کے زعمانے یہ ضروری خیال کیا کہ مسلم لیگ کو ہندوستان کے مختلف صوبوں میں مقبول بنایا جائے۔ اس موقع پر قائد اعظم نے آل

انڈیا مسلم لیگ کو صحیح معنوں میں مسلمانوں کی نمائندہ جماعت بنانے کے لیے اپنی بھرپور کوشش کا آغاز کیا۔ جب صوبائی اور مرکزی قانون ساز اسمبلی کے لیے انتخابات کی تیاریاں شروع ہوئیں تو مسلم لیگ کو یہ سوال درپیش ہوا کہ لیگ کے تحت پارلیمانی بورڈ قائم کیا جائے یا نہ کیا جائے۔ آنے والے انتخابات چونکہ مسلمانان ہند کے لیے بہت اہمیت کے حامل تھے اس لیے ۱۲ اپریل ۱۹۳۶ء کو آل انڈیا مسلم لیگ کے سالانہ اجلاس میں راجہ غضنفر علی خان نے ایک قرارداد پیش کی جس کے تحت قائد اعظم محمد علی جناح کو ایک مرکزی پارلیمانی بورڈ قائم کرنے کا اختیار دیا گیا۔ اس قرارداد میں کہا گیا کہ کم از کم ۳۵ ممبروں پر مشتمل ایک مرکزی پارلیمانی بورڈ قائم کیا جائے جو ہر صوبے کے مقامی حالات کے پیش نظر مختلف صوبوں میں صوبائی الیکشن بورڈ قائم کرے اور ان کا مرکزی بورڈ سے الحاق کرے۔ اس قرارداد کی مولانا احمد سعید دہلوی، سید حسین امام، سر سلیمان قاسم مٹھا، عبد الحمید خاں، لیاقت علی خاں اور مولانا محمد عرفان نے تائید کی۔ اس قرارداد کے تحت قائد اعظم نے ۲۶ تا ۲۸ اپریل ۱۹۳۶ء کو دہلی میں آل انڈیا مسلم لیگ کونسل کے ارکان اور مختلف صوبوں کے مسلمان زعماء سے تفصیلی گفتگو کی اور ۲۱ مئی ۱۹۳۶ء کو ۵۴ ممبران پر مشتمل ایک مرکزی پارلیمانی بورڈ کے ارکان کے ناموں کا اعلان کیا۔ ۷

صوبہ پنجاب انگریزوں کا ایک قلعہ تھا اور اس میں اس نے بڑے بڑے جاگیرداروں اور زمینداروں کے ذریعے ایک مضبوط حصار قائم کر رکھا تھا تا کہ اس کو فوج مہیا ہوتی رہے۔ اسی لیے آل انڈیا مسلم لیگ کو پنجاب میں اپنے قیام اور بقا و استحکام کے لیے سب سے زیادہ جدوجہد کرنی پڑی۔ پنجاب کے لیڈر سر فضل حسین سے لے کر سر سکندر حیات اور سر سکندر حیات سے سر خضر حیات ٹوانہ تک سب قائد اعظم کو اپنا سب سے بڑا حریف سمجھتے تھے اور کسی بھی صورت آپ کے پنجاب میں داخلہ کے مخالف تھے۔ پنجاب میں پارلیمانی بورڈ کے قیام کے سلسلے میں قائد اعظم لاہور تشریف لائے اور یونیٹ پارٹی کے بانی سر فضل حسین سے اس بارے میں گفتگو کی۔ لیکن سر فضل حسین نے قائد اعظم اور آل انڈیا مسلم لیگ کے ساتھ تعاون کرنے سے انکار کر دیا اور دلیل یہ دی کہ مجوزہ پارلیمانی بورڈ کے قیام سے پنجاب میں مسلمانوں اور غیر مسلموں میں اشتراک کے راستے میں رکاوٹیں پیدا ہوں گی۔ اس بنا پر انہوں نے مسلم لیگ کے پلیٹ فارم پر الیکشن لڑنے

سے انکار کر دیا۔

قائد اعظم علامہ اقبال سے ملے جنھوں نے آپ کو اپنے مکمل اور بھرپور تعاون کا یقین دلایا۔ اس سلسلے میں ۸ مئی ۱۹۳۶ء کو قائد اعظم کی کوششوں کو سراہتے ہوئے علامہ اقبال نے ایک اخباری بیان میں اس امر کا اعلان کیا کہ

بطل جلیل مسٹر محمد علی جناح ان قابل فخر مسلم رہنماؤں میں سے ہیں جن کی سیاسی دانش ہمیشہ مسلمانوں کے لیے صبر آزما وقتوں میں مشعل راہ کا کام دیتی رہی ہے۔ جس خلوص اور عزیمت سے انہوں نے مسلمانان ہند کی تمام اہم اور نازک موقعوں پر خدمت کی ہے اس کے لیے مسلمانوں کی آنے والی نسلوں کے سر عقیدت و احترام سے جھکے رہیں گے۔ ان کی تازہ ترین خدمت شہید گنج کے سانحہ المناک سے متعلق ہے۔ جس وقت کہ تمام صوبہ شہید گنج کے واقعہ خونچکاں کی وجہ سے خوف و ہراس سے سرا سیمہ تھا اور مسلمانوں کے جلیل القدر رہنما اور سرفروش رضا کار قید میں ٹھونس دیئے گئے اور تقریباً تمام اسلامی پریس ضمانتوں اور ضبطیوں کے بارگراں سے معطل بنا ہوا تھا اور پنجاب کے نام نہاد (یونینسٹ) رہنما منہ میں گنگنیاں ڈال کر اپنے فلک بوس حملوں میں مجموعت تھے، اس وقت مسٹر جناح ہی تھے جو بمبئی سے ہزاروں میل کا سفر کر کے پنجاب کے مسلمانوں کے زخمی دلوں پر مرہم لگانے کے لیے فرشتہ رحمت بن کر نمودار ہوئے۔<sup>۸</sup> علامہ نے قائد اعظم کو یقین دلایا کہ ”جس اہم کام کی ابتدا مسٹر جناح نے کی ہے ہم اس کو پایہ تکمیل تک پہنچانے میں دل و جان سے ان کے حامی ہیں۔“<sup>۹</sup>

چنانچہ جب قائد اعظم محمد علی جناح نے آل انڈیا مسلم لیگ مرکزی پارلیمانی بورڈ کے اراکین کے ناموں کا اعلان کیا تو پنجاب سے علامہ اقبال کا نام سرفہرست تھا۔ اب علامہ اقبال کی زیر قیادت، پنجاب میں آل انڈیا مسلم لیگ کے احیا کا کام از سر نو شروع ہوا۔ علامہ اقبال کو پنجاب میں جو ایک خاص مقام حاصل تھا اس کا اندازہ یونینسٹ پارٹی کے ترجمان روزنامہ انقلاب کے ان اداروں سے بخوبی لگایا جاسکتا ہے جو اس نے پارلیمانی بورڈ، علامہ اقبال اور قائد اعظم کے خلاف لکھے۔ قائد اعظم کے اس فیصلے سے یونینسٹ پارٹی میں سخت اضطراب پھیل گیا۔ یہاں اس امر کا تذکرہ ضروری معلوم ہوتا ہے کہ روزنامہ انقلاب نے مرکزی پارلیمانی بورڈ، قائد اعظم اور علامہ اقبال پر کڑی نکتہ چینی کی کیونکہ اخبار یونینسٹ پارٹی کا ترجمان ہونے کی حیثیت میں قائد اعظم کے پنجاب

میں ”داخلے“ کو سخت ناپسندیدگی کی نظر سے دیکھتا تھا۔ روزنامہ انقلاب نے اپنے بہت سے اداروں میں قائد اعظم پر سخت کیچڑ اچھالا۔ پارلیمانی بورڈ کے قیام کو نہ صرف مسلمانوں میں افتراق انگیزی کا نام دیا بلکہ پارلیمانی بورڈ کے حامیوں کو ”بزدل، منافق، بددیانت اور نااہل“ قرار دیا۔<sup>۱۰</sup>

۱۵ مئی ۱۹۳۶ء کو روزنامہ انقلاب نے یونینسٹ پارٹی کی وکالت کرتے ہوئے علامہ اقبال کے مندرجہ ذیل بیان کو موضوع سخن بنایا جس میں علامہ نے فرمایا تھا:

مسٹر جناح کی بے نفسی اور دوراندیشی کی داد دینی چاہیے کہ انہوں نے ایسے موقع پر مسلمانوں کی رہنمائی کی ہے جب گورنمنٹ آف انڈیا ایکٹ کے تحت نئے انتخابات کا وقت قریب آ رہا ہے۔ مسٹر جناح کے اس اقدام سے ان غرض پسند اور رجعت پسند حلقوں میں کھلبلی مچ گئی ہے جو اب تک مسلمانان ہند کی قیادت کا غلط دعویٰ کر کے اپنی مطلب براری کرتے رہے ہیں۔ اندریں حالات ہمیں یہ دیکھ کر قطعاً تعجب نہیں ہوا کہ بعض اخباروں نے مسٹر جناح کی ناکامی کی فرضی اور بے بنیاد داستانیں وضع کر کے شائع کرنا شروع کر دی ہیں۔ ان اخباروں کا یہ بیان کہ پنجاب میں سوائے احرار کے کسی اور جماعت نے مسٹر جناح کا ساتھ دینا گوارا نہیں کیا ایک صریح جھوٹ ہے۔ ہمیں یہ کہنے میں قطعاً باک نہیں کہ مذکورہ بالا اخباروں کے اس قسم کے بیان صرف غلط ہی نہیں بلکہ گمراہ کن ہیں۔ واقعہ یہ ہے کہ ہماری قوم کو مسٹر جناح کی دیانت و امانت اور سیاسی بصیرت پر ایسا پختہ اعتماد ہے کہ مسلمانان پنجاب کے تمام طبقتوں نے مسٹر جناح کی تجویز کو لبیک کہنے سے دریغ نہیں کیا۔<sup>۱۱</sup>

روزنامہ انقلاب نے علامہ کے مندرجہ بالا بیان پر تنقید کرتے ہوئے لکھا کہ ”۱۹۲۷ء میں یہ اعتماد کہاں تھا۔ مسٹر جناح کا سیاسی تدبر اور دیانت اس وقت کہاں موجود تھے جب کہ حضرت علامہ اقبال اور ان کے رفقاء نے مسٹر جناح کے مقابلے میں نئی لیگ کھڑی کر لی تھی۔ اس وقت بھی تو یہی مسٹر جناح تھے۔“ چونکہ مرکزی پارلیمانی بورڈ میں مجلس احرار بھی شامل تھی اس لیے انقلاب نے احرار پر نکتہ چینی کرتے ہوئے لکھا: ”احرار جو نہرور پورٹ کے وقت سے مسلمانوں سے الگ تھے اور حضرت علامہ اقبال نہیں کہہ سکتے کہ احرار مسلمانوں کی رائے کے صحیح ترجمان تھے۔ اگر احرار صحیح ترجمان تھے تو حضرت علامہ اقبال کو اعتراف کرنا پڑے گا کہ وہ خود مسلمانوں کی رائے کے صحیح ترجمان نہ تھے۔“<sup>۱۲</sup>



۱۷ مئی ۱۹۳۶ء کو ایک اور ادارہ میں روزنامہ انقلاب نے علامہ اقبال کے بیان پر کڑی نکتہ چینی کی اور قائد اعظم اور علامہ اقبال کے پرانے سیاسی رجحانات اور نہرو رپورٹ کے بارے میں دونوں زعماء کے متضاد خیالات کو موضوعِ سخن بنایا۔

پارلیمانی بورڈ کے قیام سے پنجاب میں مسلم لیگ کے احیاء کا کام شروع ہوا اور آل انڈیا مسلم لیگ دس گیارہ سال کی مسلسل کوشش کے بعد یونینسٹ پارٹی کو شکست دینے میں کامیاب ہوئی۔ پارلیمانی بورڈ کے قیام سے قائد اعظم اور اقبال ایک دوسرے کے بے حد قریب ہوئے اور پنجاب میں مسلم لیگ کو جس قدر بھی کامیابی حاصل ہوئی اس کا سہرا علامہ اقبال کے سر ہے۔ جیسا کہ قائد اعظم نے اعتراف کیا تھا کہ ”مسلم لیگ کی ایک بڑی کامیابی یہ تھی کہ اکثریتی صوبوں میں اس کی رہنمائی تسلیم کر لی گئی۔ سر محمد اقبال نے اس منزل مقصود تک ہمیں پہنچانے میں بہت ہی نمایاں کردار ادا کیا۔“

پارلیمانی بورڈ کے قیام کے بعد دونوں زعماء کے درمیان خط و کتابت کا سلسلہ شروع ہوا۔

### اقبال۔ جناح خط و کتابت پر ایک نظر

آل انڈیا مسلم لیگ اگرچہ مسلمانان ہند کی نمائندہ جماعت تھی تاہم وہ انڈین نیشنل کانگریس کی مانند لکھاریوں، صحافیوں اور اخبارات کی قوت و طاقت سے محروم جماعت تھی۔ لیگ کو یہ آئینی جنگ لڑنے کے لیے ”صحافتی توپیں“ درکار تھیں، لیکن اس میدان میں اس کی بے سروسامانی کا یہ عالم تھا کہ ۱۹۳۱ء میں جا کر وہ کہیں اپنا ترجمان ڈان جاری کرنے میں کامیاب ہوئی۔ جن گنے چنے لکھاریوں نے آل انڈیا مسلم لیگ کی آواز عام لوگوں تک پہنچائی ان میں جمیل الدین احمد، حمید نظامی، زید اے سلہری، الطاف حسین، شریف المجاہد، اے پنجابی، اور احمد شفیق کے نام شامل ہیں۔ چند لکھاریوں کی اس صف میں ایم آر ٹی (MRT) بھی شامل ہیں جنہوں نے سرکاری ملازم ہونے کے باوجود آل انڈیا مسلم لیگ کے موقف کو بھرپور انداز میں آگے بڑھایا۔ ڈسٹرکٹ بورڈ چونڈہر

وزیر آباد کے ہیڈ ماسٹر محمد شریف طوسی نے روزنامہ ایسٹرن ٹائمز (لاہور) سولہ اینڈ ملٹی

کڑٹ (لاہور) سٹار آف انڈیا (کلکتہ) اور دیگر اخبارات میں جو کچھ لکھا اگر اس کو مرتب کیا جائے تو یہ مضامین کئی کتب کی شکل اختیار کر لیں گے۔ شریف طوسی چونکہ سرکاری قواعد و ضوابط کے

تحت اپنے نام سے نہیں لکھ سکتے تھے اس لیے وہ اپنے بھائی محمد رفیق طوسی کے نام کا مخفف (MRT) استعمال کرتے رہے۔ ایم آر ٹی نے اپنی ایک کتاب کی تدوین کے سلسلے میں قائد اعظم کی نجی لائبریری استعمال کرنے کی اجازت طلب کی۔ اس دوران قائد اعظم کے کاغذات میں علامہ اقبال کے چند خطوط ان کی نظر سے گذرے چنانچہ انھوں نے یہ خطوط ٹائپ کر کے قائد کو پیش کیے اور قائد کی توجہ ان کی اشاعت کی طرف مبذول کرائی۔ ایم آر ٹی کی خواہش تھی کہ یہ خطوط قائد اعظم کے جوابات کے ہمراہ شائع ہوں۔ چنانچہ قائد اعظم نے میاں بشیر احمد کو ۲۸ جنوری ۱۹۴۳ء کو لکھا کہ انھیں اپنے کاغذات میں سر محمد اقبال کے وہ خطوط ہاتھ آئے جو انھوں نے مجھے ۱۹۳۵ء اور ۱۹۳۸ء کے درمیان لکھے تھے۔ تاریخی اہمیت کے حامل ان خطوط کو میں محفوظ کر لینا چاہتا ہوں لیکن بد قسمتی سے میرے تحریر کردہ جوابات دستیاب نہیں ہیں کیونکہ اس زمانے میں میرے پاس خطوط کی نقول رکھنے کا انتظام نہیں تھا۔ کیا آپ مہربانی فرما کر لاہور سے میرے خطوط حاصل کر کے مجھے بھیجوا سکیں گے۔ ۱۳

میاں بشیر احمد نے ۲۴ فروری ۱۹۴۳ء کو قائد اعظم کو لکھا کہ انھوں نے لاہور میں مختلف جگہوں پر یہ خطوط تلاش کرنے کی کوشش کی لیکن کوئی کامیابی نہیں ہو سکی۔ میاں صاحب نے یہ بھی بتلایا کہ چودہری محمد حسین (ٹرسٹی) نے یقین دلایا ہے کہ نہ تو وہ اور نہ ہی علامہ اقبال کا نابالغ بیٹا (جوان دنوں کالج میں زیر تعلیم ہے) ان خطوط کا کوئی معاوضہ طلب کریں گے اور اگر مستقبل میں یہ خطوط مل گئے تو آپ کے حوالے کرنے میں انھیں خوشی محسوس ہوگی۔ میاں صاحب نے قائد اعظم کو لکھا کہ اگر وہ پسند کریں تو ان خطوط یا ان کی تلخیص اپنے تبصرے کے ہمراہ یا اس کے بغیر ہی شائع کر دیجئے۔ ۱۴

میاں بشیر احمد نے ان خطوط کی تلاش کے ضمن میں میاں محمد شفیع (م۔ش) سے بھی رابطہ کیا جنھوں نے ۲ فروری کو قائد اعظم کو خط میں لکھا کہ ”میاں بشیر احمد نے مجھے آپ کا خط دکھایا۔ آپ کے اس ارادے نے مجھے خوشی سے بے تاب کر دیا“۔ م۔ش نے قائد اعظم کو مطلع کیا کہ وہ ”علامہ اقبال کی زندگی کے آخری دو تین سال ان کی جانب سے خطوط لکھتے رہے ہیں اور مجھے یاد ہے کہ ان کی خط و کتابت کو محفوظ رکھنے کا کوئی انتظام نہیں تھا“۔ ۱۵

یہ بات بھی قابل ذکر ہے کہ علی گڑھ یونیورسٹی کے شعبہ معاشیات کے لیکچرار شیخ عطاء اللہ نے بھی ۱۹ فروری ۱۹۴۳ء کو ایک خط میں قائد اعظم کو لکھا تھا کہ وہ علامہ اقبال کے خطوط جمع کر

رہے ہیں اور انہیں معلوم ہوا ہے کہ علامہ اقبال کے کچھ خطوط آپ کے پاس موجود ہیں۔ شیخ صاحب نے قائد اعظم سے درخواست کی کہ وہ یہ خطوط اشاعت کے لیے انہیں دے دیں۔ یاد رہے کہ شیخ عطاء اللہ کے مرتب کردہ خطوط اقبال نامہ کے نام سے شیخ محمد اشرف نے لاہور سے شائع کیے تھے۔

اقبال جناح خط و کتابت کی اشاعت کے محرک ایم آر ٹی نے یہ خطوط نایپ کر کے قائد اعظم کو پیش کیے۔ شیخ محمد اشرف نے اپریل ۱۹۴۳ء میں کتاب کا پہلا ایڈیشن تین ہزار کی تعداد میں شائع کیا تھا۔ ناشر نے قائد اعظم کو کتاب کے ایک سوا عزیزی نسخے اور تین سو روپے بطور رائلٹی ادا کیے تھے جو انہوں نے آل انڈیا مسلم لیگ کے فنڈ میں جمع کروا دیئے۔ مارچ ۱۹۴۴ء میں اس کتاب کا دوسرا ایڈیشن شائع ہوا تھا۔

ایم آر ٹی نے کتاب کے پیش لفظ کا مسودہ تیار کیا تھا جس میں قائد اعظم نے اپنے قلم سے بہت کثرت چھانٹ کر کے اسے کتاب کا جزو بنا دیا۔ دیباچہ کے دوسرے پیرا گراف میں اکتوبر ۱۹۳۷ء کے لکھنؤ اجلاس کی دوہری کامیابی کا ذکر کرتے ہوئے لکھا کہ یہ فتح و ظفر مندی سر محمد اقبال جیسے دوستوں کی پُر خلوص جدوجہد اور بے لوث خدمت کا نتیجہ ہے۔ شروع میں جہاں دوستوں کا ذکر آیا ہے وہاں اقبال کے علاوہ ایک آدھ نام اور بھی لکھا تھا نظر ثانی کرتے وقت قائد اعظم نے یہ نام قلم زد کر دیا تھا۔<sup>۱۶</sup>

سید مشتاق احمد چشتی نے ستمبر ۱۹۴۳ء میں ان خطوط کا اردو میں ترجمہ حیدرآباد دکن سے شائع کیا تھا۔ اس کے بعد حیدرآباد ہی سے عبدالرحمن سعید نے بھی اردو ترجمہ شائع کیا۔ اقبال کے ان خطوط کا بنگالی زبان میں بھی ترجمہ ہو چکا ہے۔

ابتدا میں اقبال کے خطوط کی تعداد محض تیرہ تھی۔ پروفیسر جہانگیر عالم کی تحقیق کے مطابق اب ان خطوط کی تعداد ۱۹ ہو گئی ہے۔ دو خطوط (۸/ دسمبر ۱۹۳۶ء اور ۱۳/ اگست ۱۹۳۷ء) جہانگیر عالم کی دریافت ہیں جبکہ تین خطوط علامہ اقبال کی جانب سے غلام رسول خان نے تحریر کیے تھے۔ ایک خط مورخہ ۱۰/ مئی ۱۹۳۷ء ڈاکٹر صابر گلوروی کی دریافت ہے۔

علامہ اقبال کے ایک خط مورخہ ۲۳/ مئی ۱۹۳۶ء سے یہ بات سامنے آتی ہے کہ اس خط و

کتابت کی ابتدا قائد اعظم کی طرف سے ہوئی تھی۔ اس ضمن میں ایک اور دلچسپ بات یہ ہے کہ تاحال تحقیق سے معلوم ہوتا ہے کہ یہ سلسلہ دسمبر ۱۹۳۴ء سے جاری تھا۔ علامہ اقبال ڈاکٹر مختار احمد انصاری کو یکم جنوری ۱۹۳۵ء کو لکھتے ہیں ”آج صبح مسٹر جناح کا خط ملا ہے“۔<sup>۱۷</sup>

ان تیرہ خطوط میں سے ۷ کے کونے پر ”بصیغہ راز“ (Confidential) جبکہ ایک خط پر ”اہم“ (Important) درج ہے۔ ان خطوط سے معلوم ہوتا ہے کہ علامہ اقبال کو قائد اعظم کی طرف سے چھ خطوط کا جواب ملا تھا جبکہ غلام رسول خان کے ہاتھ سے لکھے ہوئے ایک ”طویل خط“ کے جواب میں قائد اعظم نے ملک برکت علی کو لکھا تھا کہ انھیں سراقبال کا خط مل گیا ہے۔

ان خطوط میں علامہ اقبال نے اپنے ایک ”مسودے“ کا ذکر کیا ہے جو انھوں نے قائد کو بھیجا تھا اس کی نوعیت کے متعلق تو کچھ معلوم نہیں ہو سکا تاہم اتنا معلوم ہو گیا ہے کہ یہ گورداسپور کے ”قابل وکیل“ چراغ دین تھے۔

### سکندر جناح پیکٹ

علامہ اقبال کے ان خطوط میں جن تین چار موضوعات کا بار بار ذکر آیا ہے ان میں سرفہرست سکندر جناح پیکٹ ہے اس لیے اس معاہدے کا پس منظر اور اس کا تنقیدی جائزہ لینا ضروری ہے۔ آل انڈیا مسلم لیگ مسلمانوں کی نمائندہ جماعت ہونے کے باوجود ۱۹۳۵ء-۱۹۳۶ء تک کوئی عوامی جماعت نہیں تھی۔ اس کی سرگرمیوں کا دائرہ کار نہایت محدود تھا۔ ایک عام آدمی کی لیگ کے معاملات میں دلچسپی کا یہ عالم تھا کہ اس کے اجلاس عموماً سینیما گھروں، ہوٹلوں، ٹاؤن ہالوں یا پھر نجی گھروں میں منعقد ہوا کرتے تھے۔ ۱۹۳۱ء میں لیگ کا اجلاس دہلی کے خان صاحب نواب علی کے گھر منعقد ہوا تھا جہاں محض ایک سو کے لگ بھگ لوگ موجود تھے۔<sup>۱۸</sup>

اسی طرح ۱۹۳۰ء میں الہ آباد اجلاس وہاں کے ایک تمباکو فروش رحیم بخش کے گھر منعقد ہوا تھا۔ ۱۹۲۳ء میں اس کا اجلاس کورم پورانہ ہونے کے سبب منعقد ہی نہ ہو سکا چنانچہ لیگ کو مجبوراً کورم کی تعداد ہی گھٹانی پڑی تھی۔

۱۹۱۰ء میں لیگ کا اجلاس دہلی کے سنگم تھیٹر اور ۱۹۱۹ء میں امرتسر اجلاس چوک فرید کے ”منڈوے“ میں منعقد ہوا تھا۔ ۱۹۲۹ء میں لیگ کے سالانہ اجلاس کا سٹیج دہلی کے روشن تھیٹر میں

بنایا گیا تھا۔ ۱۹۲۴ء میں سالانہ اجلاس لاہور کے گلوب سینیما (میکوڈ روڈ) میں منعقد ہوا تھا۔ لیگ کے سالانہ اجلاس صرف تقاریر اور قراردادوں تک محدود رہتے تھے۔ ایک طرف تو لیگ اور عوام کے درمیان رابطے کا یہ عالم تھا اور دوسری جانب اس کی صفوں میں عموماً شگاف پڑے رہتے تھے۔ بیسویں صدی کی دوسری دہائی میں لیگ دو حصوں یعنی شیع لیگ اور جناح لیگ میں بٹی ہوئی تھی اور تیسری دہائی میں جب قائد اعظم اپنی سیاسی جلا وطنی ختم کر کے ہندواپس لوٹے تو اس وقت بھی یہ جماعت ہدایت لیگ اور عزیز لیگ میں منقسم تھی۔ ان حالات میں جب قائد اعظم نے لیگ کی تشکیل نو کا بیڑہ اٹھایا تو انھیں قدم قدم پر مختلف اطراف سے شدید مخالفت کا سامنا تھا۔

پنجاب برطانوی استعمار کا ایک مضبوط ترین قلعہ تھا جس کی مضبوطی پر خود سلطنت کا استحکام منحصر تھا۔ چونکہ سلطنت کا ”بازوئے شمشیر زن“ تمام ہندو گندم اور بھاڑے کے فوجی مہیا کیا کرتا تھا اس لیے برطانوی حکومت کی ہر ممکن کوشش ہوا کرتی تھی کہ پنجاب ہر قسم کی ”سیاسی ہلچل“ سے محفوظ رہے۔ حکومت نے پنجاب میں سفید پوشوں، ذیل داروں، زمینداروں، جاگیرداروں، درباریوں اور ٹوڈیوں کا ایک جال بن رکھا تھا جس کے ذریعے انھوں نے یہاں ایک بدترین قسم کا سماجی نظام وضع کر رکھا تھا۔

پنجاب میں میاں فضل حسین نے اپنی سیاسی زندگی کا آغاز بطور ایک ”ترقی پسند“ (Progressive) سیاست دان کے کیا تھا یہی وجہ ہے کہ ۱۹۰۷ء میں پنجاب پرائشل مسلم لیگ کے قیام کے موقع پر وہ ”رجعت پسند“ میاں محمد شفیع کے مقابلے میں کھڑے تھے۔ لکھنؤ پیکٹ (۱۹۱۶ء) کے موقع پر بھی میاں فضل حسین قائد اعظم کا ساتھ دے رہے تھے۔

۱۹۲۳ء میں سرفضل حسین نے ہندو، سکھ اور مسلمان جاگیرداروں اور ”فرزند ان دل پذیر حکومت انگلیشیہ“ پر مشتمل ایک غیر فرقہ واریت جماعت پنجاب نیشنل یونینسٹ پارٹی کے نام سے قائم کی تھی جسے انھوں نے ۱۹۳۶ء میں اسے از سر نو منظم کیا تھا۔ اب یہاں یہ حقیقت پیش نظر رکھنا ضروری ہے کہ پنجاب میں برسر اقتدار یونینسٹ پارٹی اپنے آغاز سے ۱۹۳۶ء تک یعنی سرفضل حسین سے سرسکندر حیات اور سرسکندر حیات سے سرخضر حیات ٹوانہ تک مسلسل اس تگ و دو میں لگی رہی کہ پنجاب میں قائد اور لیگ دونوں کے پاؤں جمنے نہ پائیں۔ نواب احمد سعید چھتاری نے بجا

طور پر اس حقیقت کی نشان دہی کی تھی کہ ”اگر سر فضل حسین کچھ دیر اور زندہ رہتے تو پنجاب میں مسٹر جناح کا داخلہ ممنوع رہتا اور برعظیم کی تاریخ یقیناً مختلف ہوتی۔“ یہ بات تو نواب چھتاری نے ۱۹۴۶ء میں لکھی تھی لیکن ۱۹۴۴ء میں یہی بات زیادہ واضح الفاظ میں کونسل آف سٹیٹ کے ممبر نواب زادہ خورشید علی خان نے کہی تھی جب سر خضر حیات اور قائد اعظم کے درمیان ”جنگ کا طبل بجا“ تو انھوں نے ملک خضر حیات ٹوانہ کو مبارک باد دی ”جنھوں نے نہایت واضح اور غیر مبہم انداز میں ایک بیرونی عہدے دار (جناح) کی جانب سے ان کے صوبے کو نادر شاہی حکم دینے کی مزاحمت کی تھی۔“<sup>۲۱</sup>

صوبہ پنجاب جاگیرداروں، وڈیروں اور بیوروکریسی کے استقدر مضبوط شکنجے میں کسا ہوا تھا کہ جس کو توڑنا کوئی آسان کام نہیں تھا۔ اس صورتحال کی بہترین عکاسی کرتے ہوئے ملک ظفر اللہ خان نے قائد اعظم کو ۱۷ جولائی ۱۹۴۱ء کو لکھا تھا:

ضلع شیخوپورہ کے لوگ انتہائی جاہل اور حکومتی مشینری سے زبردست خوف زدہ ہیں۔ یہ پاکستان کے نظریہ کو پسند تو کرتے ہیں اور مسلم لیگیں بھی قائم ہو رہی ہیں لیکن اگر کل ڈپٹی کمشنر نے اس پر ناپسندیدگی کا اظہار کیا تو آدھی لیگیں غائب ہو جائیں گی اور اگر اس نے تھوڑا سا اور زور مارا تو زیادہ تر مسلمان شاید ہندو مہاسیجا کے ممبر بن جائیں گے۔<sup>۲۲</sup>

پنجاب کی ضلعی لیگیوں کے صدر اور سیکرٹری عموماً ”وفادار“ اور ”جی حضور“ طبقوں سے تعلق رکھتے تھے۔

۱۹۴۱ء میں ضلع راول پنڈی کے صدر ”خان بہادر“ اور سیکرٹری ”خان صاحب“ کے تمنغے اپنے سینوں پر سجائے ہوئے تھے۔ دیہاتوں یا جاگیرداروں کے انتخابی حلقوں میں تو کوئی بھی شخص ”سرکار دوست“ جماعت کے علاوہ کسی اور پارٹی کا علم اٹھانے کا تصور بھی نہیں کر سکتا تھا۔ انتخابات میں کوئی بھی پڑھا لکھا باشعور شخص برادریوں، قبائل اور گروپوں کے مقابلے میں دوڑ میں شریک نہیں ہو سکتا تھا۔ ان حالات میں یونینسٹ پارٹی کے مقابلے میں آل انڈیا مسلم لیگ کو یک دم کھڑا کر دینا سیاسی دانش مندی کی علامت نہیں تھا۔ دراصل اس وقت اس ٹھنڈے لوہے پر کتنی بھی طاقت سے ضرب لگانا محض اپنی طاقت کا ضیاع تھا۔ اس پس منظر کے ساتھ قائد اعظم کی سیاسی دور بینی کی داد

دینی پڑے گی کہ انھوں نے اس ”ٹھنڈے لوہے“ کو آہستہ آہستہ گرم کر کے ۱۹۴۴ء میں اس پر پہلی ضرب لگائی لیکن اس کی مضبوطی ملاحظہ ہو کہ ۱۹۴۶ء تک اس کے دم خم میں کوئی بل نہیں پڑا اور بالآخر اس سال اسے جناح کی طاقت کے آگے خم ہونا پڑا۔

پنجاب میں آل انڈیا مسلم لیگ کی کسمپرسی کا بہترین عکاس قائد اعظم کا وہ خط ہے جو انھوں نے ملک برکت علی کو مورخہ ۲۳ جون ۱۹۴۳ء کو لکھا تھا۔ قائد نے لکھا کہ ”اب میں یہی کہہ سکتا ہوں کہ پنجاب میں لیگ کی پوزیشن نہایت افسوسناک ہے“۔ قائد کو اگرچہ اس صورت حال پر افسوس تھا تاہم انہیں اس بات کا قوی یقین تھا کہ ”ہمارے دشمن اور مخالفین ناکام ہوں گے“۔ ۲۳

پنجاب میں یونینسٹ پارٹی کے مقابلے میں پنجاب پرائونٹل مسلم لیگ میں جان ڈالنا قائد کی سیاسی حکمت عملی کا ایک اہم جزو تھا اور اس کے لیے ”صبر و تحمل“ سب سے بنیادی چیز تھی۔ اسی لیے وہ اپنے پیروکاروں کو بار بار صبر و تحمل سے کام لینے کا مشورہ دیتے ہیں۔ چنانچہ ملک برکت علی کو لکھتے ہیں کہ ”میں صرف یہ کہہ سکتا ہوں کہ صبر سے کام لو۔ لیگ نے تو بہر حال آگے بڑھنا ہے“۔ ۲۴ یہی بات تقریباً ایک سال قبل میاں بشیر احمد کو لکھی کہ ”میں پنجاب کی صورت حال سے بخوبی آگاہ ہوں اور میں یہ بھی جانتا ہوں کہ پنجاب میں کیا ہو رہا ہے۔ ابھی بھی تھوڑا سا صبر ضروری ہے“۔ ۲۵

انھی ایام میں قائد نے پنجاب پرائونٹل مسلم لیگ کے سیکرٹری غلام رسول خان کو انکی دلیرانہ اور جرأت مندانہ کوششوں کو خراج تحسین پیش کرتے ہوئے لکھا تھا کہ ”پنجاب میں ہماری ناکامی بھی ہماری کامیابی ہے کیونکہ آپ نے پنجاب میں کم از کم لیگ کا جھنڈا تو گاڑ دیا ہے۔ کوئی بھی ذی شعور محض پانچ ماہ میں معجزوں کی توقع نہیں کر سکتا“۔

اس وقت پنجاب کی سیاسی بساط پر تین کھلاڑی اپنے اپنے مقاصد کو پیش نظر رکھتے ہوئے چالیں چل رہے تھے۔ سرسکندر حیات کو اگرچہ برطانوی سامراج کی مکمل حمایت حاصل تھی اور ان کی حکومت اسی کے زیر سایہ قائم و دائم تھی تاہم انہیں دو مختلف محاذوں پر مزاحمت کا سامنا تھا۔ ایک محاذ پر کانگریس نے مورچہ ہمارا کھنا دوسری جانب قائد اعظم سرسکندر کی خواہش کے برعکس پنجاب پرائونٹل مسلم لیگ کی آبیاری میں مصروف تھے۔ سرسکندر کی مرہی برطانوی حکومت تو کسی بھی صورت یہ نہیں چاہتی تھی کہ پنجاب میں آل انڈیا مسلم لیگ اپنے قدم جما سکے کیونکہ اس صورت

میں پنجاب برطانوی استعمار کے ہاتھوں سے نکل جاتا۔ یہی وجہ ہے کہ لارڈ لینتھگو (Linlithgow) اور لارڈ ویول اور پنجاب کے مختلف گورنر سرسکندر اور سرخضر حیات کی پیٹھ تھکتے نظر آتے ہیں۔ پنڈرل مون کی مرتب کردہ لارڈ ویول کی ڈائری کا ہر صفحہ اس دعویٰ کی بھرپور تصدیق کرتا ہے۔

سرسکندر حیات بقول ایم اے ایچ اصفہانی ہمیشہ دو کشتیوں میں سوار رہے۔ ایک طرف انھیں دعویٰ تھا کہ قرارداد لاہور کا مسودہ انھوں نے تیار کیا تھا اور دوسری طرف پنجاب اسمبلی میں اسی ”پاکستان“ کے خلاف بیان بھی جاری کیا۔ سرسکندر حیات ہمیشہ اس امر میں کوشاں رہے کہ پنجاب میں لیگ کو پنپنے نہ دیا جائے۔ اسی سبب ملک برکت علی، غلام رسول خان اور ان کے درمیان ٹھنی رہی۔ یاد رہے کہ ملک برکت علی ۱۹۳۷ء کے انتخابات میں لیگ کے ٹکٹ پر منتخب ہوئے تھے اور انھوں نے اپنی وفات تک پنجاب اسمبلی میں لیگ کا علم بلند کیے رکھا تھا۔ جبکہ ان کے ساتھ لیگ کے ٹکٹ پر منتخب ہونے والے راجہ غضنفر علی خان اگلے ہی روز یونینسٹ پارٹی کے حق میں ”جاں بحق“ ہو گئے تھے۔ ملک برکت علی تنہا پنجاب اسمبلی میں یونینسٹ پارٹی کے خلاف جنگ کرتے رہے۔ یہی وجہ ہے انھیں یونینسٹ پارٹی کے تمام قائدین کی سخت مخالفت اور مزاحمت کا سامنا تھا۔ ۱۹۴۱ء میں جب ملک برکت علی آل انڈیا مسلم لیگ ورکنگ کمیٹی کے رکن منتخب کیے گئے تو ان ہی راجہ غضنفر علی خان نے قائد اعظم کو ۳ اکتوبر ۱۹۴۱ء کو لکھا تھا کہ برکت علی کی نامزدگی سے پنجاب کے لیگی حلقوں میں بہت حیرت اور اضطراب پیدا ہوا ہے۔

بعض مورخین کے نزدیک سرسکندر کانگریس کی مسلم عوام رابطہ مہم (Muslim Mass Contact Movement) سے خوف زدہ تھے اس لیے کانگریس کا مقابلہ کرنے کے لیے لیگ کی چھتری تلے آنا ضروری تھا۔ انھیں نہ تو لیگ سے کوئی ہمدردی تھی اور نہ ہی قائد سے۔ اس دلیل میں بھی کوئی وزن نظر نہیں آتا کیونکہ سرسکندر اور ان کی مرہبی برطانوی حکومت محض اس بات سے خائف تھی کہ اگر کہیں پنجاب میں آل انڈیا مسلم لیگ اپنا مقام بنانے میں کامیاب ہوگی تو اس سے یونینسٹ پارٹی کا شیرازہ بکھر جائے گا اور اس صورت میں پنجاب جیسا صوبہ اس کے ہاتھ سے نکل جائے گا اور یوں برطانوی سلطنت کا مستقبل مخدوش ہو جائے گا۔

دوسرا اٹھلاڑی یعنی برطانوی استعمار اپنے مخصوص مقاصد کے پیش نظر اس بات کا متمنی تھا کہ



ہر صورت سرسکندر کے ہاتھ مضبوط کیے جائیں۔ سرخضر حیات ٹوانہ نے اس بارے میں لکھا ہے کہ حکومت ہند کا ہوم ممبر اور پنجاب ایگزیکٹو کونسل میں سرسکندر حیات کا سابق رفیق کار ہنری کریگ (Henry Craig) سرسکندر کے ساتھ رابطہ رکھے ہوا تھا۔ اس کے خیال میں ”جناب کے ہاتھ مضبوط کیے بغیر برطانوی حکومت کے لیے کانگریس کے مطالبات کے آگے ٹھہرنا ناممکن تھا“۔ سرخضر حیات نے اپنی یادداشتوں میں لکھا ہے کہ سرسکندر نے لیگ کے اجلاس لکھنؤ (۱۹۳۷ء) میں شرکت کے لیے روانگی سے قبل اپنے ذاتی دوست ہنری کریگ سے ملاقات کی تھی جس نے ان کی اس ”چال“ کی مکمل حمایت کی تھی ۲۶۔ یہاں اس بات کا بھی تذکرہ ضروری ہے کہ گورنر جنرل لارڈ لنتھگلو نے سرسکندر کے اس فیصلے کو ان کی ”ایک اہم اور حیران کن چال“ بتلایا تھا ۲۷۔

تیسرے اور سب سے اہم کھلاڑی محمد علی جناح کے نزدیک آل انڈیا مسلم لیگ کو ایک مرکزی وحدت کی شکل دینے اور اسے مسلمانوں کی کل ہند جماعت بنانے کے لیے صوبہ پنجاب اور بنگال کو ساتھ لے کر چلانا نہایت ضروری تھا۔ نیز اس موقع پر خود جناح یونینسٹ کشمکش سے پارٹی کے اندر بہت اضطراب پھیلا ہوا تھا۔ اس کا اندازہ احمد یار خان دولتانہ کے خط بنام جناح مورخہ ۱۲ اگست ۱۹۳۶ء سے بخوبی ہوتا ہے۔ دولتانہ نے ڈلہوزی سے انھیں لکھا:

ہمارا نیا قائد سرسکندر حیات نہ صرف آپ کا دوست بلکہ آپ کی قیادت، تدبر اور دیگر بے مثل خوبیوں کا مداح ہے۔ دونوں جماعتوں (لیگ اور یونینسٹ پارٹی) کے درمیان مفاہمت کی صورت میں میرا اور سکندر کا ایک طرف ہونا اور جناح اور اقبال کا دوسری طرف ہونا بڑی بد قسمتی کی بات ہو گی۔ میں سرسکندر کو لکھ رہا ہوں کہ وہ آپ کے ساتھ کسی Working settlement کے لیے بات چیت کرے۔ آپ کے اور سرسکندر کے درمیان مفاہمت کے لیے میں بہت مضطرب ہوں ۲۸۔

سکندر جناح پیکٹ کے حوالے سے عمران علی کا کہنا ہے کہ چونکہ یونینسٹ پارٹی دو دھڑوں میں بٹی ہوئی تھی اس لیے سرسکندر کو خدشہ تھا کہ کہیں ان کا مخالف دھڑا قائد اعظم سے نمل جائے اس لیے وہ پہل کرتے ہوئے لکھنؤ روانہ ہو گئے۔ عمران علی کی یہ دلیل اس لیے قابل قبول نہیں کہ نہ تو سکندر جناح پیکٹ سے قبل اور نہ ہی اس کے بعد یونینسٹ پارٹی کا کوئی بھی دھڑا لیگ میں شامل ہوا کیونکہ ان سب کا مفاد ایک تھا اور ان میں یہ جرأت نہیں تھی کہ وہ حکومت کی مخالفت مول لے کر

سر سکندر کی بجائے قائد کا ساتھ دیں۔

سکندر جناح پیکٹ کے شدید ناقد عاشق حسین بٹالوی کا یہ تجزیہ سو فی صد حقیقت پر مبنی تھا کہ قائد اعظم اس وقت دو محاذوں پر لڑنا قرین مصلحت نہیں سمجھتے تھے چونکہ کانگریس مسلمانوں کی قومی جمعیت کو ہنس نہس کرنے پر تلی ہوئی تھی لہذا اس کے سوا کوئی چارہ کار نہیں تھا کہ وہ گھر کے اندرونی اختلافات کسی نہ کسی طرح ختم کر کے ایک متحدہ محاذ قائم کریں۔

اس موقع پر یہ ضروری معلوم ہوتا ہے کہ پنجاب پر انشل مسلم لیگ کی مجموعی حیثیت کا جائزہ لیا جائے۔ جیسا کہ پہلے بیان کیا گیا کہ یونینسٹ پارٹی کے مقابلے میں کھڑا ہونا کوئی معمولی بات نہیں تھی۔ جب قائد اعظم نے لیگ کو ایک کل ہند جماعت بنانے کی غرض سے ایک مرکزی پارلیمانی بورڈ قائم کیا اور اس کے اجلاس کی صدارت کے لیے ۱۹۳۶ء میں لاہور آئے تو ریلوے سٹیشن پر محض آٹھ دس آدمی ان کے استقبال کو موجود تھے اور اس دوران جب دہلی دروازے کے باہر ایک جلسہ منعقد ہوا تو شرکاء کی تعداد دو سو کے لگ بھگ تھی ۲۹۔ لیگ علامہ اقبال اور ان کے گنتی کے چند مخلص ساتھیوں پر مشتمل تھی۔ ۱۹۳۵ء کے آئین کے تحت لیگ کے ٹکٹ پر محض برکت علی اور راجہ غضنفر علی خان منتخب ہوئے تھے جن میں سے راجہ صاحب تو اگلے ہی روز حسب پروگرام یونینسٹ پارٹی سے جا ملے تھے۔

چونکہ پنجاب میں انتخابی حلقوں پر جاگیرداروں اور وڈیروں کی مکمل اجارہ داری قائم تھی اس لیے اس وقت لیگ کو عوامی جماعت بنائے بغیر انتخابات میں کامیابی حاصل کرنا بعید از قیاس تھا۔ قائد اعظم کی حکمت عملی یہ نظر آتی ہے کہ اس بنجر زمین کو قابل کاشت بنانے کے لیے آہستہ آہستہ مرحلے وار قدم اٹھائے جائیں ان کے لیے سب سے بڑا مسئلہ پنجاب میں ’داغے‘ کا تھا۔ سکندر جناح پیکٹ کے ذریعے مسلم لیگ کے لیے یہاں اپنے پاؤں جمانا ممکن ہوا۔

۱۹۳۷ء میں لیگ کا اجلاس لکھنؤ میں ہونا طے پایا تھا۔ اس اجلاس میں پنجاب سے سر سکندر حیات اور بنگال کے مولوی اے کے فضل الحق نے شرکت کی تھی۔

سکندر جناح پیکٹ کے متعلق عاشق حسین بٹالوی نے لکھا ہے کہ ۱۴/۱۱/۱۹۳۷ء کی شب محمود آباد ہاؤس میں لیگ کونسل کا اجلاس ہورہا تھا اور کرسی صدارت پر محمد علی جناح کی بجائے نواب

اسمعیل خان بیٹھے تھے۔ جلسے کی کارروائی بڑی بے کیف ہو گئی تھی۔ میں اٹھ کر تھوڑی دیر کے لیے باہر آ گیا۔ اتنے میں غلام رسول خان میرے قریب سے گزرے میں نے پوچھا کہاں کے دھاوے ہیں۔ کہنے لگے مسٹر جناح کے کمرے میں سرسکندر حیات سے کچھ لکھت پڑھت ہونے لگی ہے تم آ جاؤ۔ ہم مسٹر جناح کے کمرے میں داخل ہوئے تو سامنے میز کے گرد مسٹر جناح، سر سکندر، ملک برکت علی اور میر مقبول محمود بیٹھے تھے۔ ملک برکت علی کچھ لکھنے میں مصروف تھے جب لکھ چکے تو انھوں نے کاغذ مسٹر جناح کو دے دیا۔ مسٹر جناح نے وہی کاغذ پڑھ کر سرسکندر کے حوالے کر دیا۔ سرسکندر نے جب مسودہ پڑھا تو غصے میں آ کر کہنے لگے: ہم نہیں مانتے ملک صاحب تو ہماری وزارت توڑنے کے درپے ہیں۔ اس پر ملک برکت علی، سرسکندر اور میر مقبول محمود کے درمیان کچھ تیز تیز باتیں ہوئیں۔

بعد میں ایک موقع پر عاشق حسین بٹالوی نے ملک برکت علی سے پوچھا تھا کہ آخر آپ کے تحریر کردہ مسودے میں کونسی بات تھی جسے سرسکندر نے ماننے سے انکار کر دیا تھا تو ملک برکت علی نے کہا کہ ”یہ اعلان کیا جائے کہ یونینسٹ پارٹی جس کی تشکیل اپریل ۱۹۳۶ء میں سر فضل حسین نے کی اور جس کے تحت ۱۹۳۷ء کے الیکشن ہوئے ختم ہو چکی ہے اور اب پارٹی کے مسلم اراکین لیگ کے حلف نامے پر دستخط کر کے مسلم لیگ بن گئے ہیں۔“ سید نور احمد کا اس سلسلے میں کہنا ہے کہ ملک برکت علی کا تحریر کردہ مسودہ جب سرسکندر کو دکھایا گیا تو انھوں نے اسے مسترد کرتے ہوئے کہا کہ ”اس مسودے کا مقصد مجھے لیگ کے اندر رکھنے کی بجائے لیگ سے باہر رہنے پر مجبور کرنا معلوم ہوتا ہے“ ۳۱

بعد میں قائد اعظم نے سرسکندر سے مسودے کی عبارت لکھنے کو کہا چنانچہ میر مقبول محمود نے ان کی طرف سے مسودہ تیار کیا تو اسے قائد، برکت علی اور سرسکندر نے باری باری پڑھا۔ ملک برکت علی نے مسودے پر چند اعتراضات کیے اور بقول عاشق حسین بٹالوی شاید مسودے میں ایک آدھ جگہ کچھ تبدیلی کی گئی۔ گیارہ بج چکے تھے چنانچہ قائد اس کام سے فارغ ہو کر سیدھے آل انڈیا مسلم لیگ کی کونسل کے اجلاس میں چلے گئے۔

میر نور احمد نے اپنی کتاب ہمارشلہ لا سے ہمارشلہ لا تک میں سرسکندر جناح پیکٹ کا سرسری طور پر ذکر کرتے ہوئے لکھا ہے :

راجہ غضنفر علی خان دو ٹوٹا پ شدہ کا پیاں لے کر جناح صاحب کی خواب گاہ میں پہنچے۔ مسٹر جناح شب خوابی کے لباس میں تھے۔ راجہ صاحب نے انھیں مسودہ دکھایا جسے پڑھ کر مسٹر جناح نے فرمایا کہ ”یہ ٹھیک معلوم ہوتا ہے مجھے اس پر کوئی اعتراض نہیں“ ۳۲

سید نور احمد کی اس خود ساختہ کہانی کے بارے میں عاشق حسین بٹالوی کا یہ کہنا بالکل صحیح معلوم ہوتا ہے:

راجہ صاحب مسلم لیگ سے قطع تعلق کر کے یونینسٹ پارٹی میں شامل ہوئے تھے اور وہ مسٹر جناح سے اس قدر خائف و نادم تھے کہ انھیں تین چار سال تک مسٹر جناح کو اپنی صورت دکھانے کا حوصلہ نہیں ہوا تھا۔ ۳۳

سکندر جناح پیکٹ چار شفقوں پر مشتمل تھا (۱) سر سکندر واپس پنجاب جا کر اپنی پارٹی کا ایک خاص اجلاس بلائیں گے جس میں پارٹی کے ان تمام مسلمان ممبران کو جو ابھی تک لیگ کے ممبر نہیں ہدایت کریں گے کہ وہ سب لیگ کے حلف نامے (creed) پر دستخط کر کے لیگ میں شامل ہو جائیں۔ اندریں حالات وہ آل انڈیا مسلم لیگ کے مرکزی اور صوبائی پارلیمانی بورڈ کے قواعد و ضوابط کی پابندی کریں گے لیکن یہ معاہدہ یونینسٹ پارٹی کی موجودہ کوالیشن (Coalition) پر اثر انداز نہیں ہوگا۔ (۲) معاہدہ قبول کرنے کے بعد آئندہ مجلس قانون ساز کے عام اور ضمنی انتخاب میں وہ متعدد فریق جو موجودہ یونینسٹ پارٹی کے اجزائے ترکیبی ہیں متحدہ طور پر ایک دوسرے کے امیدواروں کی حمایت کریں گے۔ (۳) یہ کہ مجلس قانون ساز کے وہ مسلم اراکین جو لیگ کے ٹکٹ پر منتخب ہوں گے یا اب لیگ کی رکنیت قبول کرتے ہیں اسمبلی میں مسلم لیگ پارٹی متصور ہوں گے۔ ایسی مسلم لیگ پارٹی کو اجازت ہوگی کہ وہ آل انڈیا مسلم لیگ کی سیاسی پالیسی اور پروگرام کے بنیادی اصولوں کو مدنظر رکھتے ہوئے کسی دوسری پارٹی سے تعاون یا اتحاد کرے۔ اس قسم کا تعاون انتخابات کے ماقبل یا مابعد ہر دو صورتوں میں کیا جاسکتا ہے نیز پنجاب کی موجودہ متحدہ جماعت اپنا موجودہ نام یونینسٹ پارٹی برقرار رکھے گی۔ (۴) مذکورہ بالا معاہدے کو مدنظر رکھتے ہوئے پراونشل پارلیمانی بورڈ کی تشکیل از سرعمل میں آئے گی۔

سکندر جناح پیکٹ کے بارے میں پہلی بات تو یہ ہے کہ یہ خالص قانونی یا عدالتی اصطلاح

میں کوئی معاہدہ نہیں تھا۔ دراصل سولہ اینڈ ملٹری کونسل کے نامہ نگار نے اپنے اخبار کو مراسلہ بھیجے ہوئے اسے پیکٹ کا نام دے دیا۔ خود یونینسٹ پارٹی کے ترجمان نور احمد نے یہ اعتراف کیا ہے کہ ایک مرحلے پر مسٹر جناح نے یہ نکتہ واضح کر دیا تھا کہ اس کی آئینی حیثیت کسی ایسے معاہدے کی نہیں جو دو افراد یا پارٹیوں کے درمیان کیا گیا ہو۔ آئینی لحاظ سے یہ لیگ کا گھریلو انتظام تھا جسے پنجاب کے مخصوص حالات کے پیش نظر اور لیگ کے اندر سر سکندر اور ان کے ساتھیوں کی پوزیشن میں عملی تضاد کو ختم کرنے کے لیے لیگ کونسل نے منظور کیا تھا۔ ۳۳ نور احمد نے اسے معاہدے کی بجائے ”مفاہمت“ کا نام دیا ہے۔

اس معاملے کا ایک پہلو یہ بھی ہے کہ اگر یہ سر سکندر حیات اور قائد اعظم کے درمیان معاہدہ ہوتا تو جیسا کہ ایک مرحلے پر خود قائد اعظم نے کہا تھا کہ یہ کیسے ممکن ہے کہ ایک قائد اور اس کے پیروکار کے درمیان معاہدہ ہو کیا وجہ ہے کہ نہ صرف پنجاب کے معاملات بلکہ خود اس پیکٹ کی تشریح کے بارے میں سر سکندر حیات، ملک برکت علی اور علامہ اقبال بار بار محمد علی جناح کی طرف رجوع کرتے ہیں۔

سکندر جناح پیکٹ کے ناقد عاشق حسین بٹالوی کا بھی یہی موقف ہے کہ:

یہ ایک بیان تھا جو سر سکندر نے کونسل میں پڑھ کر سنایا یا یوں سمجھنا چاہیے کہ سکندر نے اپنے اور اپنی جماعت کے آئندہ طرز عمل کے بارے میں چند وعدے کیے تھے اور ان وعدوں کا لیگ کونسل میں اعلان کیا تھا چنانچہ مسلم لیگ کونسل نے سکندر جناح مفاہمت کا جو مسودہ مرتب کیا تھا اس پر مندرجہ ذیل سطرین بطور تہدید درج تھیں۔

آج سر سکندر اور مسٹر جناح کے درمیان تبادلہ خیالات ہوا جس کے بعد اول الذکر خصوصی دعوت پر لیگ

کونسل کے اجلاس میں شریک ہوئے۔ اس اجلاس میں مندرجہ ذیل اعلان کیا گیا۔ ۳۵

دوسری اہم بات یہ ہے کہ سکندر جناح پیکٹ خواہ یہ معاہدہ تھا یا مفاہمت کا اعلان ابھی اس کی سیاہی بھی خشک نہیں ہوئی تھی کہ سر سکندر، میر مقبول محمود، راجہ غنصفر علی خان، سر چھوٹو رام اور یونینسٹ پارٹی کے ارکان نے اس کی من مانی توجیہات شروع کر دیں۔ اس سلسلے میں سب سے مضحکہ خیز بیان خود سر سکندر حیات کا تھا جنہوں نے قائد اعظم کو ۳ نومبر ۱۹۳۷ء کو لکھا کہ آپ سر اقبال کو

بتلائیں کہ پیکٹ کی شرائط میں یہ بات شامل تھی کہ میں مسلمان یونینسٹ ارکان اسمبلی کو کہوں گا کہ وہ لیگ میں شمولیت اختیار کریں اور پرائونٹل لیگ میں ہمیں controlling voice حاصل ہوگی۔ ایک اور بات جو آپ سر اقبال کو لکھیں کہ موجودہ یونینسٹ پارٹی بدستور کام کرتی رہے گی اور صرف ایک تبدیلی جو ہم نے سوچی تھی کہ مسلمان یونینسٹ لیگ کی رکنیت اختیار کریں گے اور ملک برکت علی یونینسٹ پارٹی میں شمولیت کریں گے ۳۶۔ کیا اس سے مضحکہ خیز شرط بھی کوئی اور ہو سکتی تھی۔

سکندر جناح پیکٹ کے حوالے سے تیسری اہم بات یہ ہے کہ نہ صرف علامہ اقبال، سر سکندر بلکہ ہندوؤں اور سکھوں نے بھی اس پر کڑی نکتہ چینی کی تھی۔

علامہ اقبال کے خطوط بنام جناح میں تو بنیادی نکتہ ہی اس پیکٹ پر تنقید ہے۔ فضل کریم خان درانی جن کا تعلق پنجاب پرائونٹل مسلم لیگ کے اقبال گروپ سے تھا اپنے ہفت روزہ ٹروٹھ (Truth) کی ۱۹ اکتوبر ۱۹۳۶ء کی اشاعت میں لکھا تھا کہ اس پیکٹ سے پنجاب میں مسلم لیگ کو کچھ بھی حاصل نہیں ہوا۔ اس معاہدے کی شرائط کے تحت لیگ کے تمام عہدے یونینسٹ پارٹی کے کنٹرول میں چلے گئے اور لیگ عملی اعتبار سے پنجاب میں اپنے وجود سے محروم ہو چکی ہے اور اسے یونینسٹ پارٹی کے حوالے کر دیا گیا ہے کہ وہ اس کے ساتھ جیسا مرضی چاہے سلوک کرے ۳۷۔

ملک برکت علی کے ہفت روزہ نیو ٹائمز (New Times) کا کہنا تھا کہ اگر کانگریس لیڈر واقعی قومی نقطہ نظر رکھتے ہیں اور ان کا نیشنل ازم ہندو مہاسیجا کے چہرے پر ایک خالی نقاب (mask) نہیں تو انہیں لکھنؤ میں کیے گئے فیصلوں اور خاص طور پر فضل الحق اور سر سکندر حیات کی لیگ میں دوبارہ شمولیت کا خیر مقدم کرنا چاہیے ۳۸۔

سکھوں نے بھی سکندر جناح پیکٹ پر تنقید کی۔ اخبار شیبہ پنجاب نے ۲۴ اکتوبر کی اشاعت میں قائد اعظم پر کڑی نکتہ چینی کرتے ہوئے لکھا کہ: یہ بات قطعی ہے کہ سر سکندر نے لیگ میں اپنی مرضی سے شمولیت اختیار نہیں کی بلکہ کسی ”تیسرے آدمی“ کی فرمائش پر کی ہے۔ اس تیسرے شخص کو یاد رکھنا چاہیے کہ اس کی سابقہ سانٹھ گانٹھ کی طرح بالآخر یہ چال بھی اس کے پٹھوں کے لیے نقصان دہ ثابت ہوگی ۳۹۔

لاہور سے شائع ہونے والے سکھوں کے ترجمان اکالے پتدیکا نے سکندر جناح پیکٹ کو

نشانہ تنقید بناتے ہوئے لکھا کہ:

یونینسٹ پارٹی جس نے غیر فرقہ وارانہ جماعت کا نقاب اوڑھ رکھا تھا اب وہ نقاب ہٹ گیا ہے اور یوں یہ پارٹی سیدھی فرقہ واریت کے کپ میں جا بیٹھی ہے۔<sup>۴۰</sup>  
اس تنازعہ پیکٹ پر ہندو سکھ تنقید سے یہ بات سامنے آتی ہے کہ یہ دونوں جماعتیں اس بات سے خائف تھیں کہ اب یونینسٹ پارٹی غیر فرقہ وارانہ جماعت کی بجائے ایک فرقہ وارانہ جماعت بن جائے گی۔

ہندوؤں کے ایک متعصب اخبار پرتاپ (لاہور) نے اپنی ۱۸ اکتوبر کی اشاعت میں لکھا کہ: سکندر جناح معاہدے کا ایک ایک لفظ یہ اعلان کر رہا ہے کہ یونینسٹ پارٹی اپنے انجام کو پہنچ گئی ہے۔ اب پنجاب پر غیر فرقہ وارانہ حکومت کی بجائے ایک مسلم پارٹی کی حکومت ہوگی اور کابینہ کے ہندو سکھ ارکان ایک مسلم حکومت کا حصہ ہوں گے۔<sup>۴۱</sup>

اخبار ڈیلی ہیڈلڈ نے اپنی دو اشاعتوں میں سکندر جناح پیکٹ کو کڑی تنقید کا نشانہ بنایا۔ اخبار نے ۲۱ اکتوبر کی اشاعت میں لکھا کہ:

آیا سکندر نے جناح کے ساتھ معاہدہ کر کے کوئی غلطی کی یا نہیں اس کے اندھے پیروکاروں کے لیے یہ بات غیر اہم ہے۔ جناح مسلمانوں کو عوام کی فلاح و بہبود، آزادی کی تحریک کو آگے بڑھانے کے لیے منظم نہیں کر رہا بلکہ کانگریس اور حکومت کے درمیان کشمکش میں ”تیسری پارٹی“ کا کھیل کھیل رہا ہے۔ جناح کا فضل الحق اور سر سکندر حیات کے ساتھ معاہدہ کانگریس کے حملے کا جواب اور انتقامی نوعیت کا ہے۔<sup>۴۲</sup>

یہاں ہندو سوچ پر ایک نظر ڈالنا ضروری ہے۔ ہندوؤں کے نزدیک آزادی کا مطلب یہ تھا کہ مسلمان فی الحال اپنے حقوق کے تحفظ کی بات کرنا چھوڑ دیں۔ ملک کو ہندوؤں کے ساتھ مل کر آزاد کرائیں پھر آزادی کے بعد حقوق و رعایات کا معاملہ طے کر لیا جائے گا۔ ہندوؤں کے نزدیک ملک میں صرف دو ہی جماعتوں کا وجود تھا ایک کانگریس دوسری حکومت۔ جناح کا قصور صرف اتنا تھا کہ اس نے لگا کر کہا: نہیں، یہاں تیسری جماعت بھی موجود ہے۔ کیا ڈیلی ہیڈلڈ کراف اور پنڈت نہرو کی سوچ میں کوئی فرق نظر آتا ہے۔

ڈیلی ٹیلی گراف نے ۴ روز بعد سخت الفاظ میں سکندر جناح پیکٹ کو ہدف تنقید بناتے ہوئے لکھا کہ یہ پیکٹ مسلم فرقہ واریت کی اپنے ڈھیر ہونے سے قبل آخری اٹھان ہے۔ سکندر جناح پیکٹ خطرناک امکانی قوت سے پُر ہے۔

سکندر جناح مفاہمت کا ایک خوش آئند پہلو یہ تھا کہ ملک بھر کے مسلمانوں نے اس کا پُر جوش خیر مقدم کیا تھا۔ اس سے پیشتر مسلمان غیر متحد پارٹیوں میں بٹے ہوئے تھے۔ لیگ کے لکھنؤ اجلاس میں مسلم اقلیتی اور مسلم اکثریتی صوبوں کے مسلمان دوش بدوش نظر آئے تو مسلم قومیت اور مسلم اتحاد کے جذبے کو نئی تقویت ملی اور ان کے اندر نیا حوصلہ اور اعتماد پیدا ہوا<sup>۴۳</sup>۔

کوپ لینڈ (Coupland) نے بھی پیکٹ کے اس پہلو کی طرف اشارہ کرتے ہوئے لکھا تھا کہ پنجاب، بنگال اور آسام کے وزراء اعظم کی شرکت نے مسلم لیگ میں زندگی کی ایک نئی روح پھونکی اور اب جناح پوری قوم کے تہا اور واحد نمائندہ لیڈر بن گئے<sup>۴۴</sup>۔

لیگ کے اجلاس میں سر سکندر حیات کی شمولیت کو ایک ہندو مصنف کے سی۔ یادو (K.C. Yadav) نے جناح کی برتری کو تسلیم کرنے سے تشبیہ دی ہے<sup>۴۵</sup>۔

سر سکندر حیات کی آل انڈیا مسلم لیگ کے اجلاس لکھنؤ میں شرکت کے سلسلے میں ان کے فرزند سردار شوکت حیات نے عجیب و غریب انداز اختیار کیا ہے۔ انھوں نے اپنی کتاب ۱۹۴۸ء کشتہ قوم کو تین زعماء کے نام معنون کیا ہے۔ سردار شوکت حیات نے محمد علی جناح کے لیے پانچ الفاظ، علامہ اقبال کے لیے بھی پانچ جبکہ اپنے والد سر سکندر حیات کے لیے پچاس الفاظ استعمال کیے ہیں۔ ملاحظہ فرمائیے۔

محمد علی جناح کی قابل ستائش قیادت کے

اور

ڈاکٹر علامہ اقبال کی ایمان افروز رہنمائی کے

اور

اپنے والد محترم سر سکندر حیات خان کی خدمات کے جو بطور وزیر اعظم پنجاب از خود اپنی جماعت ”اتحاد پارٹی“ کے مسلمان ممبروں کو جو پنجاب کی پچانوے فی صد مسلم نشستیں جیت چکے



تھے بغیر کسی دباؤ کے ۱۹۳۷ء میں آل انڈیا مسلم لیگ کے سیشن لکھنؤ میں از خود مسلم لیگ کی اعانت میں لے گئے۔ ۴۶۔

یہاں یہ امر بھی قابل ذکر ہے کہ نہ صرف سردار شوکت حیات بلکہ سر محمد شفیع کی صاحبزادی بیگم جہاں آرا شاہنواز، چودھری خلیق الزماں اور میاں محمد شفیع (م۔ش) اس پیکٹ کو سر سکندر کی نیک نیتی اور لیگ سے ان کی بے انتہا محبت کا نتیجہ قرار دیتے ہیں۔ سوال یہ ہے کہ اگر سر سکندر حیات واقعی نیک نیتی سے لیگ میں شامل ہوئے تھے تو انھوں نے اپنی وزارت عظمیٰ کے دوران (۱۹۳۷ء-۱۹۴۲ء) اس پیکٹ پر کتنے فی صد عمل کیا؟ کیا ان کی یونینسٹ پارٹی کے اراکین اسمبلی نے لیگ کے حلف نامے پر دستخط کر کے لیگ کو مضبوط بنایا۔ ان سوالات کا جواب یقیناً نفی میں ہے۔

علامہ کے ان خطوط میں آل انڈیا نیشنل کنونشن کا بھی ذکر ہے جو ۱۹ مارچ ۱۹۳۷ء کو دہلی میں منعقد ہوا تھا۔ کنونشن میں کانگریس کے ٹکٹ پر منتخب ہونے والے صوبائی اسمبلیوں کے ۱۸۸۰ ارکان جمع تھے۔ پنڈت جواہر لال نہرو نے اپنے خطبے میں یہ کہا تھا کہ ہندوستان کا اصل مسئلہ اقتصادی ہے۔ انھوں نے مسلمانوں کے مطالبات اور خواہشات کو ”فرقہ وارانہ“ قرار دیتے ہوئے تجویز کیا کہ ”اس نام نہاد فرقہ وارانہ مسئلے“ کے حل کا طریقہ معاشی مسائل کا حل ہے۔ پنڈت جی نے اپنے اس خطبے میں بار بار مسلمانوں کی علیحدہ تنظیم کو ”فرقہ پرستی کی لعنت“ قرار دیتے ہوئے یہ اعلان کیا کہ:

آج تمام مسلمان کیا بوڑھے کیا نوجوان اس جذبے سے سرشار نظر آتے ہیں کہ فرقہ پرستی کی لعنت سے دامن چھڑا کر اپنے آپ کو حریت و ترقی کی تحریکوں سے وابستہ کریں۔

علامہ اقبال نے اپنے خط میں قائد اعظم کو لکھا کہ ”اس خطبے میں جو روح کا فرمانظر آتی ہے وہ آپ سے پوشیدہ نہ ہوگی“۔ علامہ نے قائد اعظم سے آل انڈیا نیشنل کنونشن کے مقابلے میں دہلی میں آل انڈیا مسلم کنونشن بلانے کی درخواست کی۔ علامہ مسلم کنونشن کے فوری انعقاد کو کس قدر اہم اور ضروری تصور کرتے تھے اس کا اندازہ اس بات سے بھی لگایا جاسکتا ہے کہ انھوں نے ۲۲ اپریل ۱۹۳۷ء کو دوبارہ اسی موضوع پر قائد اعظم کو توجہ دلائی تھی۔

### قائد اعظم علامہ اقبال کی نظر میں

جیسا کہ پہلے بیان کیا گیا کہ آل انڈیا مسلم لیگ پارلیمانی بورڈ کے قیام کے بعد قائد اعظم اور

علامہ اقبال ایک دوسرے کے بے حد قریب آگئے تھے۔ یہاں آگے بڑھنے سے پیشتر اس امر پر غور کرنا ضروری ہے کہ آخر علامہ اقبال کی نگاہ انتخاب بر عظیم کے سیکڑوں مسلمان راہنماؤں میں سے صرف قائد اعظم پر ہی کیوں ٹھہری۔ اس وقت پنجاب میں سرسکندر حیات خان ایسے ذہین اور منجھے ہوئے سیاست دان بھی موجود تھے اور جن کی یونینسٹ پارٹی میں وہ کام بھی کر چکے تھے۔ مولوی اے کے فضل الحق جیسے تجربہ کار سیاست دان اور جری شخص بھی زندہ وسلامت تھے جن کی بنگال میں پر جا پارٹی پنجاب کی یونینسٹ پارٹی کی مانند خاصا اثر و نفوذ رکھتی تھی۔ خان عبدالغفار خان بھی اس وقت صوبہ سرحد کی ایک جماعت کے سربراہ تھے۔ مولانا ظفر علی خان بھی اپنی اتحاد ملت پارٹی کی سربراہی کر رہے تھے۔ پنجاب ہی میں چودھری افضل حق جیسے دردمند مفکر متوسط درجے کے مسلمانوں کی جماعت مجلس احرار کی آبیاری کر رہے تھے۔ مولانا حسرت موہانی جیسے دلیر، بے باک اور پیکر حریت ہستی اور مولانا شوکت علی جیسے کہنہ مشفق سیاست دان اور سر فروش ہستی بھی موجود تھی۔ میدان سیاست میں ابوالکلام آزاد اور حسین احمد مدنی بھی سرگرم عمل تھے لیکن ان سب کے ہوتے ہوئے علامہ کی نظر قائد اعظم پر کیوں ٹھہری اس کا جواب خود انہی کی زبانی سنئے:

مسلمانوں کی قیادت کا اہل اگر کوئی شخص ہو سکتا ہے تو وہ صرف جناح ہیں۔ اس لیے کہ وہ دیانت دار ہیں۔ انہیں خرید نہیں جاسکتا۔ وہ مخلص ہیں۔ ان سے اختلاف رائے کیا جاسکتا ہے۔ ان کے لائحہ عمل سے بھی اختلاف ہو سکتا ہے تاہم ان کی نیت پر شبہ ممکن نہیں۔ میں نے خود سائمن کمیشن کے ضمن میں ان سے اختلاف کیا۔ مجھے لکھنؤ پیکٹ کے بارے میں بھی ان سے اختلاف ہے۔ اس کے باوجود میں ان پر بھر پور بھروسہ کر سکتا ہوں کہ وہ قوم کے بارے میں جو کچھ سوچیں گے بے غرض ہو کر سوچیں گے۔ وہ کسی لالچ یا حرص یا ہوس کے باعث قومی مفاد کو نقصان نہیں پہنچائیں گے۔ انہیں اسلام کے دین حق ہونے پر کامل یقین ہے نیز یہ کہ وہ بے خوف ہیں۔ سب سے بڑھ کر یہ امر قابل لحاظ ہے کہ انہوں نے مغربی جمہوریت کی انگریزی صورت کا انگلستان میں رہ کر گہرا مطالعہ کیا اور بر عظیم میں جس قدر طویل براہ راست تجربہ اس جمہوری عمل کا انہیں حاصل ہے اتنا کسی اور کو بھی نہیں۔ ۷۷

۱۹۳۶ء میں حیدرآباد دکن کے صحافی بادشاہ حسین نے علامہ اقبال سے ملاقات کی۔ اس بارے میں انھوں نے لکھا کہ ”عظیم شاعر اور فلسفی کے ساتھ میری ایک گفتگو ان کی وفات سے دو سال پیشتر ہوئی جس سے معلوم ہوا کہ ہندو فرعونوں کی غلامی سے ہندوستانی مسلمانوں کو نجات دلانے والے موسیٰ کی تلاش میں علامہ اقبال کی نگاہ انتخاب قائد اعظم محمد علی جناح پر کیوں پڑی۔ یہ گفتگو اس طرح ہوئی۔

ڈاکٹر اقبال: میرا خیال ہے کہ تمہیں یہ معلوم ہوگا کہ مجھے اپنے دینی بھائیوں سے کتنی گہری محبت ہے شاید دوسرے بہت سے لوگوں کی طرح تمہارا بھی یہ خیال ہے کہ سیاست میرا کھیل نہیں ہے۔ میرے پیارے نوجوان دوست میرے نظریے کے مطابق میری قوم کی ترقی کا راز سیاسی آزادی میں پنہاں ہے۔ برطانوی استعمار ہمارے راستے کی بڑی رکاوٹ ہے اور ہندوؤں کا غلبہ بھی ہمارے لیے ایک چیلنج کی حیثیت رکھتا ہے۔ دونوں طرف کا دباؤ ہمیں کچل رہا ہے۔ ان حالات میں ہر صحیح فکر مسلمان نہ صرف ہندوستانی سیاست میں حصہ لے رہا ہے بلکہ بہت مضطرب بھی ہے۔

بادشاہ حسین: کیا اسی وجہ سے آپ سیاست کے میدان میں داخل ہوئے۔

ڈاکٹر اقبال: میرے سیاست میں داخل ہونے سے آپ کا مفہوم کیا ہے؟ میں پہلے بھی میدان سیاست میں تھا اور اب بھی ہوں۔ مسلمانوں کی فلاح و بہبود میری ساری زندگی کا مشن رہا ہے کیا یہ سیاست سے کوئی مختلف چیز ہے۔ اگر آپ یہ سمجھتے ہیں کہ میں عوامی رہنما نہیں رہا تو یہ محض غلط فہمی ہے۔ میں نے اپنے کلام سے مسلمانوں کے سیاسی شعور کو بیدار کیا۔ کیا میں نے مسلمانوں میں کہتری کے غلط احساس کو ختم نہیں کیا؟ کیا میں نے یہ تلقین نہیں کی کہ مسلمان مجاہد ہیں؟ کیا میں نے انجام کار اس برعظیم کے مسلمانوں کے لیے ایک الگ وطن کا تصور نہیں دیا۔

بادشاہ حسین: بے شک آپ نے ایسا ہی کیا ہے لیکن کیا آپ کو معلوم نہیں کہ اس وقت کی سب سے بڑی ضرورت ایک ایسا صحیح رہنما ہے جو مجاہدوں کی قوت کو منزل مقصود حاصل کرنے کے لیے استعمال کر سکے۔ آپ کے خیال میں کیا مسٹر جناح مطلوبہ شخصیت (man of the destiny) ہیں؟

ڈاکٹر اقبال: جی ہاں میری بصیرت کہتی ہے کہ مسٹر جناح ملت اسلامی کو منزل مقصود تک پہنچائیں گے۔

بادشاہ حسین: کیا آپ نے انہیں بالکل قریب سے دیکھا ہے۔  
 ڈاکٹر اقبال: ہم نے اکثر اوقات تقریباً تمام اہم مسائل پر خط و کتابت کے ذریعے عملاً گفتگو کی ہے۔ ہم نے ملاقاتوں کے ذریعے بھی تفصیل سے باہم تبادلہ خیالات کیا ہے۔ مجھے یقین ہے کہ مسٹر جناح سے بڑھ کر کوئی دوسرا ہنما اس مشکل کام (uphill task) کو سرانجام نہیں دے سکتا۔

بادشاہ حسین: لیکن شاید عوام میں انہیں مقبولیت حاصل نہیں۔  
 ڈاکٹر اقبال: یہ میری پیشین گوئی ہے کہ مسٹر جناح ایسے کردار، اخلاق، فہم و تدبر اور عزم محکم کے مالک ہیں جن کی بنا پر وہ بہت جلد ایک ایسے عوامی ہیرو بن جائیں گے کہ مسلم ہندوستان میں ابھی تک اس قسم کا کوئی لیڈر پیدا ہی نہیں ہوا۔ مسٹر جناح برطانوی استعمار اور نوکر شاہی کی اصلیت سے بخوبی واقف ہیں اور وہ کانگریس کی ذہنیت کے بھی بھیدی ہیں۔ یہی وجہ ہے کہ صرف وہی ان دونوں سے نبرد آزما ہو سکتے اور ان کو شکست دے سکتے ہیں ۴۸۔

بادشاہ حسین کی تحریر کے ثقفہ ہونے کا ثبوت حوالدار عبدالرحیم خاکی کے تحریر کردہ واقعے سے ہوتا ہے۔ جنہوں نے علامہ اقبال سے اپنی ایک ملاقات کا ذکر کرتے ہوئے لکھا کہ ”اوائل اپریل ۱۹۳۶ء کی بات ہے کہ ہم لوگ ایک مختصر سی جمعیت کی شکل میں حضرت علامہ اقبال کے آستانہ پر حاضر ہوئے۔ راجا حسن اختر نے ہمارا تعارف کرایا۔ راجا فضل الہی جو ہمارے مختصر سے قافلہ کے سرخیل تھے اپنی بیاض خاص نکالی اور ایک کے بعد ایک جواب طلب امور حضرت علامہ سے دریافت کرنے لگے۔ بات پھیلنے پھیلنے خودی تک جا پہنچی جو علامہ کا موضوع عزیز تھا۔ آخر میں راجا فضل الہی نے گفتگو سمیٹنے ہوئے کہا کہ ”آپ کا درس خودی خوب رہا۔ بلاشبہ ہمارا ذہن تاریک خلاؤں میں بھٹک رہا تھا اور آپ کی شمع ہدایت نے سیدھی راہ بھادی ہے مگر ایک اور بات اگر آپ اسے جسارت نہ سمجھیں تو عرض کرنے کی اجازت چاہتا ہوں۔“ ”کیوں نہیں کیوں نہیں“ حضرت علامہ نے پہلو بدلتے ہوئے فرمایا: ”آپ ضرور پوچھیں جو کچھ میں جانتا ہوں ضرور بتلاؤں گا۔“  
 راجا صاحب نے صراحت سے پوچھا کہ ”کیا ہندوستان میں کوئی ایسا شخص ہے جسے ہم آپ کی خودی کا مظہر کہہ سکیں۔“

”ہاں بالکل ہے۔“ حضرت علامہ نے فرمایا ”اور وہ محمد علی جناح ہے۔ اپنی قوم کو میں جس خودی کا درس دے رہا ہوں وہ محمد علی جناح کے وجود میں جلوہ فرما ہے۔ یہ انگریزی ماحول کا اور تہذیب کا پروردہ شخص بڑا ہی کام کا ہے۔ زبان اس کے دل کی رفیق ہے۔ حق بات کہنے میں اسے باک نہیں نہایت ہی اعتباری آدمی ہے۔ قوم کی رہنمائی اسے سونپ دی جائے تو بگڑی بن سکتی ہے۔ مسلم قوم کا نجات دہندہ ہونے کی ساری صفات اس میں پائی جاتی ہیں۔ وقت موافق ہو یا ناموافق قوم کی خدمت کرنے کا اسے موقع میسر آ جائے تو یہ دنوں میں انقلاب لاسکتا ہے۔“

راجا فضل الہی اس پر چونک اٹھے کیونکہ ان کے نزدیک محمد علی جناح ایک چوٹی کے وکیل ہونے کے سوا اور کچھ بھی نہ تھے معاً سوال کیا کہ اسے کیونکر میدان عمل میں لایا جاسکتا ہے۔ قوم کا کاررواں بے حس ہی نہیں احساس زیاں تک سے محروم ہو چکا ہے۔“ حضرت علامہ نے کہنا شروع کیا

میں اپنی سی کوشش کر رہا ہوں کہ انہیں سیاسی میدان میں مسلم قوم کی رہنمائی پر آمادہ کر سکوں۔ بہت دنوں سے میرے اور ان کے درمیان اس موضوع پر خط و کتابت جاری ہے۔ وہ میرے خیالات سے متاثر تو ہیں دیکھیے انجام کار کیا ہوتا ہے۔“<sup>۴۹</sup>

علامہ اقبال نے اپنی زندگی کے آخری دو سالوں میں پنجاب میں آل انڈیا مسلم لیگ کو کامیاب بنانے کے لیے جس سرگرمی کے ساتھ کام کیا خود قائد اعظم نے اس کا اعتراف کیا تھا۔ اب دونوں رہنما ایک دوسرے پر بے حد اعتماد کرنے لگے تھے۔ اکتوبر ۱۹۳۷ء میں قائد اعظم محمد علی جناح نے پنجاب مسلم سٹوڈنٹس فیڈریشن کو ایک بیان دیا جس میں آپ نے کہا کہ ”آج کل مسلمانوں کا سب سے اہم فرض یہی ہے کہ وہ اپنی تنظیم کریں اور ہندوستان کی واحد اسلامی سیاسی جماعت آل انڈیا مسلم لیگ کے جھنڈے تلے ایک محاذ پر جمع ہو جائیں۔ ہماری امیدیں نوجوانوں سے وابستہ ہیں جنہیں عنقریب مستقبل کا بوجھ اور ذمہ داری اٹھانی پڑے گی۔ میں نوجوانوں سے اپیل کرتا ہوں کہ وہ خیال آرائیوں سے گمراہ ہونے کی بجائے حقائق کی روشنی میں عملی کام کر کے دکھائیں۔ میں آپ کی کامیابی کے لیے دست بدعا ہوں۔“<sup>۵۰</sup>

علامہ اقبال نے اپنے پیام میں قائد اعظم کے بیان کی تائید فرماتے ہوئے کہا کہ ”میں مسٹر جناح کے ایک ایک لفظ کی تائید کرتا ہوں۔ مسلمان نوجوانوں کو اس سے بہتر مشورہ نہیں دیا جاسکتا۔“<sup>۵۱</sup>

۱۹۳۷ء میں پنڈت جواہر لال نہرو نے یہ بیان داغا کہ ہندوستان میں صرف دو سیاسی جماعتیں ہیں ایک کانگریس اور دوسری حکومت۔ اس پر قائد اعظم نے پنڈت نہرو کو لاکار اور کہا کہ نہیں ایک تیسری پارٹی بھی موجود ہے اور وہ مسلمان ہیں۔ ساتھ ہی قائد اعظم نے کانگریس کی اس پالیسی پر بھی اظہارِ افسوس کیا جو وہ مسلم لیگی امیدواروں کے مقابلے میں اپنے امیدوار کھڑے کر کے اختیار کر رہی تھی۔ قائد اعظم کے اس بیان پر پنڈت جی نے سخت نکتہ چینی کی اور کہا کہ ہندوستان میں صرف ایک قوم آباد ہے جس کی نمائندگی کانگریس کرتی ہے۔ اس موقع پر علامہ اقبال نے جو بیان دیا اس سے قائد اعظم کے متعلق علامہ کے دلی جذبات کا بخوبی اندازہ ہوتا ہے۔ علامہ نے اپنے بیان میں کہا کہ

میرے دل میں پنڈت نہرو کی بہت عزت ہے۔ انھوں نے آزادی وطن کی خاطر جو مصائب برداشت کیے ہیں اور قربانیاں گوارا کی ہیں ان کی قدر کرتا ہوں لیکن میں یہ کہے بغیر نہیں رہ سکتا کہ انہوں نے بلاوجہ مسٹر جناح کے ساتھ الجھنے کی کوشش کی ہے۔ مسٹر جناح آج مسلمانوں کے سب سے بڑے اور سب سے معتمد علیہ لیڈر ہیں۔ انہوں نے اپنے ملک کی جو خدمت کی ہے وہ کسی اور لیڈر سے کم نہیں لیکن مسٹر جناح تخیل کی دنیا میں پرواز کرنے کی بجائے حقیقت بینی کو ترجیح دیتے ہیں۔ اسی لیے ان کی قوم پرستی اور حب الوطنی حقائق و واقعات کے صحیح تجربے پر مبنی ہے۔ مجھے امید ہے کہ پنڈت نہرو کو جلد اس بات کا احساس ہو جائے گا کہ مسٹر جناح مسلمانوں میں کتنی بلند حیثیت اور ارفع مقام کے مالک ہیں۔ مسلمانوں کی طرف سے اگر کسی شخص کو بات کرنے کا حق ہے تو وہ صرف مسٹر جناح ہیں۔ ۵۲

ملت کے یہ دونوں زعماء ایک دوسرے کے بے حد قریب آگئے تھے اور ایک دوسرے پر حد درجہ اعتماد کرنے لگے تھے۔ اب علامہ اقبال قائد اعظم کے سوا کسی کو اپنا لیڈر ماننے کے لیے تیار نہیں تھے۔ ڈاکٹر عاشق حسین بٹالوی نے پنڈت نہرو اور میاں افتخار الدین کی علامہ اقبال کے ساتھ ایک ملاقات کا ذکر کیا ہے۔ اس ملاقات میں میاں افتخار الدین نے کہا کہ ”ڈاکٹر صاحب آپ مسلمانوں کے لیڈر کیوں نہیں بن جاتے۔ مسلمان مسٹر جناح سے زیادہ آپ کی عزت کرتے ہیں۔ اگر آپ مسلمانوں کی طرف سے کانگریس کے ساتھ بات چیت کریں تو نتیجہ بہتر نکلے گا۔“ علامہ اقبال لیٹے

ہوئے تھے یہ بات سنتے ہی غصے میں آگئے اور انگریزی میں فرمانے لگے ”اچھا تو چال یہ ہے کہ آپ مجھے بہلا پھسلا کر مسٹر جناح کے مقابلے پر کھڑا کرنا چاہتے ہیں۔ میں آپ کو بتلا دینا چاہتا ہوں کہ مسٹر جناح ہی مسلمانوں کے اصل لیڈر ہیں۔ میں تو ان کا ایک معمولی سپاہی ہوں۔“ ۵۳

سید نذیر نیازی نے بھی اس ملاقات کا ذکر اپنی کتاب اقبال کے حضور میں کیا ہے۔ انہوں نے لکھا کہ ”میاں افتخار الدین نے کہا کہ مسلمان بھی آزادی وطن کے ایسے ہی خواہش مند ہیں جیسے ہندو۔ وہ بھی شہنشاہیت کے ایسے ہی دشمن ہیں جیسے کوئی اور۔ آپ حق بات کیوں نہیں کہتے کہ مسلمانوں پر آپ ہی کا اثر ہے جناح کی کون سنتا ہے۔“ اس پر علامہ نے فرمایا ”مجھے یہ کہنے میں کیا عذر ہے کہ مسلمان آزادی کے طالب، استعمار اور شہنشاہیت کے دشمن ہیں لیکن مشکل یہ ہے کہ جناح تو حق بات سن لیتے ہیں، نہیں سنتی تو کانگریس۔“ قائد اعظم محمد علی جناح مسلمانوں کے درمیان اتحاد پیدا کرنے کی جو کوشش کر رہے تھے، ان کے متعلق علامہ نے فرمایا:

اس امر سے تو شاید آپ کو (میاں افتخار الدین) بھی انکار نہیں ہوگا کہ مسلمانوں کا اتحاد ایک امر ضروری ہے تو جناح کی قیادت سے جو تھوڑا بہت اتحاد پیدا ہوا ہے تو کیا اسے اس لیے ختم کر دیا جائے کہ ہندو نہیں چاہتے کہ مسلمان بحیثیت ایک قوم متحد ہو جائیں۔ ۵۴

اسی ملاقات میں ایک اہم واقعہ یہ پیش آیا کہ علامہ اقبال نے پنڈت نہرو کو مخاطب کر کے کہا کہ ”جناح اور آپ میں قدر مشترک کیا ہے وہ ایک سیاست دان ہیں اور آپ ایک محب وطن۔“ ۵۵ اس ملاقات کا لاہور میں خوب چرچا ہوا اور علامہ کے دوستوں کو یہ ڈر پیدا ہوا کہ کہیں مخالفین اس جملہ سے کہ ”جناح سیاست دان ہیں اور نہرو محب وطن“ غلط مطلب اخذ کرتے نہ پھریں اور اس جملہ کو اپنی مطلب براری کے لیے استعمال نہ کریں۔ اسی شام میاں بشیر احمد (مدیر ہمایوں) علامہ اقبال کے پاس تشریف لائے اور اس جملے کے بارے میں گفتگو کی۔ میاں صاحب نے کہا کہ ”میں نے سنا ہے کہ آپ نے پنڈت جی سے فرمایا تھا کہ پنڈت جی بات اصل میں یہ ہے کہ آپ تو محب وطن ہیں لیکن جناح قانون دان یا شاید یہ کہ جناح سیاست دان، آپ محب وطن۔ یہ بات ویسے تو ٹھیک معلوم نہیں ہوتی لیکن اندیشہ ہے کہ لوگوں میں اس کا چرچا ہوا تو مخالفین اس سے فائدہ اٹھانے کی کوشش کریں گے۔ ہماری کوئی صحافت نہیں ہے نہ کوئی مرکز اطلاعات اور

نشر و اشاعت۔ یوں لیگ اور جناح کے خلاف پراپیگنڈا ہوگا۔“ اس پر علامہ نے فرمایا ”فرض کیجیے میرے الفاظ کا مطلب وہی ہے جو بقول آپ کے لوگوں نے سمجھا۔ اس میں کیا مضائقہ ہے۔ میں نے تو ایک سیدھی سادی بات کی تھی وہ یہ کہ جناح سیاست دان ہیں لیکن پنڈت نہرو محب وطن Jinnah is a politician, you are a patriot اس سے یہ کہاں ثابت ہوتا ہے کہ جناح میں حب الوطنی کی کمی ہے یا یہ کہ پنڈت نہرو بہت بڑے سیاست دان ہیں۔ میرا کہنا تو یہ ہے کہ پنڈت نہرو کی نظر حقائق پر نہیں ہے جیسا کہ ایک سیاستدان کی ہونی چاہیے۔ وہ جذبات کی رو میں بہ رہے ہیں گو بہ سبب جذبہ حب الوطنی۔ لیکن یہ امر سیاست کے منافی ہے۔ برعکس اس کے جناح سیاست دان ہیں ان کا مزاج قانونی ہے اور وہ خوب سمجھتے ہیں کہ ہندوستان کا اصل مسئلہ کیا ہے؟ یہ بھی کہ ہندوؤں اور انگریزوں میں جو کشمکش جاری ہے اس کی حقیقی نوعیت کیا ہے۔ وہ یہ نہیں کر رہے کہ حب الوطنی کے جوش میں واقعات سے آنکھیں بند کر لیں وہی تو حقیقت میں محب الوطن ہیں۔“ ۵۶

۱۹۳۶ء کے آخری دنوں میں ایک روز قائد اعظم کی امانت و دیانت اور قابلیت کا ذکر ہو رہا تھا۔ اس پر علامہ اقبال نے کہا کہ ”مسٹر جناح کو اللہ تعالیٰ نے ایک ایسی خوبی عطا کی ہے جو آج تک ہندوستان کے کسی مسلمان میں مجھے نظر نہیں آئی۔ حاضرین میں سے کسی نے پوچھا کہ وہ خوبی کیا ہے، تو آپ نے انگریزی میں فرمایا:

He is incorruptible and unpurchaseable

بات یہ ہے کہ انگریز نے ہندوستان میں پارلیمانی طرز حکومت کے نام سے اپنی شہنشاہیت کو مضبوط کرنے کا ایک جال بچھایا ہے۔ جناح اس جال کی ایک ایک گرہ سے واقف ہے۔ وہ بیچارہ صرف یہ کہتا ہے کہ مسلمان اس نظام حکومت کے ماتحت کہیں خسارہ نہ اٹھائیں اس لیے وہ اپنی سیاسی بصیرت کی روشنی میں آپ کو ہوشیار ہو جانے کی تلقین کرتا ہے۔“ ۵۷

قائد اعظم نے اپنی ایک تقریر میں ”دین“ کا لفظ استعمال کیا تھا۔ علامہ کو جب یہ تقریر پڑھ کر سنائی گئی تو آپ نے قائد اعظم کے لفظ ”دین“ استعمال کرنے پر اپنی مسرت کا اظہار کرتے ہوئے



کہا کہ ”جناب کی زبان سے دین کا لفظ کیسا بھلا معلوم ہوتا ہے۔“ ۵۸

قائد اعظم نے آل انڈیا مسلم لیگ کے اجلاس دہلی میں تقریر کرتے ہوئے صوبوں میں کانگریسی وزارتوں کے طرز عمل اور خصوصیت سے ”بندے ماترم“ اور اردو زبان کا ذکر کیا۔ قائد اعظم نے اس تقریر میں ”بندے ماترم“ کے مسلم دشمن ترانے کے متعلق فرمایا کہ:

اس سے شرک کی بُو آتی ہے اور یہ مسلمانوں کے خلاف ایک قسم کا نعرہ جنگ ہے۔“ کانگریسی صوبوں میں ہندی ہندوستانی کے جبری نفاذ کا ذکر کرتے ہوئے قائد اعظم نے فرمایا کہ ”میرے خیال میں یہ چیز اسلامی تمدن اور اردو زبان کے لیے پیغام مرگ ہے اور ہمارے بچوں کے لیے مہلک ثابت ہوگی۔“ ۵۹

ایک مجلس میں جب علامہ اقبال کو قائد اعظم کی مندرجہ بالا تقریر پڑھ کر سنائی گئی تو علامہ نے اس پر بڑی مسرت کا اظہار کیا اور فرمایا کہ

دو باتوں سے جی خوش ہوا ایک تو جناب کے یہ کہنے پر کہ بندے ماترم سے شرک کی بُو آتی ہے دوسرے اس پر کہ ہندی ہندوستانی تحریک دراصل اردو پر حملہ ہے اور اردو کے پردے میں بالواسطہ اسلامی تہذیب پر۔“ ۶۰

اب علامہ اقبال قائد اعظم کی قیادت پر کامل یقین رکھتے تھے۔ اب آپ کی یہ پختہ رائے تھی کہ مسلمانوں کی مشکلات کا مداوا یوں ہو سکتا ہے کہ:

انھیں چاہیے کہ جناب کے ہاتھ مضبوط کریں۔ متحدہ محاذ لیگ کی ہی سربراہی میں قائم ہو سکتا ہے اور لیگ کامیاب ہوگی تو جناب کے سہارے۔ جناب کے سوا اب کوئی مسلمانوں کی قیادت کا اہل نہیں۔“ ۶۱

علامہ اقبال نے اپنی اس پختہ رائے کا اظہار یونینسٹ پارٹی کے ترجمان روزنامہ انقلاب کے مدیران غلام رسول مہر اور عبدالحمید سالک سے بھی کیا جو علامہ سے ملاقات کی غرض سے آئے تھے۔ دوران گفتگو علامہ نے دونوں حضرات کو مخاطب کرتے ہوئے فرمایا کہ ”ہمارے مسائل کا حل صرف ایک ہے کہ یونینسٹ پارٹی توڑ دی جائے۔ لیگ جو متحدہ محاذ قائم کر رہی ہے سب اس میں شامل ہو جائیں۔ مسلمانوں کی زمام قیادت صرف لیگ کے ہاتھ میں ہو۔ ہمیں جناب سے بہتر کوئی آدمی نہیں مل سکتا۔ جناب ہی ہماری قیادت کے اہل ہیں۔“ ۶۲

مارچ ۱۹۴۰ء میں یوم اقبال کی تقریب سے خطاب کرتے ہوئے سر عبدالقادر نے ایک

واقعہ سنایا جو یہ ظاہر کرتا ہے کہ علامہ اقبال کی نگاہ میں قائد اعظم کو کیا مقام حاصل تھا۔ سر عبد القادر نے بتلایا کہ ۲۰ اپریل ۱۹۳۸ء کو علامہ اقبال کو نٹال (Natal) کے ایک انگریزی اخبار کا تراشا موصول ہوا جس میں مسلمانانِ نٹال کی طرف سے اتاترک، علامہ اقبال اور قائد اعظم کی طویل زندگی کی دعا کا ذکر تھا۔ علامہ اقبال کو جب یہ تراشا پڑھ کر سنایا گیا تو انھوں نے کہا کہ میں تو اپنی زندگی کا کام ختم کر چکا ہوں۔ مسٹر جناح نے ابھی زندگی کا مشن پورا کرنا ہے اس لیے مسلمانان کی زندگی کے لیے دعا کریں۔ ۶۳

### علامہ اقبال: قائد اعظم کی نظر میں

دوسری جانب قائد اعظم محمد علی جناح نے بھی کھلے دل سے علامہ اقبال کی خدمات کا اعتراف کیا۔ ۱۹۴۳ء میں لاہور کے مشہور ناشر کتب شیخ محمد اشرف نے اقبال کے خطوط بنام جناح شائع کیے۔ قائد اعظم نے ان خطوط کا دیباچہ تحریر کیا جس میں قائد اعظم نے اپنے دوست اقبال کی ”مخلصانہ اور بے لوث“ خدمات کا ذکر کیا۔ یہاں یہ امر بھی دلچسپی سے خالی نہیں کہ خود قائد اعظم نے میاں بشیر احمد (سابق مدیر ہمایوں) کے نام مندرجہ ذیل خط میں ان خطوط کو ”تاریخی خطوط“ قرار دیا تھا۔

”مائی ڈیر میاں بشیر احمد، کچھ پرانے کاغذات دیکھتے ہوئے مجھے سر محمد اقبال کے چند پرانے خطوط ملے جو انھوں نے مجھے اپنی وفات سے قبل ۱۹۳۵ء اور ۱۹۳۸ء کے درمیان لکھے تھے۔ چونکہ یہ خطوط تاریخی اہمیت حاصل کر چکے ہیں، اس لیے میں ان کو محفوظ کر لینا چاہتا ہوں لیکن بد قسمتی سے ان خطوط کے جوابات جو میں نے تحریر کیے وہ دستیاب نہیں ہیں کیونکہ ان خطوط کی نقول میں نے اپنے پاس نہیں رکھیں۔ کیا آپ مہربانی فرما کر ان خطوط کے جوابات حاصل کرنے کی کوشش فرمائیں گے اور مجھے جلد از جلد ارسال کریں گے۔“ ۶۴

قائد اعظم محمد علی جناح نے ان خطوط کے دیباچے میں جو کچھ تحریر فرمایا وہ آپ کے دلی جذبات کا آئینہ دار ہے۔ آپ نے لکھا کہ ”یہ خطوط جو اس کتاب میں شامل کیے گئے ہیں وہ ہمارے قومی شاعر، فلسفی اور دانش ور، مرحوم ڈاکٹر سر محمد اقبال نے مئی ۱۹۳۶ء سے نومبر ۱۹۳۷ء کے درمیانی عرصے میں مجھے لکھے۔ یہ بات ان کی وفات سے چند ہی ماہ قبل کی ہے۔ یہ عرصہ مسلمانان ہند کی تاریخ کے ایسے دور کے ساتھ آتا ہے جو نہایت اہم واقعات سے پُر ہے یعنی آل انڈیا مسلم لیگ پارلیمانی بورڈ کا

قیام، جون ۱۹۳۶ء اور اکتوبر ۱۹۳۷ء میں ہونے والے تاریخی اجلاس لکھنؤ کا درمیانی وقفہ۔“  
مرکزی پارلیمانی بورڈ اور اس کی صوبائی شاخیں پہلی بڑی کوشش تھی تاکہ گورنمنٹ آف انڈیا ایکٹ ۱۹۳۵ء کے تحت ہونے والے آئندہ انتخاب کے لیے مسلمانوں کی رائے ہموار کی جائے جس کے تحت صوبائی اسمبلیوں کے لیے لیگ کے ٹکٹ جاری کیے گئے تھے۔ اگر یہ پہلا اہم اقدام تھا تو دوسرا بڑا قدم جو اٹھایا گیا وہ اجلاس لکھنؤ میں یہ مرحلہ طے کرنا تھا کہ مسلم لیگ کو کس طرح ازسرنو منظم کیا جائے تاکہ وہ مسلم عوام کی رائے کی عکاس بن سکے اور مسلم ہند کی واحد بااختیار نمائندہ جماعت بن سکے۔

ان دنوں مقاصد کا حصول زیادہ تر اپنے دوستوں بالخصوص علامہ اقبال کی بے لوث تائید، مخلصانہ کوشش، بے غرض مساعی اور سچی کوششوں کے باعث ہوا اور لیگ اس مختصر عرصے میں قوت پکڑتی چلی گئی۔ ان تمام صوبوں میں جہاں لیگ پارلیمانی بورڈ اور لیگ پارٹیاں قائم کی گئیں لیگ کے امیدواروں نے جس قدر نشستوں کے لیے الیکشن لڑے ان میں سے ۶۰ سے ۷۰ فیصد تک نشستیں جیت لیں۔ مدراس کے دور دراز علاقے سے لے کر شمال مغربی سرحدی صوبے تک ہر صوبے میں سینکڑوں ڈسٹرکٹ اور ابتدائی لیگیں قائم ہو گئیں۔

لیگ نے کانگریس کی جاری کردہ نام نہاد مسلم عوامی رابطے کی تحریک جو مسلمانوں کی صفوں میں انتشار پھیلانے اور لیگ کو مطیع بنانے کے لیے شروع کی گئی تھی، اس پر کاری ضرب لگائی۔ لیگ نے بیشتر ضمنی انتخابات جیت لیے اور جو لوگ ریشہ دوانیوں اور عیارانہ سازشوں کے ذریعے یہ ثابت کرنے کی کوشش کر رہے تھے کہ مسلم لیگ کو مسلمانوں کی حمایت حاصل نہیں ان کی امیدوں پر پانی پھیر دیا۔

لکھنؤ اجلاس سے صرف اٹھارہ ماہ قبل آل انڈیا مسلم لیگ مسلمانوں کی واحد نمائندہ جماعت کی حیثیت سے ابھری اور اس کا ایک ترقی پسندانہ اور ترقی پذیر پروگرام بھی وجود میں آ گیا اور اس کے زیر اثر وہ صوبے بھی آگے جو وقت کی کمی یا تیاری کی کمی کے سبب ابھی تک لیگ پارلیمانی بورڈ کی سرگرمیوں سے پورا پورا فائدہ نہ اٹھا سکے تھے۔ لکھنؤ اجلاس نے اس امر کا ناقابل تردید ثبوت مہیا کر دیا کہ لیگ کو مسلمانوں کے تمام طبقوں اور گروہوں میں کس قدر مقبولیت حاصل ہے۔

مسلم لیگ کے لیے ایک بڑی کامیابی یہ تھی کہ اکثریتی اور اقلیتی دونوں صوبوں میں اس کی

قیادت تسلیم کر لی گئی۔ اس کا میاں کا سہرا تمام تر سر محمد اقبال کے سر ہے جو اس وقت عوام کے سامنے ظاہر نہیں ہوا۔ سکندر جناح پیکٹ پر عمل کے سلسلے میں ان کے اپنے کچھ شکوک تھے اور وہ اس کی تعبیر اور روشن نتائج کو جلد از جلد دیکھنے کے خواہش مند تھے تاکہ ابھرتے ہوئے شکوک اور غلط فہمیوں کا ازالہ ہو سکے۔ مگر افسوس کہ وہ یہ دیکھنے کے لیے زندہ نہ رہے کہ پنجاب میں اس قدر ہمہ گیر ترقی ہوئی ہے اور اس میں کسی شک و شبہ کی گنجائش باقی نہیں رہی کہ مسلمان مضبوطی کے ساتھ مسلم لیگ کے ساتھ ہیں۔

اس مختصر تاریخی پس منظر کے بعد ان خطوط کو بہت دلچسپی سے پڑھا جائے گا، تاہم مجھے اس بات کا افسوس ہے کہ اقبال کو جو جوابات میں نے تحریر کیے دستیاب نہیں ہیں۔ مذکورہ عرصے کے دوران میں بالکل تنہا اور ذاتی عملے کی معاونت کے بغیر کام کرتا تھا۔ چونکہ مجھے متعدد خطوط کے جوابات خود ہی لکھنا ہوتے تھے اس لیے ان کی نقول بھی اپنے پاس نہ رکھ سکے۔ میں نے اس ضمن میں لاہور میں اقبال کے لواحقین سے دریافت کیا تو معلوم ہوا کہ میرے جوابات وہاں بھی دستیاب نہیں ہیں۔ لہذا میرے لیے کوئی اور صورت نہ تھی کہ ان خطوط کو اپنے تحریر کردہ جوابات کے بغیر ہی شائع کر دوں کیونکہ میرے نزدیک یہ خطوط بے حد تاریخی اہمیت کے حامل ہیں۔ بالخصوص وہ خطوط جن میں اقبال نے مسلم ہندوستان کے مستقبل کے بارے میں اپنے خیالات کا اظہار نہایت واضح الفاظ میں کیا ہے۔ ان کے خیالات مجموعی طور پر میرے تصورات سے ہم آہنگ تھے۔ ہندوستان کو جو آئینی مسائل درپیش تھے ان کے گہرے مطالعہ اور غور و خوض کے بعد میں بھی آخر کار ان ہی نتائج تک پہنچا جن تک سر اقبال پہلے ہی پہنچ چکے تھے۔ اور یہ خیالات وقت کے گزرنے کے ساتھ ساتھ مسلمانان ہند کے متحدہ عزم کی شکل میں ظاہر ہوئے اور آل انڈیا مسلم لیگ کی اس قرارداد کی صورت میں ڈھل گئے جو ۲۳ مارچ ۱۹۴۰ء کو منظور ہوئی اور جسے اب قرارداد پاکستان کے نام سے یاد کیا جاتا ہے۔<sup>۶۵</sup>

### علامہ اقبال کی وفات پر قائد اعظم کے تاثرات

۲۱ اپریل ۱۹۳۸ء کو علامہ اقبال اپنے خالق حقیقی سے جا ملے۔ اس روز قائد اعظم محمد علی جناح کلکتہ میں موجود تھے جہاں کے مسلمان فٹ بال گراؤنڈ میں فلسطین کے معاملے پر غور و خوض کے لیے

جمع تھے۔ جونہی ان کی وفات کی خبر جلسہ گاہ میں پہنچی تو اسے تعزیتی جلسے میں تبدیل کر دیا گیا۔ قائد اعظم نے اپنی تقریر میں علامہ اقبال کو نہایت شاندار الفاظ میں خراج تحسین پیش کرتے ہوئے کہا:

ان کی وفات نے دنیائے اسلام پر افسردگی اور رنج و غم طاری کر دیا ہے۔ اقبال بلاشبہ تمام ادوار کے عظیم ترین شاعر، فلسفی اور پیامبر انسانیت تھے۔ انہوں نے ملکی سیاست میں نمایاں حصہ لیا اور اسلامی دنیا کی ذہنی اور ثقافتی تشکیل نو میں نمایاں کردار ادا کیا۔ ادب اور فکری دنیا میں ان کی کاوشیں ہمیشہ زندہ جاوید رہیں گی۔ ایک ذاتی دوست، فلاسفر اور رہنما ہونے کے ناطے میرے لیے وہ روحانی فیضان کا سب سے بڑا ذریعہ تھے۔ بحیثیت صدر پنجاب پر انٹل مسلم لیگ وہ علالت کے باوجود تنہا تمام دنیا کی مخالفت کے آگے ایک مضبوط چٹان کی طرح دلیری کے ساتھ لیگ کے جھنڈے کو تھامے رہے۔ جب انہیں اپنی شدید علالت کے باعث لیگ کی صدارت سے مستعفی ہونا پڑا تو انہیں لیگ کا سرپرست منتخب کیا گیا۔ اس کے باوجود وہ لیگ کی رہنمائی کرتے رہے۔

آج اگر وہ زندہ ہوتے تو انہیں یہ جان کر زبردست اطمینان ہوتا کہ پنجاب اور بنگال کے مسلمان اب آل انڈیا مسلم لیگ کے مشترک پلیٹ فارم پر جمع ہو چکے ہیں اور اس کامیابی میں اقبال کا غیر مرنی حصہ سب سے زیادہ ہے۔ اس مرحلے پر ان کی وفات سے مسلمانوں کو اس سے زیادہ شدید دھچکا نہیں لگ سکتا ہے۔ ۶۶

قائد اعظم اپنے فلسفی شاعر اور دست راست سے محروم ہو گئے۔ علامہ کی ذات آل انڈیا مسلم لیگ اور قائد اعظم محمد علی جناح دونوں کے لیے پنجاب میں زبردست قوت کا ذریعہ تھی چنانچہ یہی وجہ تھی کہ قائد اعظم نے اپنے دوست علامہ اقبال کی وفات پر گہرے رنج و غم کا اظہار کیا۔ قائد اعظم نے اپنے تعزیتی بیان میں کہا کہ:

مجھے سر محمد اقبال کی وفات کی خبر سن کر سخت رنج ہوا۔ وہ عالمی شہرت کے ایک نہایت ممتاز شاعر تھے۔ ان کی شہرت اور ان کے کام ہمیشہ زندہ رہیں گے۔ ملک اور مسلمانوں کی انہوں نے اتنی زیادہ خدمات انجام دی ہیں کہ ان کے ریکارڈ کا مقابلہ کسی بھی عظیم ترین ہندوستانی کے ریکارڈ سے کیا جا سکتا ہے۔ ابھی حال ہی تک وہ پنجاب کی صوبائی مسلم لیگ کے صدر تھے جب کہ ایک غیر متوقع علالت نے انہیں استعفیٰ پر مجبور کر دیا۔ وہ آل انڈیا مسلم لیگ کی پالیسی اور پروگرام کے حامی تھے۔

میرے لیے وہ ایک رہنما بھی تھے، دوست بھی اور فلسفی بھی۔ تاریک ترین لمحوں میں جن سے مسلم لیگ کو گذرنا پڑا وہ چٹان کی طرح قائم رہے اور ایک لمحے کے لیے بھی متزلزل نہیں ہوئے اور اسی کا نتیجہ تھا کہ صرف تین دن قبل انہوں نے اس کامل اتحاد کا ذکر پڑھایا سنا ہوگا جو کلکتہ میں پنجاب کے مسلم قائدین کے مابین ہو گیا اور آج میں فخر و مباہات کے ساتھ کہہ سکتا ہوں کہ مسلمانان پنجاب مکمل طور پر مسلم لیگ کے ساتھ ہیں اور اس کے جھنڈے تلے آچکے ہیں جو یقیناً سر محمد اقبال کے لیے عظیم ترین اطمینان کا واقعہ تھا۔ اس مفارقت میں میری نہایت مخلصانہ اور گہری ہمدردیاں ان کے خاندان کے ساتھ ہیں۔ اس نازک وقت میں ہندوستان کو اور خصوصاً مسلمانوں کو ایک عظیم نقصان پہنچا ہے۔ ۶۷

### آل انڈیا مسلم لیگ کونسل کی تعزیتی قرارداد

۲۴ دسمبر ۱۹۳۸ء کو دہلی میں آل انڈیا مسلم لیگ کونسل کا ایک اجلاس قائد اعظم محمد علی جناح کی زیر صدارت منعقد ہوا جہاں علامہ اقبال کی وفات پر گہرے رنج و غم کا اظہار کیا گیا۔ اس اجلاس میں علامہ کی وفات پر مندرجہ ذیل تعزیتی قرارداد منظور کی گئی۔ ”آل انڈیا مسلم لیگ کا یہ اجلاس ایک فلسفی اور عظیم قومی شاعر کی خدمات کا اعتراف کرتا ہے۔ انہوں نے مسلمانوں پر زور دیا کہ وہ اپنے مستقبل کی تعمیر اپنے ماضی کی روایات کو سامنے رکھ کر کریں۔ اگرچہ آج وہ ہم میں موجود نہیں لیکن اپنی لاثانی شاعری کے ذریعے وہ ہمیشہ زندہ رہیں گے اور ان کا کلام تمام دنیا کے مسلمانوں کے دلوں کو گرماتا رہے گا۔ کونسل کا یہ اجلاس ان کی وفات پر انتہائی رنج و غم کا اظہار کرتا ہے اور اللہ تعالیٰ سے دعا کرتا ہے کہ مرحوم کو اپنے جوار رحمت میں جگہ دے۔“ ۶۸

### اقبال کو قائد اعظم کا خراج عقیدت

۲۶ دسمبر ۱۹۳۸ء کو آل انڈیا مسلم لیگ کے اجلاس پٹنہ میں قائد اعظم نے اپنے دوست علامہ اقبال کی وفات پر گہرے دکھ اور رنج کا اظہار کرتے ہوئے اپنی تقریر میں کہا کہ: علامہ اقبال میرے ذاتی دوست تھے جن کا شمار دنیا کے عظیم شعرا میں ہوتا ہے۔ وہ اس وقت تک زندہ رہیں گے جب تک اسلام زندہ ہے۔ ان کی عظیم شاعری ہندوستانی مسلمانوں کی خواہشات کی صحیح

عکاسی کرتی ہے۔ ان کی شاعری ہمارے اور آنے والی نسلوں کے لیے مشعلِ راہ کا کام دے گی۔ ۶۹ مارچ ۱۹۲۰ء میں جب قائد اعظم آل انڈیا مسلم لیگ کے اجلاس کے سلسلے میں لاہور تشریف لائے تو اس موقع پر آپ نے پنجاب یونیورسٹی ہال میں ۲۵ مارچ کو منعقد یوم اقبال کے ایک جلسے کی صدارت بھی کی۔ قائد اعظم نے اپنی صدارتی تقریر میں علامہ اقبال کو زبردست خراج عقیدت پیش کرتے ہوئے کہا کہ:

اقبال میرا پرانا دوست تھا۔ آپ جانتے ہیں کہ آل انڈیا مسلم لیگ ابتدا میں ایک قسم کی علمی (academic) جماعت تھی۔ ۱۹۳۶ء میں ہم میں سے بعض نے خیال کیا کہ اس جماعت کو صحیح پارلیمانی جماعت میں بدل دیا جائے۔ جب میں اپریل ۱۹۳۶ء میں پنجاب آیا تو پہلا شخص جسے ملا وہ علامہ اقبال تھے۔ میں نے انہیں اپنے خیالات پیش کیے انہوں نے فوراً لہیک کہی اور اس وقت سے تادم مرگ اقبال میرے ساتھ مضبوط چٹان کی طرح کھڑے رہے۔ اقبال بہت بڑے آدمی تھے اور بلاشبہ بہت بڑے شاعر تھے۔ جب تک مشرقی زبانیں زندہ رہیں گی اقبال کا کلام زندہ رہے گا۔ وہ خود ہندوستانی تھا لیکن دنیا میں ”شاعرِ اعظم“ کی حیثیت سے متعارف تھا۔ اقبال نے مسلمانوں میں قومی شعور پیدا کرنے اور اس کی نشوونما میں گراں بہا خدمات انجام دیں۔ میں اس کی ایک مثال پیش کرتا ہوں کہ ایک مرتبہ میں علی گڑھ سے بریلی کا سفر کر رہا تھا۔ راستے میں ایک چھوٹے سے سٹیشن پر گاڑی ٹھہری تو سینکڑوں کی تعداد میں دیہاتی جمع ہو گئے۔ میں حیران تھا کہ ان کے اجتماع کا مقصد کیا ہے؟ دفعتاً ان سب نے اقبال کا یہ ترانہ پڑھنا شروع کر دیا:

چین و عرب ہمارا ہندوستان ہمارا

شعرا اقوام میں جان پیدا کرتے ہیں، ملٹن، شیکسپیر اور بازن وغیرہ نے قوم کی بے بہا خدمت کی ہے۔ کارلائل نے شیکسپیر کی عظمت کا ذکر کرتے ہوئے ایک انگریز کا ذکر کیا کہ اسے جب شیکسپیر اور دولتِ برطانیہ میں سے کسی ایک کو منتخب کرنے کا اختیار دیا گیا تو اس نے کہا کہ میں شیکسپیر کو کسی قیمت پر نہ دوں گا۔ گو میرے پاس سلطنت نہیں ہے لیکن اگر سلطنت مل جائے اور اقبال اور سلطنت میں سے کسی ایک کو منتخب کرنے کی نوبت آئے تو میں اقبال کو منتخب کروں گا۔ ۷۰

۲ مارچ ۱۹۲۱ء کو یوم اقبال کی ایک اور مجلس سے قائد اعظم نے خطاب کیا۔ اپنی تقریر میں قائد اعظم نے کہا کہ:

اگر میں اس تقریب میں شامل نہ ہوتا تو اپنی ذات کے ساتھ بڑی بے انصافی کرتا۔ میں اسے اپنی خوش قسمتی سمجھتا ہوں کہ مجھے اس جلسے میں شامل ہو کر اقبال مرحوم کو عقیدت کے پھول پیش کرنے کا موقع ملا ہے۔ اقبال کی ادبی شخصیت عالم گیر ہے۔ وہ بڑے ادیب، بلند پایہ شاعر اور مفکر اعظم تھے لیکن اس حقیقت کو میں ہی سمجھتا ہوں کہ وہ ایک بہت بڑے سیاست دان بھی تھے۔ انہوں نے آپ کے سامنے ایک واضح اور صحیح راستہ رکھ دیا ہے جس سے بہتر کوئی دوسرا راستہ نہیں ہو سکتا۔ مرحوم دور حاضر میں اسلام کے بہترین شارح تھے کیونکہ اس زمانے میں اقبال سے بہتر اسلام کو کسی نے نہیں سمجھا۔ مجھے اس امر کا فخر حاصل ہے کہ مجھے ان کی قیادت میں ایک سپاہی کی حیثیت سے کام کرنے کا موقع مل چکا ہے۔ میں نے ان سے زیادہ وفادار رفیق اور اسلام کا شیدائی نہیں دیکھا۔ جس بات کو وہ صحیح خیال کرتے یقیناً وہ صحیح ہوتی اور وہ اس پر مضبوط چٹان کی طرح قائم رہتے تھے۔ ان کی علمی اور ادبی گل کاریوں کی وجہ سے ان کا نام جریدہ عالم پر ثبت ہو چکا ہے۔<sup>۷۱</sup>

۱۹۴۱ء میں شاہد حسین رزاقی نے اقبال اور سباحت کے نام سے ایک کتاب لکھی۔

قائد اعظم محمد علی جناح نے اس کتاب پر جو دیباچہ لکھا اس کا ایک ایک لفظ اقبال کے لیے عقیدت و احترام میں ڈوبا نظر آتا ہے۔ قائد اعظم نے لکھا:

Every great movement has a philosopher and Iqbal was the philosopher of the national renaissance of Muslim India. He, in his works, has left an exhaustive and most valuable legacy behind him and a message not only for the Muslims but for all other nations of the world.

Iqbal was a poet who inspired the Muslims with the spirit and determination to restore to Islam its former glory and although he is no more with us, his memory will grow younger and younger with the progress and development of Muslim India.<sup>72</sup>

نومبر ۱۹۴۲ء میں قائد اعظم لاہور تشریف لائے۔ ۲۲ نومبر ۱۹۴۲ء کو آپ میاں بشیر احمد (سابق مدیر مہما یون) اور مسلم سٹوڈنٹس فیڈریشن کے کارکنوں کے ہمراہ علامہ اقبال کے مزار پر پہنچے۔ فاتحہ کے بعد قائد اعظم کو علامہ اقبال کا وہ فقرہ یاد دلایا گیا جو انہوں نے قائد اعظم کو ایک خط میں لکھا تھا کہ مسٹر جناح آپ واحد شخص ہیں جو اسلامی ہند کو اس سیلاب سے بچا سکتے ہیں جو ۱۹۳۵ء کے آئین حکومت ہند کے جلو میں آ رہا ہے۔ تو قائد اعظم نے فرمایا: ”کہ میں اس زمانے میں تین مرتبہ پنجاب آیا اگر مجھے تسکین ملی تو اس مرد قلندر کی بارگاہ میں۔“ اس کے بعد قائد اعظم کو ”ذوق و شوق“ کے چند اشعار سنائے گئے تو آپ نے سن کر فرمایا: ”روح مسلمان میں واقعی



اضطراب ہے اور ان شاء اللہ ہم ایک عظیم الشان اور پاکیزہ انقلاب برپا کرنے میں کامیاب ہوں گے۔ ۷۳

۱۹۴۴ء میں ایک مرتبہ پھر قائد اعظم نے علامہ اقبال کو زبردست خراج عقیدت پیش کیا۔ یوم اقبال کے موقع پر آپ نے کہا:

میں اس دن جب کہ ہمارے عظیم ملی شاعر، فلاسفر اور مفکر اقبال کا یوم منایا جا رہا ہے، خلوص قلب سے انہیں خراج عقیدت پیش کرتے ہوئے اللہ تعالیٰ سے دعا کرتا ہوں کہ وہ ان کی روح کو بے پایاں رحمت سے ابدی اطمینان بخشیں۔

اگرچہ اقبال آج ہمارے درمیان موجود نہیں لیکن ان کا غیر فانی کلام ہمارے دلوں کو گرماتا رہے گا۔ ان کی شاعری جو کہ حسن بیان کے ساتھ حسن معانی کی بھی آئینہ دار ہے۔ اس عظیم شاعر کے دل و دماغ میں ان پنہاں جذبات، احساسات اور افکار کی عکاسی بھی کرتی ہے جن کا سرچشمہ اسلام کی سرمدی تعلیم ہے۔ اقبال پیغمبر اسلام صلی اللہ علیہ وسلم کے سچے اور مخلص پیروکار تھے۔ وہ اول تا آخر مسلمان اور اسلام کے صحیح مفسر تھے۔

اقبال محض ایک فلسفی اور معلم ہی نہ تھے بلکہ وہ حوصلہ، عمل، استقامت اور خود اعتمادی کے پیکر بھی تھے۔ سب سے بڑھ کر انہیں اللہ تعالیٰ پر لا زوال ایمان و یقین تھا۔ وہ اسلام کی خدمت کے جذبے سے سرشار تھے۔ ان کی زندگی ایک شاعر کے بلند مقاصد کے ساتھ ساتھ ایک عملی انسان کی حقیقت پسندی کا حسین امتزاج تھی۔ اللہ تعالیٰ پر ایمان کے ساتھ سعی پیہم ان کی مسلسل جدوجہد ان کے پیغام کا جزو لاینفک ہے۔ اس لحاظ سے وہ صحیح معنوں میں اسلامیت کا نمونہ تھے۔ انہیں اسلام کے اصولوں سے غیر فانی لگاؤ تھا اور ان کے نزدیک زندگی میں کامیابی کا راز اپنی خودی کا شعور حاصل کرنا تھا۔ اس مقصد کی تکمیل کے لیے وہ اسلام کی تعلیم پر نہ صرف ایمان رکھتے تھے بلکہ اسے شاہراہ عمل بھی گردانتے تھے۔ اقبال ایک عظیم شاعر اور فلاسفر ہونے کے ساتھ ساتھ ایک عملی سیاست دان بھی تھے۔ جہاں انہیں ایک طرف اسلام کے مقاصد سے شیننگی اور عقیدت تھی وہاں وہ ان چند لوگوں میں سے تھے جنہوں نے پہلے پہل ایک اسلامی مملکت کا خواب دیکھا تھا۔ ایک ایسی مملکت جو کہ ہندوستان کے شمال مغربی اور جنوب مشرقی حصوں پر مشتمل ہوگی جو کہ تاریخی لحاظ سے مسلمانوں کے وطن سمجھے جاتے ہیں۔

میں پورے خلوص سے یوم اقبال کی کامیابی کا خواہاں ہوں اور یہ دعا کرتا ہوں کہ اللہ تعالیٰ ہمیں ان اصولوں کے مطابق زندگی بسر کرنے کی توفیق عطا فرمائے جن کی جھلک ان کے کلام میں موجود ہے تاکہ ہم بالآخر پاکستان حاصل کر کے ان ہی اصولوں کو اپنی مکمل طور پر خود مختار اور آزاد مملکت میں جاری و ساری کر سکیں۔ ۷۴

قرارداد پاکستان کی منظوری کے بعد ایک روز قائد اعظم نے اپنے سیکرٹری مطلوب الحسن سید سے گفتگو کرتے ہوئے کہا: ”آج اقبال ہم میں موجود نہیں لیکن اگر وہ زندہ ہوتے تو یہ جان کر بہت خوش ہوتے کہ ہم نے بالکل ایسا ہی کیا جس کی وہ ہم سے خواہش کرتے تھے۔“ ۷۵

## حواشی

- ۱- نقوش، لاہور نمبر، ص ۵۶۳-۵۶۴۔
- ۲- تفصیل کے لیے دیکھیے راقم کا مضمون: ”قائد اعظم اور مسجد شہید گنج“، المعارف، لاہور، فروری ۱۹۷۶ء۔
- ۳- عاشق حسین بٹالوی، اقبال کے آخری دو سال، ص ۶۰۴-۶۰۵۔
- ۴- ایضاً۔
- ۵- ایضاً، ص ۶۱۹-۶۲۰۔
6. Syed Sharif-ud-Din Pirzada, *Foundations of Pakistan*, Karachi, Vol: II, p 262-263.
7. Prof. Ahmed Saeed (Ed), *Writings of the Quaid-e-Azam*, Lahore, 1976, p 66-68.
- ۸- رفیق افضل، گفتار اقبال، ص ۲۰۳-۲۰۴۔
- ۹- عاشق حسین بٹالوی، اقبال کے آخری دو سال، ص ۳۱۸۔
- ۱۰- راقم کا مضمون: ”آل انڈیا مسلم لیگ پارلیمانی بورڈ اور قائد اعظم روزنامہ انقلاب کی نظر میں“، مجلہ تانویٰ تعلیم، قائد اعظم نمبر، دسمبر ۱۹۷۶ء، ص ۷۰-۹۰۔
- ۱۱- عاشق حسین بٹالوی، اقبال کے آخری دو سال، ص ۳۱۷-۳۱۸۔
- ۱۲- روزنامہ انقلاب، لاہور، ادارہ، ۱۵ مئی ۱۹۳۶ء، ص ۳۔

13. Prof. Ahmed Saeed (Ed), *Writings of the Quaid-e-Azam*, Lahore, 1976, p.101.
14. Mukhtar Masood, *Eye Witnesses of History*, Karachi, 1968, p.108-109.
15. Ibid, p.106.
- ۱۶۔ پس منظر از مختار مسعود، اقبال نامہ، اقبال اکادمی پاکستان، لاہور، ۲۰۰۵ء، ص ۶۵۱۔
17. Musheer-ul-Hasan, *Muslims & Congress*, Lahore, 1980, p 237.
18. Indian Annual Register, Vol: II, 1931, p.275.
- ۱۹۔ عبدالمجید سالک، سرگذشت، لاہور، ۱۹۶۳ء، ص ۱۱۰۔
- ۲۰۔ احمد سعید چغتاری، یاد ایام، علی گڑھ، ص ۱۷۲۔
21. Indian Annual Register, Vol: I, 1944, p.59.
22. Rizwan Ahmed, *The Quaid-e-Azam Papers*, Karachi, 1976, p.47-48.
23. Qaem Hussain Jafferi (ed), *Quaid-i-Azam's correspondence with Punjabi Muslim League Leaders*, Lahore, 1977, p.72.
24. Ibid.
- ۲۵۔ خط بنام میاں بشیر احمد مورخہ ۵ جولائی ۱۹۴۰ء، بحوالہ جعفری، ص ۷۳۔
26. The 1937 Elections & Sikandar Jinnah Pact, *Punjab Past & Present*, Patyala, October 1976, p.37.
- ۲۷۔ دیکھیے: جان گلن ڈی ون کی کتاب *The Viceroy at Bay*، لندن، ۱۹۷۱ء، ص ۷۸۔
28. *Eye Witness of History*, p.32-33.
- ۲۹۔ عاشق حسین بٹالوی، اقبال کے آخری دو سال، ص ۵۵۳۔
- ۳۰۔ ایضاً، ص ۵۶۹۔
- ۳۱۔ سید نور احمد، مارشل لا سے مارشل لا تک، ص ۱۹۰۔
- ۳۲۔ ایضاً۔
- ۳۳۔ عاشق حسین بٹالوی، اقبال کے آخری دو سال، ص ۵۰۸۔
- ۳۴۔ سید نور احمد، مارشل لا سے مارشل لا تک، ص ۱۹۰۔
- ۳۵۔ عاشق حسین بٹالوی، اقبال کے آخری دو سال، ص ۵۱۱۔
36. *Eye Witness of History*, p.31.
37. Punjab Native Newspapers Reports, 1936, p.437.
38. Ibid, p.448.
39. Ibid, p.449.
40. Ibid, p.440.
41. Ibid, p.438.

42. Ibid, p.439.
- ۴۳۔ سید نور احمد، مارشل لاسے مارشل لاتفک، ص ۱۹۲۔
44. Coupland, *Indian Politics*, p.183.
45. *Punjab Past & Present*, April 1983, p.128.
- ۴۶۔ شوکت حیات خان، گم گشتہ قوم، لاہور، ۱۹۹۵ء۔
- ۴۷۔ پروفیسر محمد منور کا مضمون: ”قائد اعظم اقبال کے خضر وقت“، مجلہ ثانوی تعلیم، قائد اعظم نمبر، ۱۹۷۶ء، ص ۱۱۱-۱۱۲۔
- ۴۸۔ رحیم بخش شاہین (مرتب)، اوراق گم گشتہ، لاہور، ۱۹۷۵ء، ص ۲۵۵-۲۵۷۔
- ۴۹۔ ماہنامہ ہلال، راولپنڈی، ۲۸ دسمبر ۱۹۷۳ء، ص ۵۔
- ۵۰۔ روزنامہ انقلاب، لاہور، ۱۹ اکتوبر ۱۹۳۷ء۔
- ۵۱۔ رفیق افضل، گفتار اقبال، ص ۲۱۰۔
- ۵۲۔ عاشق حسین بٹالوی، اقبال کے آخری دو سال، ص ۳۸۲-۳۸۶۔
- ۵۳۔ ایضاً، ص ۵۷۴۔
- ۵۴۔ سید نذیر نیازی، اقبال کے حضور، اقبال اکادمی، کراچی، ۱۹۷۱ء، ص ۱۰۲۔
55. Jawahirlal Nehru, *The Discovery of India*, Bombay, 1960, p.355.
- ۵۶۔ سید نذیر نیازی، اقبال کے حضور، ص ۱۰۳-۱۰۴۔
- ۵۷۔ غلام دستگیر رشید (مرتب)، آثار اقبال، دکن، ۱۹۳۵ء، ص ۴۱۔
- ۵۸۔ سید نذیر نیازی، اقبال کے حضور، ص ۱۳۵۔
- ۵۹۔ گفتار قائد اعظم، ص ۱۹۸۔
- ۶۰۔ سید نذیر نیازی، اقبال کے حضور، ص ۱۳۵-۱۳۶۔
- ۶۱۔ ایضاً، ۲۹۷-۲۹۸۔
- ۶۲۔ ایضاً، ص ۳۹۴۔
63. Waheed Ahmed, *The National Voice*, Karachi, 1992, p.498.
64. *Quaid-e-Azam Papers*, File 846, p.14.
- ۶۵۔ اقبال کے خطوط بنام جناح، شیخ محمد اشرف، لاہور، دیباچہ، ص ۱-۲۔
66. *The Nation's Voice*, p.25.
- ۶۷۔ سب رس، اقبال نمبر، جون ۱۹۳۸ء، ص ۶۷۔
68. Liaquat Ali Khan, *Resolution of the All-India Muslim League*, Dehli, p.303.
69. *Foundations of Pakistan*, Vol: II, p.303.

- ۷۰۔ روزنامہ انقلاب، لاہور، ۲۹ مارچ ۱۹۴۰ء، بحوالہ گفتار قائد اعظم، ص ۲۴۲۔
- ۷۱۔ ہفت روزہ حمایت اسلام، لاہور، ۶ مارچ ۱۹۴۱ء، ص ۳۔
72. *Writings of the Quaid-e-Azam*, p.311.
- ۷۳۔ روزنامہ انقلاب، ۲۵ نومبر ۱۹۴۲ء۔
- ۷۴۔ شورش کاشمیری (مرتب)، اقبال پیامبر انقلاب، فیروز سنز، لاہور، ۱۹۶۸ء، ص ۲۳۔۲۴۔
75. *Matloob-ul-Hasan, Muhammad Ali Jinnah: A Political Study*, Karachi, 1975, p.231.

ضمیمہ

• اقبال کے خطوط بنام قائد اعظم



اصل خطوط انگریزی میں ہیں اور Letters of Iqbal to Jinnah کے نام سے ۱۹۴۱ء میں شائع ہو چکے ہیں۔

## اقبال کے خطوط بنام قائد اعظم

لاہور، ۲۳ مئی ۱۹۳۶ء،

ڈیریسٹر جناح،

ابھی ابھی آپ کا خط ملا اس کے لیے بے حد ممنون ہوں۔ مجھے یہ جان کر بہت خوشی ہوئی کہ آپ کا کام (پارلیمانی بورڈ کے سلسلے میں) آگے بڑھ رہا ہے۔ مجھے امید ہے کہ پنجاب کی جماعتیں بالخصوص احرار اور اتحادِ ملت کچھ پس و پیش کے بعد بالآخر آپ کے ساتھ شامل ہو جائیں گی۔ اتحادِ ملت کے ایک سرگرم و فعال رکن نے مجھے چند روز ہوئے یہی بات بتلائی ہے۔ مولانا ظفر علی خاں کے رویے کے بارے میں خود اتحادِ ملت کے لوگ بھی کچھ زیادہ وثوق سے نہیں کہہ سکتے۔ بہر حال ابھی کافی وقت ہے اس لیے جلد ہی معلوم ہو جائے گا کہ رائے دہندگان اسمبلی میں اتحادِ ملت کے آدمی بھیجنے کے متعلق کیا رائے رکھتے ہیں۔

امید ہے کہ آپ کے مزاج بخیر ہوں گے۔ ملاقات کا آرزو مند۔

آپ کا مخلص

محمد اقبال

لاہور، ۹ جون ۱۹۳۶ء

مائی ڈیریسٹر جناح،

میں آپ کو اپنا مسودہ بھیج رہا ہوں اور اس کے ساتھ ہی کل کے ایسٹرن ٹائمز کا ایک تراشہ بھی بھیج رہا ہوں۔ یہ گورداس پور کے ایک قابل وکیل کا ایک خط ہے۔ مجھے امید ہے کہ پارلیمانی بورڈ کی جانب سے جو بیان جاری کیا جائے گا اس میں سکیم کی



پوری تفصیل موجود ہوگی اور ساتھ ہی اس سکیم پر اب تک جو اعتراضات کیے گئے ہیں ان کا جواب بھی دیا جائے گا۔ اس بیان میں راست بازی سے مسلمانان ہند کی حکومت اور ہندوؤں کے ضمن میں موجود پوزیشن سے متعلق واضح اور صاف صاف اعلان ہونا چاہیے۔ اس بیان میں یہ انتباہ بھی ہونا چاہیے کہ اگر مسلمانان ہند نے موجودہ (پارلیمانی بورڈ) سکیم کو نا منظور کیا تو نہ صرف وہ تمام کچھ جو انھوں نے گذشتہ پندرہ سالوں میں حاصل کیا کھودیں گے بلکہ اپنا شیرازہ خود اپنے ہاتھوں سے درہم برہم کر کے اپنے لیے خسارے کا باعث ہوں گے۔

آپ کا مخلص

محمد اقبال

مکرر: میں آپ کا ممنون ہوں گا اگر آپ اپنا بیان اخبارات کو بھیجنے سے قبل مجھے بھیج سکیں۔  
بیان میں ایک اور نکتہ جو واضح کیا جائے، پیش کرتا ہوں۔

۱- مرکزی اسمبلی کے لیے بالواسطہ طریق انتخاب نے یہ بات قطعی طور پر ضروری بنا دی ہے کہ جو اراکین صوبائی اسمبلیوں کے لیے منتخب کیے جائیں وہ آل انڈیا مسلم پالیسی اور پروگرام کے پابند ہوں تاکہ وہ مرکزی اسمبلی کے لیے جو نمائندے چنیں وہ ایسے لوگ ہوں جو سنٹرل اسمبلی میں مرکزی امور جن کا تعلق خاص مسلمانوں سے ہے ان کی تائید و حمایت کریں اور اپنی حیثیت اس طرح منوائیں کہ جس سے معلوم ہو کہ وہ ہندوستان کی دوسری بڑی قوم ہیں۔ جو لوگ اس وقت صوبائی پالیسیوں اور پروگراموں کی حمایت کر رہے ہیں دراصل وہی لوگ مرکزی اسمبلی کے لیے بالواسطہ طریق انتخاب کو آئین کا جزو بنانے کے سلسلے میں آلہ کار بنے ہوئے تھے۔ بلاشبہ اسی امر میں غیر ملکی حکومت کا مفاد وابستہ تھا۔ اب جب کہ ہماری قوم اس بدبختی (بالواسطہ انتخاب) سے زیادہ سے زیادہ فائدہ اٹھانا چاہتی ہے اور اس نے انتخاب کے لیے ایک کل ہند پالیسی طے کی ہے جس کی ہر صوبائی امیدوار پابندی کرے تو اب وہی لوگ غیر ملکی حکومت کے اشاروں پر قوم کی شیرازہ بندی کی کوشش کو نا کام بنانے کے لیے مصروف عمل ہیں۔

۲- اسلامی وقف (جیسا کہ مسجد شہید گنج نے ضرورت کا احساس کرایا ہے) سے متعلق قانون

اور اسلامی ثقافت، زبان، مساجد اور قانون شریعت سے متعلق مسائل پر بھی توجہ کرنے کی ضرورت ہے۔

پرائیویٹ اور بصیغہ راز

لاہور، ۲۵ جون ۱۹۳۶ء

مائی ڈیر مسٹر جناح

دو ایک روز قبل سرسکندر حیات لاہور سے روانہ ہو گئے۔ میرا خیال ہے کہ وہ آپ سے بمبئی میں ملیں گے اور آپ سے چند اہم امور پر بات چیت کریں گے۔ کل شام دو تانہ مجھ سے ملنے آئے تھے وہ کہتے تھے کہ یونینسٹ پارٹی کے مسلمان اراکین مندرجہ ذیل اعلان کرنے کو تیار ہیں کہ:

ان تمام امور میں جن کا تعلق مسلم قوم سے بحیثیت ایک کل ہند اقلیت کے ہوگا وہ لیگ کے فیصلہ کے پابند ہوں گے اور صوبائی اسمبلی میں کسی بھی غیر مسلم گروپ کے ساتھ قطعاً کوئی معاہدہ نہیں کریں گے۔ بشرطیکہ صوبائی لیگ مندرجہ ذیل اعلان کرے کہ: جو لوگ لیگ کے ٹکٹ پر منتخب ہوں گے وہ اس پارٹی یا گروپ کے ساتھ تعاون کریں گے جن میں مسلمانوں کی تعداد سب سے زیادہ ہوگی۔

ازراہ کرم اپنی پہلی فرصت میں اس تجویز کے بارے میں اپنی رائے سے مطلع فرمائیں نیز سرسکندر سے آپ کی جو گفتگو ہوئی اس کے نتائج سے بھی آگاہ فرمائیے۔ اگر آپ انہیں قائل کرنے میں کامیاب ہو جائیں تو شاید وہ ہمارے ساتھ شامل ہو جائیں گے۔ امید ہے مزاج بخیر ہوں گے۔

آپ کا مخلص  
محمد اقبال

میور وڈ لاہور، ۲۳ اگست ۱۹۳۶ء

مائی ڈیر مسٹر جناح

مجھے امید ہے کہ آپ کو میرا خط مل گیا ہوگا۔ پنجاب پارلیمانی بورڈ اور یونینسٹ پارٹی کے درمیان کسی مفاہمت کی خبریں سننے میں آرہی ہیں۔ میں اس قسم کی مفاہمت کے بارے میں آپ

کی رائے جاننا پسند کروں گا نیز یہ کہ اس قسم کی مفاہمت کی کیا شرائط ہونی چاہئیں۔ میں نے اخبارات میں پڑھا کہ آپ نے بنگال پر جا پارٹی اور (مسلم لیگ مرکزی) پارلیمانی بورڈ کے درمیان مفاہمت کروائی ہے۔ میں اس مفاہمت کی شرائط و ضوابط جاننا پسند کروں گا۔ کیونکہ پر جا پارٹی بھی یونینسٹ پارٹی کی مانند ایک غیر فرقہ واریت جماعت ہے۔ بنگال میں آپ کی مفاہمت یہاں بھی آپ کے لیے فائدہ مند ہو سکتی ہے۔ امید ہے مزاج بخیر ہوں گے۔

آپ کا مخلص  
محمد اقبال

نیایت ففیہ

لاہور، ۲۰ مارچ ۱۹۳۷ء

مائی ڈیر مسٹر جناح

میرا خیال ہے کہ آپ نے پنڈت نہرو کا وہ خطبہ پڑھا ہوگا جو انہوں نے آل انڈیا نیشنل کنونشن کے موقع پر پڑھا اور اس خطبے میں ہندوستانی مسلمانوں سے متعلق جو روح کارفرمانظر آتی ہے وہ بھی آپ کی نگاہوں سے پوشیدہ نہ ہوگی۔ مجھے یقین ہے کہ آپ اس امر سے بخوبی آگاہ ہیں کہ نئے آئین (۱۹۳۵ء) نے ہندوستانی مسلمانوں کو ہندوستان اور مسلم ایشیا میں آئندہ سیاسی تبدیلیوں کو مد نظر رکھتے ہوئے اپنے آپ کو منظم کرنے کا ایک نادر موقع فراہم کیا ہے۔ اگرچہ ہم ملک کی دیگر ترقی پسند جماعتوں کے ساتھ تعاون کرنے کو تیار ہیں لیکن ہمیں اس حقیقت کو نظر انداز نہیں کرنا چاہیے کہ ایشیا میں اسلام کی سیاسی اور اخلاقی قوت کا انحصار کلیتہً مسلمانان ہند کی تنظیم کامل پر منحصر ہے۔ اس لیے میری تجویز یہ ہے کہ آل انڈیا نیشنل کنونشن کو ایک مؤثر جواب دیا جائے۔ آپ دہلی میں فوراً آل انڈیا مسلم کنونشن کا انعقاد کریں جس میں تمام صوبائی اسمبلیوں کے نمائندے ارکان اور دیگر ممتاز مسلمان سیاسی لیڈروں کو مدعو کریں۔ اس کنونشن میں آپ پوری قوت اور واشگاف طور پر ہندوستانی مسلمانوں کا سیاسی نصب العین واضح کر دیں کہ وہ ملک میں ایک جداگانہ

سیاسی حیثیت رکھتے ہیں۔ ہندوستان اور بیرون ہند یہ بتلانا بھی نہایت ضروری ہے کہ ہندوستان کو محض اقتصادی مسئلہ ہی درپیش نہیں ہے۔ ہندوستانی مسلمانوں کے لیے اسلامی نقطہ نظر سے تہذیبی ورثے کا مسئلہ بھی بہت اہم ہے بلکہ اقتصادی مسئلے سے کم اہم نہیں۔ اگر آپ اس نوع کا کنونشن منعقد کریں تو پھر ایسے مسلم اراکین اسمبلی کی نیتوں کا پتا بھی چل جائے گا جنہوں نے ہندوستانی مسلمانوں کی خواہشات اور مقاصد کے خلاف جماعتیں بنا رکھی ہیں۔ علاوہ ازیں اس سے ہندوؤں پر بھی یہ واضح ہو جائے گا کہ خواہ کیسی ہی عیارانہ سیاسی چال کیوں نہ چلی جائے ہندوستانی مسلمان اپنی ثقافتی ہستی سے آنکھیں بند نہیں کر سکتے۔ میں چند ایک روز میں دہلی آ رہا ہوں اور اس اہم معاملہ پر آپ سے گفتگو کروں گا۔ میں افغان قونصل خانے میں قیام کروں گا، اگر آپ کچھ وقت نکال سکیں تو ہماری وہاں ملاقات ہو جائے۔

ازراہ کرم اس خط کے جواب میں چند حروف جلد از جلد تحریر فرمادیں۔

مکرر: معاف فرمائیے، یہ خط میں نے اپنے ایک دوست سے لکھوایا ہے کیونکہ میری مینائی خراب ہوتی جا رہی ہے۔

آپ کا مخلص

محمد اقبال

بار ایٹ لا

لاہور، ۱۲۲ اپریل ۱۹۳۷ء

مائی ڈیر مسٹر جناح

کوئی دو ہفتے ہوئے آپ کو ایک خط تحریر کیا تھا معلوم نہیں وہ خط آپ تک پہنچا ہے یا نہیں۔ یہ خط آپ کے دہلی کے پتے پر لکھا تھا۔ بعد میں جب میں دہلی گیا تو معلوم ہوا کہ آپ دہلی سے پہلے ہی روانہ ہو چکے ہیں۔ میں نے اپنے اس خط میں تجویز کیا تھا کہ ہمیں فوراً آل انڈیا مسلم کنونشن دہلی میں منعقد کرنی چاہیے اور ایک مرتبہ پھر حکومت اور ہندوؤں سے متعلق مسلمانان ہند کی پالیسی کی وضاحت کرنی چاہیے۔

چونکہ صورت حال نازک ہوتی جا رہی ہے اور پنجاب میں مختلف وجوہ کی بنا پر جس کی تفصیل اس وقت غیر ضروری ہے، مسلمانوں کے رجحانات تیزی سے کانگریس کی طرف مائل ہوتے جا رہے ہیں، اس لیے میں درخواست کروں گا کہ آپ اس معاملے پر غور فرمائیں اور اس کے متعلق جلد از جلد فیصلہ کریں۔ آل انڈیا مسلم لیگ کا اجلاس اگست تک ملتوی ہو چکا ہے، اس لیے ان حالات میں ضروری ہے کہ مسلمانوں کی پالیسی سے متعلق دوبارہ فوری اعلان کیا جائے۔ اگر مجوزہ کنونشن سے قبل ممتاز مسلمان قائدین ملک کا دورہ کریں تو کنونشن کی کامیابی یقینی ہے۔ ازراہ کرم اس خط کا جواب جس قدر جلد ممکن ہو سکے عنایت فرمائیں۔

آپ کا مخلص  
محمد اقبال

لاہور، ۲۸ مئی ۱۹۳۷ء

مائی ڈیر مسٹر جناح

آپ کے خط کا شکریہ جو مجھے اسی اثنا میں مل گیا۔ مجھے یہ جان کر خوشی ہوئی کہ لیگ کے پروگرام اور آئین میں تبدیلی سے متعلق جو کچھ میں نے آپ کو لکھا تھا، آپ اسے مد نظر رکھیں گے۔ مجھے کامل یقین ہے کہ آپ کو اس صورت حال کی نزاکت جس کا مسلم ہند سے تعلق ہے پورا پورا احساس ہے۔ لیگ کو بالآخر یہ فیصلہ کرنا ہوگا کہ وہ مسلمانوں کے محض اعلیٰ طبقے کی نمائندہ بنی رہے یا عام مسلمانوں کی نمائندگی کرے جو اب تک معقول وجوہ کی بنا پر اس میں کوئی دلچسپی نہیں لیتے۔ ذاتی طور پر میرا خیال ہے کہ جب تک کوئی سیاسی جماعت عام مسلمانوں کی حالت کو بہتر بنانے کا وعدہ نہ کرے، وہ اس وقت تک عوام کو اپنی طرف متوجہ نہیں کر سکتی۔

نئے آئین (۱۹۳۵ء) میں بڑی بڑی آسامیاں تو اعلیٰ طبقے کے بچوں ہی کے لیے وقف ہیں اور جو چھوٹی چھوٹی ملازمتیں ہیں وہ وزرا کے دوستوں اور رشتہ داروں کی نذر ہو جاتی ہیں۔ دوسرے امور میں بھی ہمارے سیاسی اداروں نے عام مسلمانوں کی حالت کو بہتر بنانے کے باب میں سوچا تک نہیں۔ روٹی کا مسئلہ دن بدن ٹیڑھا ہوتا جا رہا ہے۔ مسلمانوں میں یہ احساس بڑھتا

جارہا ہے کہ گذشتہ دو سو سالوں میں وہ برابر تنزل کی طرف جا رہے ہیں۔ عام طور پر وہ (مسلمان) سمجھتا ہے کہ ہندو کی سو دشواری اور سرمایہ داری اس کی غربت کے ذمہ دار ہیں لیکن یہ احساس کہ غیر ملکی حکومت بھی ان کے افلاس کی ذمہ دار ہے، ابھی عام مسلمان کے ذہن میں پیدا نہیں ہوا مگر یہ احساس ضرور پیدا ہو کر رہے گا۔ جواہر لال کی لادینی اشتراکیت مسلمانوں میں کبھی مقبول نہیں ہوگی۔ لہذا سوال یہ ہے کہ مسلمانوں کی غربت کے مسئلے کو کس طرح حل کیا جائے اور لیگ کا مستقبل اس بات پر منحصر ہے کہ وہ کس حد تک مسلمانوں کے اس مسئلے کا حل نکالتی ہے۔ اگر لیگ نے اس سلسلے میں کوئی امید نہ دلائی تو مجھے یقین ہے کہ مسلمان عوام پہلے کی مانند لیگ سے لاتعلق رہیں گے۔ خوش قسمتی سے اسلامی قانون کے نفاذ سے اس مسئلے کا حل ہو سکتا ہے۔

اسلامی قوانین کے گہرے اور دقیق نظر مطالعے کے بعد میں اس نتیجے پر پہنچا ہوں کہ اگر اس قانون کو اچھی طرح سمجھا جائے اور اس پر عمل کیا جائے تو کم از کم ہر شخص کے لیے حق روزی تو محفوظ ہو جاتا ہے۔ لیکن جب تک اس ملک میں ایک آزاد مسلم ریاست یا ریاستیں معرض وجود میں نہ آئیں، اسلامی شریعت کا نفاذ ممکن نہیں۔ سال ہا سال سے میرا یہی عقیدہ رہا ہے اور میں اب بھی اسی کو مسلمانوں کی روٹی کے مسئلے اور ہندوستان کے امن و امان کا بہترین حل سمجھتا ہوں۔ اگر یہ بات ممکن نہیں تو ہندوستان کے لیے دوسرا راستہ محض خانہ جنگی ہی کا باقی رہ جاتا ہے جو کہ درحقیقت پہلے ہی ہندو مسلم فسادات کی شکل میں کئی سالوں سے ظہور پذیر ہو چکی ہے۔ مجھے ڈر ہے کہ ہندوستان کے کچھ حصوں مثلاً شمال مغربی ہندوستان میں فلسطین کی داستان دہرائی جائے گی اور یہ بھی کہ جواہر لال کی اشتراکیت اگر ہندوؤں کی ہیئت سیاسیہ میں سرایت کرگئی تو خود ہندوؤں میں بہت خون خرابہ ہوگا۔ معاشرتی جمہوریت (سوشل ڈیموکریسی) اور برہمنیت میں وجہ نزاع بدھ مت اور برہمنیت کے نزاع سے مختلف نہیں۔ آیا ہندوستان میں اشتراکیت کا حشر بدھ مت کا سا ہوگا یا نہیں، میں کچھ نہیں کہہ سکتا لیکن مجھے اتنا ضرور نظر آتا ہے کہ اگر ہندو مت نے معاشرتی جمہوریت (Social Democracy) کو قبول کر لیا تو خود ہندو دھرم ہی کا خاتمہ ہو جائے گا۔ اسلام کے لیے سوشل ڈیموکریسی کا کسی موزوں شکل میں اور شریعت کے مطابق قبول کرنا کوئی نئی بات یا انقلاب نہیں بلکہ ایسا کرنا اسلام کی اصل پاکیزگی کی طرف لوٹنا ہوگا۔ مسائل حاضرہ کا حل مسلمانوں

کے لیے، ہندوؤں سے کہیں زیادہ آسان ہے۔ لیکن جیسا کہ اوپر عرض کر چکا ہوں کہ مسلم ہند کے ان مسائل کا حل اسی وقت ممکن ہو سکے گا جب کہ ملک کی از سر نو تقسیم کی جائے اور ایک یا زائد مسلم ریاستیں جن میں مسلمانوں کی اکثریت ہو وجود میں لائی جائیں۔ کیا آپ کے خیال میں اس مطالبے کا وقت نہیں آن پہنچا؟ شاید جو اہل لال کی بے دین اشتراکیت کا آپ کے پاس یہ بہترین جواب ہے۔

بہر حال میں نے اپنے خیالات آپ کی خدمت میں اس امید پر پیش کر دیے ہیں کہ آپ ان خیالات کو اپنے خطبے یا لیگ کے آئندہ اجلاس کے مباحث میں پوری توجہ دیں گے۔ مسلم ہند کو یہ توقع ہے کہ آپ کی فطانت و فراست اس نازک مرحلے پر موجودہ مشکلات کا کوئی حل نکالے گی۔  
مخلص

محمد اقبال

مکرر: اس خط کے موضوع پر میرا ارادہ تھا کہ آپ کے نام اخبارات میں ایک کھلا خط شائع کرادوں لیکن مزید نور و خوش کے بعد میں نے موجودہ وقت کو اس کے لیے مناسب نہ پایا۔

لاہور، ۲۱ جون ۱۹۳۷ء،

مائی ڈیر مسٹر جناح

مجھے کل آپ کا خط ملا، شکریہ۔ مجھے معلوم ہے کہ آپ ایک بہت مصروف انسان ہیں مگر امید ہے کہ میرا آپ کو بار بار خط لکھنا بار خاطر تو نہ ہوگا کیونکہ اس وقت جب کہ شمال مغربی ہندوستان بلکہ تمام ہندوستان میں جو طوفان بڑھتا چلا آ رہا ہے ہندوستانی مسلمان صرف آپ ہی سے رہنمائی کی امید رکھتے ہیں۔ میں سمجھتا ہوں کہ اس وقت ہم حقیقتاً خانہ جنگی کی حالت میں ہیں اور اگر فوج اور پولیس موجود نہ ہو تو یہ چشم زدن میں عالم گیر ہو جائے۔ گذشتہ چند مہینوں سے ہندوستان میں ہندو مسلم فسادات کا سلسلہ جاری ہے۔ صرف شمال مغربی ہندوستان میں ان تین ماہ میں کم از کم تین فسادات ہوئے اور ہندوؤں اور سکھوں کی جانب سے اہانت رسول کی کم از کم چار وارداتیں ہو چکی ہیں۔ ان چاروں وارداتوں کے مجرموں کو قتل کر دیا گیا۔ ادھر سندھ میں قرآن مجید کو نذر آتش کرنے

کے واقعات بھی پیش آئے ہیں۔ اس تمام صورت حال کا میں نے بغور مطالعہ کیا اور بالآخر اس نتیجے پر پہنچا ہوں کہ ان تمام واقعات کی اصل وجود نہ معاشی ہیں نہ مذہبی بلکہ سراسر سیاسی ہیں۔ وہ یہ کہ ہندو اور سکھ، مسلمانوں کو ان کے اکثریتی صوبوں میں بھی ہر اسان کرنے کے خواہش مند ہیں۔ ادھر نیا آئین کچھ اس قسم کا ہے کہ اس نے مسلمانوں کو ان کے اکثریتی صوبوں میں بھی غیر مسلموں کا محتاج بنا رکھا ہے۔ اس کا نتیجہ یہ ہے کہ مسلم وزارت نہ صرف یہ کہ کوئی مناسب کارروائی نہیں کر سکتی بلکہ الٹا مسلمانوں ہی سے نا انصافی برتی ہے تاکہ وہ لوگ جن کی امداد پر ان کی وزارت کا انحصار ہے، ان کو خوش کر سکیں۔ دوسرے یہ ظاہر کرنے کے لیے کہ وزارت بالکل غیر جانبدار ہے۔ لہذا ہمارے پاس اس آئین (۱۹۳۵ء) کو مسترد کرنے کے لیے خاص وجوہ موجود ہیں۔ مجھے تو یوں نظر آتا ہے کہ یہ آئین محض ہندوؤں کو خوش کرنے کے لیے بنایا گیا ہے۔ ہندو اکثریتی صوبوں میں ہندوؤں کو قطعی اکثریت حاصل ہے اور وہاں وہ مسلمانوں کو بالکل نظر انداز کر سکتے ہیں مگر مسلم اکثریتی صوبوں میں بھی مسلمانوں کو ہندوؤں کا دست نگر بنا دیا گیا ہے۔ مجھے اس امر میں قطعاً کوئی شک و شبہ نہیں کہ نیا آئین مسلمانوں کو ناقابل تلافی نقصان پہنچانے کی غرض سے بنایا گیا ہے۔ علاوہ ازیں یہ مسلمانوں کی معاشی تنگ دستی کا بھی حل نہیں ہے جو مسلمانوں میں شدید تر ہوتی جا رہی ہے۔

کیونل ایوارڈ ہندوستان میں مسلمانوں کے محض سیاسی وجود کو تسلیم کرتا ہے لیکن یہ اعتراف جو ان کی معاشی پسماندگی کا کوئی حل پیش نہیں کرتا، ان کے لیے بے سود ہے۔ کانگریس کے صدر پنڈت جواہر لال نے تو غیر مبہم الفاظ میں مسلمانوں کی جداگانہ سیاسی حیثیت ہی سے انکار کر دیا ہے۔ دوسری ہندو سیاسی جماعت، ہندو مہاسبھا ہے جس کو میں ہندوؤں کی اصل نمائندہ جماعت سمجھتا ہوں اس نے کئی مرتبہ اعلان کیا ہے کہ ہندوستان میں ایک ہندو مسلم متحدہ قوم کا معرض وجود میں آنا ناممکن ہے۔ ان حالات میں ظاہر ہے کہ ہندوستان میں امن قائم رکھنے کا واحد ذریعہ یہی ہے کہ اس کونسل، مذہبی اور لسانی اشتراک کی بنا پر از سر نو تقسیم کر دیا جائے۔ بہت سے برطانوی مدبرین بھی کچھ ایسا ہی سوچتے ہیں اور اس آئین کے جلو میں جو ہندو مسلم فسادات تیزی سے رونما ہو رہے ہیں وہ اس ملک میں اصل حقیقت حال کے متعلق ان کی آنکھیں مزید کھولیں گے۔ مجھے یاد ہے کہ میری انگلستان سے روانگی سے قبل لارڈ لوتھیاں نے بھی یہی کہا تھا کہ ہندوستان کے



مصائب کا حل میری سکیم میں مضمر ہے مگر اس کو عملی جامہ پہنانے میں ۲۵ سال لگ سکتے ہیں۔ پنجاب کے بعض مسلمان پہلے ہی یہ تجویز بھی پیش کر رہے ہیں کہ شمال مغربی ہند کے مسلمانوں کی ایک کانفرنس طلب کی جائے اور یہ تجویز تیزی سے مقبولیت حاصل کر رہی ہے۔ مجھے آپ کی اس رائے سے اتفاق ہے کہ ابھی ہماری قوم اس قدر منظم نہیں ہے اور ابھی اس قسم کی کانفرنس منعقد کرنے کا صحیح وقت بھی نہیں آیا۔ لیکن میری رائے ہے کہ آپ اپنے خطبے میں کم از کم اس طریق عمل کی طرف اشارہ ضرور کریں جو شمال مغربی ہندوستان کے مسلمان بالآخر مجبوراً اختیار کریں گے۔

میرے خیال میں نیا آئین جس کا مقصد ہے کہ تمام ہندوستان پر مشتمل ایک وفاق قائم کرے، قطعاً مایوس کن ہے۔ ہندوستان میں امن و امان قائم کرنے اور مسلمانوں کو غیر مسلموں کے تسلط سے بچانے کی واحد ترکیب یہی ہے جس کا میں نے اوپر ذکر کیا ہے کہ مسلم صوبوں کی علیحدہ فیڈریشن قائم کی جائے۔ کیا وجہ ہے کہ شمال مغربی ہندوستان اور بنگال کے مسلمانوں کو علیحدہ قوم تصور نہ کیا جائے اور جنھیں حق خود اختیاری حاصل ہو جس طرح کہ ہندوستان کی دیگر اقوام کو اور بیرون ہندوستان لوگوں کو حاصل ہے۔

ذاتی طور پر میری رائے ہے کہ شمالی مغربی ہندوستان اور بنگال کے مسلمانوں کو فی الحال مسلم اقلیتی صوبوں کو نظر انداز کر دینا چاہیے۔ مسلم اکثریتی اور مسلم اقلیتی صوبوں کا بہترین مفاد اس وقت اسی طریق سے وابستہ ہے۔ اس لیے آل انڈیا مسلم لیگ کا آئندہ اجلاس کسی مسلم اقلیتی صوبے میں منعقد کرنے کی بجائے پنجاب میں منعقد کرنا زیادہ بہتر ہوگا۔ لاہور میں اگست کا مہینہ تکلیف دہ ہوتا ہے۔ میرا خیال ہے کہ آپ کو وسط اکتوبر میں جب موسم خوشگوار ہو جاتا ہے، لاہور میں مسلم لیگ کے اجلاس کے انعقاد کے امکان پر سنجیدگی سے غور کرنا چاہیے۔ پنجاب میں آل انڈیا مسلم لیگ میں دلچسپی بڑھ رہی ہے اور آئندہ اجلاس کا لاہور میں انعقاد پنجاب کے مسلمانوں میں نئی سیاسی بیداری پیدا کرنے کا باعث ہوگا۔

آپ کا مخلص

محمد اقبال

لاہور، ۱۱ اگست ۱۹۳۷ء

مائی ڈیرمسٹر جناح۔

حالات نے یہ بات واضح طور پر واضح کر دی ہے کہ لیگ کو اپنی تمام تر سرگرمیوں کا مرکز شمال مغربی ہندوستان کے مسلمانوں کو بنانا چاہیے۔ لیگ کے دہلی آفس سے مسٹر غلام رسول کو یہ اطلاع ملی ہے کہ لیگ کے آئندہ اجلاس کی تاریخیں ابھی تک طے نہیں ہوئی ہیں۔ اندریں حالات مجھے اندیشہ ہے کہ لیگ کا اجلاس اگست اور ستمبر میں منعقد نہیں ہو سکے گا۔ لہذا میں اپنی اس درخواست کو دوبارہ دہراتا ہوں کہ لیگ کا اجلاس لاہور میں وسط یا اواخر اکتوبر میں منعقد کیا جائے۔ پنجاب میں لیگ کے لیے جوش و خروش تیزی سے بڑھ رہا ہے اور مجھے اس امر میں کوئی شبہ نہیں کہ لاہور میں لیگ کے اجلاس کا انعقاد اس کی تاریخ میں ایک اہم موڑ ثابت ہوگا اور عوام سے رابطہ پیدا کرنے کی جانب ایک اہم قدم ہوگا۔ ازراہ کرم اس خط کے جواب میں چند سطریں تحریر فرمائیے۔

آپ کا مخلص

محمد اقبال

بار ایٹ لا

پرائیویٹ اور بصیغہ راز

لاہور، ۷ اکتوبر ۱۹۳۷ء

مائی ڈیرمسٹر جناح۔

لیگ کے اجلاس لکھنؤ میں پنجاب سے ایک مضبوط گروپ کی شرکت متوقع ہے۔ سرسکندر حیات کی زیر قیادت یونینٹ مسلمان بھی اجلاس میں شرکت کی تیاریاں کر رہے ہیں۔ آج کل ہم بہت مشکلات میں گھرے ہوئے ہیں۔ ہندوستانی مسلمان آپ سے توقع رکھتے ہیں کہ اس پُر آشوب زمانے میں آپ اپنے خطبے میں نہایت واضح الفاظ میں ان کی مکمل ترین رہنمائی فرمائیں گے۔ میرا مشورہ ہے کہ لیگ کو کیمونل ایوارڈ سے متعلق اپنی پالیسی یا مکرر وضاحت کا اعلان ایک موزوں قرارداد کی شکل میں کرنا چاہیے۔ میرے سننے میں آیا ہے کہ پنجاب اور سندھ میں بعض گمراہ

مسلمان کمیونل ایوارڈ میں ہندوؤں کو فائدہ پہنچانے کی غرض سے کچھ تبدیلی کروانے کی کوشش کر رہے ہیں۔ یہ سادہ لوح لوگ شاید اس غلط فہمی میں مبتلا ہیں کہ ہندوؤں کو خوش کرنے کے بعد وہ اپنا اقتدار قائم رکھ سکیں گے۔ میری ذاتی رائے یہ ہے کہ چونکہ برطانوی حکومت ہندوؤں کو خوش کرنے کی فکر میں ہے اس لیے وہ (ہندو) کمیونل ایوارڈ میں تبدیلی کو خوش آمدید کہیں گے۔ اس غرض سے برطانوی حکومت اپنے مسلمان ایجنٹوں کے ذریعے اس کو درہم برہم کروانے کی کوشش میں ہے۔

میں لیگ کونسل کی خالی نشستوں کے لیے ۱۲۸ افراد کی ایک فہرست تیار کروں گا۔ مسٹر غلام رسول یہ فہرست آپ کو دکھائیں گے۔ مجھے اُمید ہے کہ یہ انتخاب بہت احتیاط کے بعد ہی کیا جائے گا۔ ہمارے آدمی ۱۳ تاریخ کو لاہور سے روانہ ہوں گے۔

مسئلہ فلسطین مسلمانوں کے ذہنوں میں بہت اضطراب پیدا کر رہا ہے۔ لیگ کے مقاصد سے عوام کے قریب تر آنے کا اس سے بہتر موقع اور کونسا ہو سکتا ہے۔ مجھے قوی اُمید ہے کہ لیگ اس مسئلے (فلسطین) پر ایک بہت ہی سخت قرارداد منظور کرے گی۔ ساتھ ہی لیڈروں کی ایک غیر رسمی کانفرنس بھی منعقد کی جائے جہاں ایک مثبت لائحہ عمل طے کیا جائے جس کے ذریعے مسلمان بڑی تعداد میں شامل ہو سکیں۔ اس طریق سے لیگ کو فوراً مقبولیت حاصل ہوگی اور شاید فلسطین کے عربوں کو بھی کچھ فائدہ پہنچ جائے۔ ذاتی طور پر میں کسی ایسے امر کی خاطر جیل جانے کو بھی تیار ہوں جس سے اسلام اور ہندوستان متاثر ہوتے ہوں۔ مشرق کے دروازے پر مغرب کا ایک اڈا بننا اسلام اور ہندوستان دونوں کے لیے پُرخطر ہے۔

آپ کا مخلص

محمد اقبال

مکرر: لیگ کو یہ قرارداد منظور کرنی چاہیے کہ کوئی بھی صوبہ کمیونل ایوارڈ کے سلسلے میں کسی دوسری قوم کے ساتھ کوئی سمجھوتہ کرنے کا مجاز نہیں۔ چونکہ اس مسئلے (کمیونل ایوارڈ) کا تعلق تمام ہندوستان سے ہے اس لیے اس کو طے کرنے کا حق صرف لیگ ہی کو حاصل ہے۔ آپ ایک قدم اور آگے جا سکتے ہیں اور کہہ سکتے ہیں کہ موجودہ نامناسب فضا کسی فرقہ وارانہ مصالحت کے لیے سازگار نہیں۔

لاہور، ۱۳۰ اکتوبر ۱۹۳۷ء

مائی ڈیر مسٹر جناح۔

امید ہے کہ آپ نے پہلے ہی آل انڈیا کانگریس کمیٹی کی قرارداد پڑھ لی ہوگی۔ آپ کی بروقت تدبیر کارگر ثابت ہوئی۔ ہم سب لوگ کانگریس کی قرارداد پر آپ کے تاثرات کے منتظر ہیں۔ لاہور کے اخبار ٹریبیون نے پہلے ہی اس پر نکتہ چینی کی ہے اور میرا خیال ہے کہ ہندو رائے عامہ بالعموم اس کی مخالفت ہی کرے گی۔ لیکن جہاں تک مسلمانوں کا تعلق ہے انہیں اس بات کے نشے میں نہیں رہنا چاہیے بلکہ ہمیں نظم ملت کا کام پہلے سے زیادہ جوش اور ولولے کے ساتھ جاری رکھنا چاہیے اور اس وقت تک دم نہیں لینا چاہیے جب تک پانچ صوبوں میں مسلم حکومتیں قائم نہ ہو جائیں اور بلوچستان میں اصلاحات رائج نہ ہو جائیں۔

یہاں افواہ ہے کہ یونینسٹ پارٹی کا ایک حصہ لیگ کے منشور پر دستخط کرنے کو تیار نہیں ہے ابھی تک سر سکندر اور ان کی پارٹی کے لوگوں نے اس پر دستخط نہیں کیے ہیں۔ میں نے آج صبح ہی سنا کہ وہ لیگ کے آئندہ اجلاس تک انتظار کریں گے۔ اس سے ان کا مقصد جیسا کہ ان میں سے ایک نے مجھے بتایا ہے کہ صوبائی لیگ کی سرگرمیوں کو دھیمہ اور سست کر دیا جائے۔ بہر حال میں چند روز تک آپ کو تمام حقائق کی تفصیل بھیج دوں گا پھر آپ کی رائے معلوم کروں گا کہ ہمیں کس طرح اپنا کام آگے بڑھانا چاہیے۔ مجھے قوی امید ہے کہ آپ اجلاس لاہور سے قبل کم از کم دو ہفتے کے لیے پنجاب کا دورہ کریں گے۔

آپ کا مخلص  
محمد اقبال

لاہور، یکم نومبر ۱۹۳۷ء

نہایت تاکیداً

مائی ڈیر مسٹر جناح۔

سر سکندر حیات کل اپنی پارٹی کے چند ممبروں کے ساتھ میرے یہاں تشریف لائے اور لیگ اور یونینسٹ پارٹی کے درمیان اختلافات کے سلسلے میں ہماری کافی طویل گفتگو ہوئی۔ فریقین نے اخبارات کو بیانات جاری کر دیے ہیں۔ دونوں فریقوں نے سکندر جناح پیکٹ کی اپنے اپنے نقطہ نظر کے مطابق تاویلات کی ہیں۔ اس سے کافی غلط فہمیاں پیدا ہو گئی ہیں۔ جیسا کہ میں نے پہلے

بھی لکھا، میں یہ تمام بیانات آپ کو چند ایک روز میں روانہ کر دوں گا۔ فی الحال میں آپ سے درخواست کروں گا کہ آپ مجھے اس سمجھوتے کی نقل ارسال کر دیں جس پر سرسکندر نے دستخط کیے تھے جیسا کہ مجھے معلوم ہوا ہے یہ آپ کے پاس موجود ہے۔ میں یہ بھی جاننا چاہوں گا کہ آیا آپ اس بات پر راضی ہو گئے تھے کہ صوبائی پارلیمانی بورڈ پر یونینسٹ پارٹی کا کنٹرول رہے گا۔ سرسکندر نے مجھے بتایا کہ آپ اس پر راضی ہو گئے تھے اس لیے اب ان کا مطالبہ ہے کہ (پارلیمانی) بورڈ میں یونینسٹ پارٹی کی اکثریت ہونی چاہیے مگر جہاں تک مجھے معلوم ہے سرسکندر جناح معاہدے میں ایسی کوئی بات نہیں۔

ازراہ کرم اس خط کا جواب جلد از جلد تحریر فرمائیں۔ ہمارے آدمی صوبے کا دورہ کر رہے ہیں اور مختلف مقامات پر لیگ کی شاخیں قائم کر رہے ہیں۔ گذشتہ شب لاہور میں ہمارا ایک بہت کامیاب جلسہ منعقد ہوا اور اُمید ہے ایسے اور بھی جلسے ہوں گے۔

آپ کا مخلص  
محمد اقبال  
بار ایٹ لا

لاہور، ۱۰ نومبر ۱۹۳۷ء

بجی اور بصیغہ راز

مائی ڈیر مسٹر جناح۔

سرسکندر اور ان کے ساتھیوں سے متعدد مذاکرات کے بعد میں اس قطعی نتیجے پر پہنچا ہوں کہ وہ اس سے کم کسی چیز پر راضی نہیں ہوں گے کہ لیگ اور صوبائی پارلیمانی بورڈ کا مکمل اختیار ان کو دے دیا جائے۔ آپ کے ساتھ ان کا جو معاہدہ ہوا اس میں یہ مذکور ہے کہ پارلیمانی بورڈ کی تشکیل نو کی جائے گی اور یونینسٹ پارٹی کو اس میں اکثریت حاصل ہوگی۔ سرسکندر نے مجھے بتایا ہے کہ آپ نے اس بات سے اتفاق کیا ہے کہ بورڈ میں ان کو اکثریت دے دی جائے۔ میں نے کچھ دن ہوئے آپ سے دریافت کیا تھا کہ آیا آپ واقعی بورڈ میں یونینسٹ پارٹی کو اکثریت دینے پر رضا مند ہو گئے تھے۔ ابھی تک مجھے آپ کا جواب نہیں ملا۔ ذاتی طور پر مجھے اس بات میں کوئی حرج معلوم نہیں ہوتا کہ اپنے لیے جو اکثریت وہ چاہتے ہیں وہ انہیں دے دی جائے۔ لیکن جب وہ

لیگ کے عہدے داران میں مکمل تبدیلی چاہتے ہیں تو وہ معاہدے سے ہٹ جاتے ہیں۔ مثلاً خاص طور سے وہ لیگ کے موجودہ سیکرٹری (غلام رسول خاں) کو بدلنے کے خواہاں ہیں جس نے مسلم لیگ کے لیے اتنا کچھ کیا ہے، وہ اس بات کے بھی خواہش مند ہیں کہ لیگ کے مالی معاملات پر ان کے آدمیوں کا کنٹرول رہے۔ میرے خیال میں تو وہ اس طرح لیگ پر قبضہ جما کر اسے ختم کر دینا چاہتے ہیں۔ صوبے کی رائے عامہ کو جانتے ہوئے میں اس بات کی ذمہ داری نہیں لے سکتا کہ لیگ کو سرسکندر اور ان کے دوستوں کے حوالے کر دیا جائے۔ اس معاہدے (سکندر جناح پیکٹ) نے پہلے ہی صوبے میں لیگ کے وقار کو کافی نقصان پہنچایا ہے اور یونینسٹ حضرات کی عیاریاں اسے اور بھی نقصان پہنچائیں گی۔ ان لوگوں نے ابھی تک لیگ کے نصب العین پر دستخط نہیں کیے ہیں اور مجھے معلوم ہوا ہے کہ وہ ایسا کرنا بھی نہیں چاہتے۔ یہ لوگ لیگ کا اجلاس لاہور میں فروری کی بجائے اپریل میں منعقد کرنا چاہتے ہیں۔ میرے خیال میں وہ اپنی زمیندارہ لیگ کے قیام اور استحکام کے لیے مہلت حاصل کرنے کی فکر میں ہیں۔ شاید آپ کو علم ہوگا کہ سرسکندر نے لکھنؤ سے واپسی پر ایک زمیندارہ لیگ بنائی تھی اور اب اس کی شاخیں تمام صوبے میں قائم کی جا رہی ہیں۔ از راہ کرم بتلائیں کہ ہم ان حالات میں کیا کریں۔ اگر ممکن ہو تو بذریعہ تار اپنی رائے سے مطلع فرمائیں اور اگر یہ ممکن نہ ہو تو جس قدر جلد ممکن ہو ایک تفصیلی خط تحریر فرمائیں۔

آپ کا مخلص

محمد اقبال

بار ایٹ لا



## کتابیات



## اشاریہ

- ۱- ابوالحسن علی ندوی: نقوشِ اقبال، مجلس تحقیقات و نشریات اسلام، لکھنؤ، ۱۹۷۰ء۔
- ۲- احمد سعید: حصولِ پاکستان، ایجوکیشنل ایمپوریم، لاہور، ۱۹۷۶ء۔
- ۳- احمد سعید (مرتب): گفتارِ قائد اعظم، قومی کمیشن برائے تحقیق و تاریخ و ثقافت، اسلام آباد، ۱۹۷۶ء۔
- ۴- اختر حسین، مرزا: تاریخِ مسلم لیگ، مکتبہ لیگ، بمبئی، سن ندارد۔
- ۵- رفیق افضل، ایم: گفتارِ اقبال، ریسرچ سوسائٹی آف پاکستان، لاہور، ۱۹۶۹ء۔
- ۶- شورش کاشمیری: اقبال پیامبرِ انقلاب، فیروز سنز، لاہور، ۱۹۶۸ء۔
- ۷- عاشق حسین بٹالوی: اقبال کے آخری دو سال، اقبال اکادمی، کراچی، ۱۹۷۱ء۔
- ۸- عطا اللہ، شیخ: اقبال نامہ، (جلد اول)، شیخ محمد اشرف، لاہور، سن ندارد۔
- ۹- غلام دستگیر رشید: آثارِ اقبال، حیدرآباد دکن، ۱۹۴۵ء۔
- ۱۰- لطیف احمد شیروانی: حروفِ اقبال، المنار اکیڈمی، لاہور، ۱۹۴۸ء۔
- ۱۱- محمد احمد: اقبال کا سیاسی کارنامہ، کاروانِ ادب کراچی، سن ندارد۔
- ۱۲- محمد امین زبیری: سیاستِ ملیہ، عزیز پریس، آگرہ، ۱۹۴۱ء۔
- ۱۳- محمد حمزہ فاروقی: سفر نامہ اقبال، مجلس مکتبہ معیار، کراچی، ۱۹۷۳ء۔
- ۱۴- ممتاز حسن: اقبال اور عبدالحق، ترقی ادب، لاہور، ۱۹۷۳ء۔
- ۱۵- نور احمد، سید: مارشل لاسے مارشل لائن، لاہور، ۱۹۶۲ء۔
- ۱۶- نذیر نیازی، سید: اقبال کے حضور، اقبال اکادمی، کراچی، ۱۹۷۱ء۔
- ۱۷- فقیر سید وحید الدین: روزگارِ فقیر، لائن آرٹ پریس، لاہور، ۱۹۶۳ء۔

## اخبارات

روزنامہ انقلاب، لاہور۔

روزنامہ پیسہ اخبار، لاہور۔

سہ روزہ الجمیعة، دہلی۔

## رسائل

- ماہنامہ بہلال، راولپنڈی، ۲۸ دسمبر ۱۹۷۳ء۔  
 ہفت روزہ حمایت اسلام، لاہور، مارچ ۱۹۴۱ء۔  
 ماہنامہ المعارف، لاہور، فروری ۱۹۷۶ء۔  
 ماہنامہ سب رس، اقبال نمبر جون ۱۹۳۸ء۔  
 نقوش، لاہور نمبر۔  
 مجلہ ثانوی تعلیم، لاہور، دسمبر ۱۹۷۶ء۔

## English Books

- 1- Ahmad Saeed, *Writings of the Quaid-e-Azam*, Lahore, 1976.
- 2- Ahmad Saeed, *Quaid-i-Azam Jinnah-A Bunch of Rare Letters*, Lahore, 1999.
- 3- Allana, G. *Quaid-e-Azam The Story of a Nation*, Lahore, 1967.
- 4- Aziz, K.K., *Britain & Muslim India*, London, 1963.
- 5- Jamil-ud-Din Ahmad, *Speeches and Writings of Mr. Jinnah*, Lahore, 1973.
- 6- Liaquat Ali Khan (ed), *Resolutions of the All-India Muslim League*, Delhi, n.d.
- 7- Nehru, Jawaharlal, *The Discovery of India*, Bombay, 1960.
- 8- Pirzada, Syed Sharif ud Din, *Foundations of Pakistan*, Vol-II, Karachi, 1971.
- 9- Rafique Afzal M., *Speeches & Statements of Quaid-i-Azam Jinnah*, Lahore, 1973.
- 10- Waheed Ahmad (ed), *The Nation's Voice*, Karachi, 1992.

- آسام، ۷۴  
آل انڈیا مسلم لیگ، مرکزی پارلیمانی بورڈ، ۵۸،  
۱۰۰، ۸۲، ۷۵، ۵۹
- آل انڈیا کانگریس کمیٹی، ۱۱۱  
آل انڈیا مسلم کنونشن، ۱۰۳، ۱۰۳، ۷۵، ۷۵، ۱۰۳، ۱۰۳
- آل انڈیا مسلم لیگ، ۱۶، ۱۸، ۲۰، ۳۰، ۳۱، ۳۸،  
آل پارٹیز کانفرنس (۱۹۲۸ء)، ۲۹،  
آل پارٹیز کنونشن (کلکتہ)، ۳۰، ۳۱،  
آل پارٹیز مسلم کانفرنس (دہلی اجلاس)، ۳۳،  
آل نی، سید، ۱۹،  
آئیٹنگر، سری نواس، ۱۸،
- آل انڈیا مسلم لیگ، اجلاس پٹنہ، ۴۹، ۸۸،  
آل انڈیا مسلم لیگ، اجلاس بمبئی، ۴۵،  
آل انڈیا مسلم لیگ، اجلاس کلکتہ، ۳۱، ۳۸،  
آل انڈیا مسلم لیگ، اجلاس لکھنؤ (۱۹۳۷ء)،  
۶۱، ۶۷، ۶۸، ۷۴، ۷۵، ۸۷، ۱۰۹،
- ابوالکلام آزاد، ۷۶  
اتا ترک، ۸۴  
اتحاد ملت پارٹی، ۶۶، ۷۹،  
اثنا عشری (اخبار)، ۲۴،  
احمد سعید دہلوی، مولانا، ۵۶،
- آل انڈیا مسلم لیگ، اجلاس دہلی، ۶۲، ۸۳، ۸۸،  
آل انڈیا مسلم لیگ، اجلاس لاہور، ۵۵،  
آل انڈیا مسلم لیگ، پارلیمانی بورڈ، ۵۵، ۵۶،  
آل انڈیا مسلم لیگ دہلی آفس، ۱۰۹،  
آل انڈیا مسلم لیگ کونسل، ۲۸، ۴۴، ۵۵، ۵۶،  
۶۸، ۶۹، ۷۱، ۱۱۰،  
آل انڈیا مسلم لیگ ورکنگ کمیٹی، ۶۶،
- افغان توفصل خانہ (دہلی)، ۱۰۳،

- اکالی پتريکا (لاہور) ۷۲،  
الجمیعة (روزنامہ، دہلی) ۵۴،  
الہ آباد، ۴۶،  
انڈیا آفس، ۲۷،  
انڈین نیشنل کانگریس، ۱۶، ۴۳، ۵۹، ۶۵-۶۸،  
۷۳، ۷۵، ۷۸، ۸۰، ۸۵، ۱۰۴، ۱۰۷، ۱۱۱،  
انڈین نیشنل کانگریس مدراس سیشن، ۳۰،  
انعام اللہ خان، ۳۹،  
انقلاب (روزنامہ، لاہور)، ۳۱، ۵۷-۵۹، ۸۳،  
انوار العظیم، ۱۹،  
اودھ ہندو سبھا، ۱۷،  
ایسنٹرن ٹائمز (روزنامہ، لاہور)، ۵۹، ۹۹،  
ایسوسی ایٹڈ پریس، ۲۴، ۳۰، ۳۲،  
ایشیا، ۱۰۲،  
ایم آر ٹی، ۵۹-۶۱،  
ایم اے او کالج، علی گڑھ، ۱۵،  
بادشاہ حسین (صحافی)، ۷۸، ۷۷، ۷۸،  
بالفور اعلان، ۴۷، ۴۸،  
بارن، ۸۹،  
برکت علی، ملک، ۵۴، ۶۲، ۶۵، ۶۶، ۶۸،  
۷۹، ۷۱، ۷۲،  
برکن ہیڈ، لارڈ، ۲۵-۲۷، ۲۹،  
برطانیہ، ۱۷، ۲۹، ۳۰، ۴۳، ۴۴، ۴۸، ۷۶، ۱۰۸،
- برطانوی پارلیمنٹ، ۱۷،  
بریلی، ۸۹،  
بشیر احمد، میاں (مدیر ہمایوں)، ۶۰، ۶۵، ۸۱،  
۸۴، ۹۰،  
بلوچستان، ۱۹، ۲۹، ۱۱۱،  
بھینی، ۱۶، ۱۹، ۲۰، ۲۵، ۲۹، ۳۰، ۳۹، ۴۳، ۵۷،  
۱۰۱،  
بھینی پریزیڈنسی مسلم لیگ، ۳۱،  
بنگل، ۱۸، ۱۹، ۲۱، ۲۸، ۳۶، ۷۷، ۷۸، ۱۰۲،  
بھوپت کار، ۲۵،  
پاکستان، ۱۵، ۶۴، ۶۶، ۹۲،  
پرتاپ (روزنامہ، لاہور)، ۱۷، ۷۳،  
پرچا پارٹی (بنگل)، ۶۷، ۱۰۲،  
پریوی کونسل، ۵۵،  
پنجاب، ۱۸-۲۰، ۲۸، ۴۱، ۴۲، ۴۶، ۵۲،  
۵۵-۵۹، ۶۳-۶۸، ۷۰-۷۲، ۷۶، ۷۹،  
۸۶-۸۹، ۹۹، ۱۰۴، ۱۰۸، ۱۱۰، ۱۱۲،  
پنجاب اسمبلی، ۱۶، ۶۶،  
پنجاب ایگزیکٹو کونسل، ۶۷،  
پنجاب پروانشل کانگریس کمیٹی، ۲۶،  
پنجاب پروانشل مسلم لیگ، ۱۹، ۲۰، ۲۳، ۲۴، ۵۵،  
۶۳، ۶۵، ۶۸، ۷۲، ۸۷،  
پنجاب مسلم سٹوڈنٹس فیڈریشن، ۷۹، ۹۰،

- چھوٹو رام، سر، ۷۱  
چین، ۸۹  
حسرت موہانی، مولانا، ۷۶  
حسن اختر، راجہ، ۷۸  
حسین امام، سید، ۵۶  
حسین احمد مدنی، مولانا، ۷۶  
حمید نظامی، ۵۹  
حیدر آباد دکن، ۶۱، ۷۷  
حیدر، ڈاکٹر ایل کے، ۱۹  
خطبہ الہ آباد (۱۹۳۰ء)، ۴۵  
خلافت کمیٹی، ۱۶  
خلیق الزماں، چودھری، ۷۵  
خورشید علی خان، نواب زادہ، ۶۴  
دار شکوہ، شہزادہ، ۵۳  
دارالامراء، ۲۶  
درانی، فضل کریم خان، ۷۲  
دولتانہ، احمد یار خان، ۶۷، ۱۰۱  
دہلی، ۱۹، ۵۳، ۵۴، ۵۶، ۷۵، ۷۶، ۱۰۳، ۱۰۴  
دہلی دروازہ، لاہور، ۶۸  
دہلی مسلم تجاویز (۱۹۲۷ء)، ۱۶، ۳۰، ۳۹، ۴۲  
ڈان (روزنامہ، دہلی)، ۵۹  
ڈلہوزی، ۶۷  
ڈنشا، سر، ۲۵
- پنجاب مسلم لیگ پارلیمانی بورڈ، ۱۰۲، ۱۱۲  
پنجاب یونیورسٹی ہال، ۸۹  
پنڈرل مون، ۶۶  
پونا، ۲۵  
پیسہ اخبار (روزنامہ، لاہور)، ۵۴  
تبلیغ، ۱۷  
تحریک خلافت، ۱۶، ۱۸  
تنظیم، ۱۷  
ٹروتھ (وقت روزہ، لاہور)، ۷۲  
ٹریبیون (روزنامہ، لاہور)، ۱۱۱  
ٹوانہ، سرخضر حیات، ۵۶، ۶۳، ۶۴، ۶۶، ۶۷  
جداگانہ انتخاب، ۲۰، ۲۲، ۳۹  
جرمنی، ۱۷  
جلیانوالہ باغ، ۲۵  
جمیل الدین احمد، ۵۹  
جناب لیگ، ۳۲، ۶۳  
جناب میموریل ہال، ۲۴  
جنوبی افریقہ، ۲۴  
جہانگیر عالم، پروفیسر، ۶۱  
چراغ دین (ویکیل)، ۶۲  
چودہ نکات، ۲۲، ۲۴  
چوک فرید، امرتسر، ۶۲  
چونڈہ ڈسٹرکٹ بورڈ، ۵۹

- ڈیلی ٹیلی گراف (روزنامہ) ۷۴،  
 ڈیلی کرائیکل (روزنامہ) ۳۱،  
 ڈیلی ہیرلڈ (روزنامہ، لاہور) ۷۳،  
 ڈینس برے، سر، ۴۲  
 ذوالفقار علی خان، نواب سر، ۱۹  
 روال پنڈی، ۶۴  
 رحیم بخش، ۶۲  
 رفیق طوسی، محمد، ۶۰  
 روشن تھیٹر (دہلی)، ۶۲  
 ریزے میکڈانلڈ، ۴۲  
 زمیندارہ لیگ، ۱۱۳  
 سالک، عبدالجید، ۸۳  
 سائمن، سر جان، ۲۳، ۲۴  
 سائمن کمیشن، ۲۲-۲۸، ۳۹، ۷۶  
 سائمن کمیشن رپورٹ، ۲۸، ۴۱  
 سپین، ۴۷  
 سنٹار آف انڈیا (روزنامہ، کلکتہ)، ۵۹  
 سرفراز حسین خان، ۴۲  
 سسلی، ۴۷  
 سکندر جناح پبلیکٹ، ۶۲، ۶۷-۷۵، ۱۱۲، ۱۱۳  
 سکندر حیات، سر، ۵۵، ۵۶، ۶۳، ۶۷، ۶۹، ۷۱،  
 ۱۰۱، ۱۰۹، ۱۱۱، ۱۱۳  
 سلیمان قاسم مٹھا، سر، ۵۶  
 سلہری، زیڈاے، ۵۹  
 سہارن پور، ۳۶  
 سندھ، ۱۹، ۲۸، ۲۹، ۳۹، ۱۰۷، ۱۱۰  
 سندھ کی بمبئی سے علیحدگی، ۴۰، ۴۱  
 سنگم تھیٹر (دہلی)، ۶۲  
 سنگھٹن، تحریک، ۱۶، ۱۷  
 سوراج پارٹی، ۱۸  
 سندھ مسلم لیگ کانفرنس (کراچی، ۱۹۳۸ء)، ۴۸  
 سول اینڈ ملٹری گزٹ، ۵۹، ۷۱  
 سید احمد خان، سر، ۱۵  
 شاہد حسین رزاقی، ۹۰  
 شاہنواز، بیگم جہاں آرا، ۷۵  
 شردھانند پارک (کلکتہ)، ۲۶  
 شردھانند، سوامی، ۱۶  
 شہدی، تحریک، ۱۶، ۱۷  
 شریف المجاہد، پروفیسر، ۵۹  
 شریف طوسی، محمد، ۵۹  
 شعیب قریشی، ۲۹  
 شفیع داؤدی، مولوی، ۱۹  
 شفیع لیگ، ۲۶، ۳۲، ۶۳  
 شمال مغربی سرحدی صوبہ، ۱۸، ۲۸، ۲۹، ۴۱، ۷۶،  
 ۸۵  
 شوکت حیات، سردار، ۷۴، ۷۵

- عزیز، کے کے، ۱۶  
عصر جدید (روزنامہ، کلکتہ) ۵۴،  
عطاء اللہ، شیخ، ۶۰، ۶۱  
علی امام، سر، ۲۳، ۲۹  
علی گڑھ، ۸۹  
علی گڑھ مسلم یونیورسٹی، ۶۰  
عمران علی، ڈاکٹر، ۶۷  
غضنفر علی خان، راجہ، ۱۹، ۵۶، ۶۶، ۶۸، ۷۰، ۷۱  
غلام رسول خان، ۵۴، ۶۱، ۶۲، ۶۵، ۶۶، ۶۹،  
۱۱۳، ۱۱۰، ۱۰۹  
فرانس، ۱۷  
فرقہ وارفیصلہ، ۴۲-۴۳  
فری پریس، ۳۰  
فضل الحق، اے کے، ۶۸، ۷۲، ۷۶  
فضل الہی، راجہ، ۷۸، ۷۹  
فضل حسین، میاں سر، ۵۶، ۶۳، ۶۴  
فلسطین، ۴۶-۴۸، ۸۶، ۱۱۰  
فلسطین کانفرنس (کلکتہ، ۱۹۳۷ء)، ۴۷، ۴۸  
قرار داد لاہور، ۶۶، ۸۶، ۹۲  
کارلائل، ۸۹  
کچلو، ڈاکٹر سیف الدین، ۱۷  
کراچی، ۴۱  
کریگ، ہنری، ۶۷
- شوکت علی، مولانا، ۴۷، ۶۷  
شہید گنج مصالحتی بورڈ، ۵۳  
شیخ محمد اشرف (لاہور)، ۶۱، ۸۴  
شینجو پورہ (ضلع)، ۶۴  
شیر پنجاب (روزنامہ، لاہور)، ۷۲  
شیروانی، تصدق احمد خان، ۲۴  
شیکسپیر، ۸۹  
شیو پرشاد، بابو، ۱۵  
صابر کلروی، ۶۱  
ضرب کلیم، ۴۷  
ظفر علی خان مولانا، ۹۹  
ظفر اللہ خان، ملک، ۶۴  
عاشق حسین بٹالوی، ۵۴، ۶۸، ۷۱، ۸۰  
عبدالحق، مولوی، ۴۶  
عبدالحمید خان، ۵۶  
عبدالرحمن سعید، ۶۱  
عبدالرحیم، سر، ۱۹  
عبدالرحیم خاکی، ۷۸  
عبدالغفار خان، خان، ۷۶  
عبدالقادر، سر، شیخ، ۱۹، ۸۳، ۸۴  
عبداللہ خان، ۵۳  
عبدالمتین چودھری، ۱۹  
عزیز لیگ، ۶۳



|  |   |
|--|---|
| مجلس احرار، ۵۸، ۷۶، ۹۹                     | کلکتہ، ۱۳، ۸۶، ۸۸                           |
| محمد حسین چودھری، ۶۰                       | کیمونل ایوارڈ، ۱۰۷، ۱۱۰                     |
| محمد دین، ملک، ۱۶                          | کوپ لینڈ، ۷۴                                |
| محمد شفیع، میاں سر، ۱۹، ۲۲، ۳۱، ۳۳، ۶۳، ۷۵ | کولٹ مین (پیرسٹر)، ۵۴                       |
| م۔ش (میاں محمد شفیع)، ۶۰، ۷۵               | کونسل آف سٹیٹ، ۶۴                           |
| محمد صلی اللہ علیہ وسلم، حضرت، ۹۱          | کوپاٹ، ۱۶                                   |
| محمد عرفان، مولانا، ۵۶                     | گلوب سینما (لاہور)، ۶۳                      |
| محمد علی جوہر، مولانا، ۱۹                  | گورداسپور، ۶۲، ۹۹                           |
| محمد یعقوب، مولوی، ۱۹، ۲۴                  | گورنمنٹ آف انڈیا ایکٹ (۱۹۳۵ء)، ۵۵           |
| محمود آباد، راجہ صاحب، ۱۹                  | ۸۵، ۹۰، ۱۰۵، ۱۰۷                            |
| محمود آباد ہاؤس، ۶۸                        | گوکھلے، جی کے، ۱۵                           |
| مختار احمد انصاری، ڈاکٹر، ۱۹، ۶۲           | گول میز کانفرنس (پہلی)، ۴۰                  |
| مدراں، ۸۵                                  | گول میز کانفرنس (دوسری)، ۴۲                 |
| مرتضیٰ بہادر، سید، ۴۱                      | لاجپت رائے، لالہ، ۱۶                        |
| مرکزی قانون ساز اسمبلی، ۳۱-۳۳              | لاہور، ۱۸، ۱۹، ۵۳، ۵۵، ۶۰، ۸۱، ۹۰، ۱۰۸، ۱۱۲ |
| مسجد شہید گنج، ۵۳-۵۵، ۵۷، ۱۰۱              | لکھنؤ، ۳۰، ۶۷، ۷۲، ۱۱۳                      |
| مسلم عوام رابطہ مہم، ۶۶                    | لکھنؤ پبلک (۱۹۱۶ء)، ۱۶، ۱۹، ۶۳، ۷۶          |
| مشتاق احمد چشتی، ۶۱                        | لکھنؤ یونیورسٹی، ۲۱                         |
| مطلوب الحسن، سید، ۹۲                       | لن ایتھ گولڈ لارڈ، ۶۶، ۶۷                   |
| معین الملک (گورنر پنجاب)، ۵۳               | لوٹھیان، لارڈ، ۱۰۸                          |
| مقبول محمود، میر، ۶۹، ۷۱                   | لیاقت علی خان، نواب زادہ، ۵۶                |
| ملتان، ۱۶                                  | مالویہ، پنڈت مدن موہن، ۱۶                   |
| ملٹن، ۸۹                                   | مانٹی گوچمسفورڈ اصلاحات (۱۹۱۹ء)، ۲۲         |

- ۵۵، ممدوٹ، نواب شاہنواز خان، ۲۴، ۱۹، منٹو، لارڈ، ۱۹، منٹو مارلے اصلاحات، ۱۹، مونجے، ڈاکٹر، ۱۷، مہر، غلام رسول، ۸۳، نبال، ۸۴، نذیر نیازی، سید، ۸۱، نواب آف بھوپال، ۴۵، نواب علی، خان صاحب، ۶۲، نور احمد، سید، ۶۹-۷۱، نہرو، پنڈت جواہر لال، ۷۳، ۷۵، ۸۰-۸۲، ۸۵، ۱۰۷-۱۰۵، ۱۰۲، ۸۵، نہرو، پنڈت موتی لال، ۱۸، ۲۹، ۳۰، نہرو رپورٹ، ۱۹، ۲۹-۳۳، ۵۸، ۵۹، نہرو کمیٹی، ۳۰، نیرنگ، میر غلام بھیک، ۱۷، نیو ٹائمز (اخبار، لاہور)، ۷۲، وائیٹ پیپر، ۴۴، وائیٹ ہال، ۴۴، وزیر آباد، ڈسٹرکٹ بورڈ سکول، ۵۹، ولنگڈن، لارڈ (گورنر بمبئی)، ۲۴، ویسٹرن ہوٹل (دہلی)، ۱۹، ویول، لارڈ، ۶۶،
- ہدایت لیگ، ۶۳، ہمایوں (ماہنامہ، لاہور)، ۸۱، ہندو مہا سبھا، ۱۷، ۲۴، ۷۲، ۱۰۷، ہندوستان، ۱۷، ۱۸، ۲۱-۲۵، ۳۶، ۵۳، ۵۵، ۷۵، ۷۸، ۸۲، ۸۶، ۸۹، ۹۱، ۱۰۰-۱۰۳، ۱۰۵-۱۰۸، ۱۱۰، ہندوستان ریویو (ماہنامہ)، ۲۷، یادو، کے سی، ۷۴، یونینسٹ پارٹی، ۵۶، ۵۹، ۶۲-۶۸، ۷۱-۷۲، ۸۳، ۱۰۱، ۱۰۲، ۱۱۱-۱۱۳،

